

કવિસમાઠ ભક્તાવલર શ્રીહયારામભાઈ કૃત

ભક્તિ પોષણ



ભક્ત કવિ શ્રી દયારામ ભાઈ

ભક્ત કવિ શ્રી દયારામ કૃત

ભક્તિ પોષણ

સંપૂર્ણ

: વિવેચક :

ગૌ. મહામહોપાધ્યાય શાસ્ત્રીજી જ્યેષ્ઠારામ હરિજીવનદાસ જોષી

: સંપાદક :

શાસ્ત્રીજી રમણલાલ જ્યેષ્ઠારામ ઉમરેઠવાળા

વિદ્યા વાયસ્પતિ, ભાગવત ભૂષણ, વ્યાખ્યાન વિશારદ, વેદાન્ત વાયસ્પતિ,
જ્યોતિષ ભૂષણ, કાવ્ય વિશારદ, શુદ્ધાદ્વૈત રત્ન, સાહિત્ય ભૂષણ,
સાહિત્ય મણિ, આદર્શ અધ્યાપક, વ્યાખ્યાન ભૂષણ.

: પ્રકાશક :

પુષ્ટિ દર્શન

‘પ્રસન્ન નિવાસ’, સરદારભુવનનો ખાંચો,
કડીયા ખડકી પાસે, ભુતડી ઝાંપા,
વડોદરા-૩૯૦ ૦૦૧. ફોન : ૪૧૦૩૬૧

ભક્તિ પોષણ

: લેખક :

ભક્તકવિ શ્રીદયારામભાઈ ચાંદોદ. ડભોઈ.

: વિવેચક :

શાસ્ત્રીજી જયેષ્ઠારામ હરિજીવનદાસ જોષી

: સંપાદક :

શાસ્ત્રીજી રમણલાલ જયેષ્ઠારામ ઉમરેઠવાળા

: સહ સંયોજક :

રજનીકાન્ત સી. શાહ સિવિલ એન્જનીયર

સાતમી આવૃત્તિ પ્રત : ૧૦૦૦

આગળની પ્રત : ૧૦,૧૦૦

કુલ પ્રત : ૧૧,૧૦૦

કિંમત રૂા. ૪૦/-

વિ.સં ૨૦૫૫ના આસો સુદ-૧૩ શુક્રવાર તા. ૫-૧૧-૧૯૯૯

: પ્રકાશક અને મુદ્રક :

પુષ્ટિ દર્શન : 'પ્રસન્ન નિવાસ' કડીયા ખડકી પાસે,
સરદારભુવનનો ખાંચો, વડોદરા. ફોન : ૪૧૦૩૬૧.

: ટાઇપ સેટીંગ :

યુ.પી. કોમ. સીસ્ટમ્સ

ફોન : ૪૧૦૩૬૧.

: પ્રાપ્તિ સ્થાન :

પુષ્ટિ દર્શન : 'પ્રસન્ન નિવાસ' કડીયા ખડકી, સરદારભુવનનો ખાંચો, રાવપુરા, વડોદરા.
રજનીકાન્ત શાહ : ૧૪-એ, રામપાર્ક સોસાયટી, આજવા રોડ, વડોદરા-૧૯

સપ્રેમ અર્પણ

Record Copy

શ્રી

તરફથી

શ્રી

ને

સ્મૃતિ રૂપે સપ્રેમ ભેટ

તારીખ :

લિ.

સુઅવસર

વિનમ્ર નિવેદન

પુષ્ટિ સમ્પ્રદાયના અમુક અતિ મહત્વના પ્રાચીન ગ્રંથો તથા દયારામભાઈના ગ્રંથો હાલમાં અપ્રાપ્ય છે. સમ્પ્રદાયના વંદનીય આચાર્યો, માનનીય શાસ્ત્રીજીઓ, વિદ્વાનો તેમજ ભગવદીય વૈષ્ણવો સુજ્ઞ વાંચકો પાસે પોતાના અંગત સંગ્રહમાં આવા પ્રાચીન અપ્રાપ્ય પુસ્તકો હોય તો, અને સર્વના કલ્યાણાર્થ એ પુસ્તકો પુનર્મુદ્રિત થાય એવું ઇચ્છતા હોય તો, આ પુસ્તકના પ્રકાશકનો સંપર્ક સાધવા નમ્ર વિનંતી છે. પ્રકાશક પાસે પ્રાચીન પુસ્તકોને પુનર્મુદ્રિત કરવાની એક શ્રંખલા-યોજના છે આવા મહત્વાકાંક્ષી અને ભગીરથ પ્રયાસને શ્રી હરિની ઇચ્છા, શ્રીઆચાર્યચરણની કૃપા, અને આપ સૌના સહકાર વગર સફળ બનાવી શકાય નહીં. આ યોજનામાં આપ સૌને ‘અપ્રાપ્ય પુસ્તક દાન’ માટે અપીલ કરવામાં આવે છે. મૂળ પુસ્તક પરત આપવામાં આવશે તેવી ખાત્રી આપવામાં આવે છે.

-પ્રકાશક

: પુષ્ટિ દર્શન :

‘પ્રસન્ન નિવાસ’ કડીયા ખડકી પાસે,

સરદારભુવનનો ખાંચો, વડોદરા-૩૯૦ ૦૦૧. ફોન : ૪૧૦૩૬૧.

: રજનીકાન્ત શાહ :

૧૪-એ, રામપાર્ક સોસાયટી, આજવા રોડ,

વડોદરા-૩૯૦ ૦૧૯ ફોન : ૪૬૨૭૧૯.

સંપાદકનો પરિચય**શાસ્ત્રી રમણલાલ જયેષ્ઠારામ ઉમરેઠવાળા**

જન્મ : સને ૧૯૧૦ પાટણ, જી. મહેસાણા. (ઉ. ગુજરાત)

(૧) શૈક્ષણિક યોગ્યતા

વિદ્યા વાયસ્પતિ, ભાગવત ભૂષણ, વ્યાખ્યાન વિશારદ, વેદાન્ત વાયસ્પતિ, જ્યોતિષ ભૂષણ, કાવ્ય વિશારદ, શુદ્ધાદૈત રત્ન, વ્યાખ્યાન ભૂષણ, આદર્શ અધ્યાપક. દેશ વિદેશમાંથી ૫૦ થી વધારે સન્માનપત્રો, ૩ એવોર્ડ, ૯ ચંદ્રકો પ્રાપ્ત થયા છે.

(૨) અધ્યાપક

સને ૧૯૨૬ થી ૧૯૨૮ પુષ્ટિમાર્ગીય પાઠશાળા, હાલોલ, જી. પંચમહાલ, ગુજરાત.

સને ૧૯૨૮ થી ૧૯૩૩ પુષ્ટિમાર્ગીય પાઠશાળા, પેટલાદ જી. ખેડા, ગુજરાત.

સને ૧૯૩૪ થી ૧૯૪૦ પુષ્ટિમાર્ગીય તથા ગીતા પાઠશાળા, ડભોઇ જી. વડોદરા.

સને ૧૯૪૦ થી ૧૯૪૨ (સમગ્ર ભારત પ્રવાસ)

મંત્રી : અખિલ ભારતીય પુષ્ટિમાર્ગીય વૈષ્ણવ પરિષદ. મુંબઇ-૪

સને ૧૯૪૨ થી ૧૯૫૦ પુષ્ટિમાર્ગીય પાઠશાળા, ઉમરેઠ, જી. ખેડા. ગુજરાત.

સને ૧૯૫૩ થી ગીતા પાઠશાળા, લક્ષ્મીનારાયણ મંદિર, ગીતા ભવન, કાંદીવલી, પશ્ચિમ મુંબઇ-૬૭

સને ૧૯૫૫ થી ૧૯૭૨ શ્રી ભગવદ્ ધર્મ પાઠશાળા, માધવભાગ, લક્ષ્મીનારાયણ મંદિર, સી. પી. ટેન્ક, મુંબઇ-૪.

સને ૧૯૭૩ થી ૧૯૯૯ સુધી ઉમરેઠ ચમ્પારણ્યમાં નિવાસ, એસ.ટી. સ્ટેન્ડ પાસે, ઉમરેઠ, જી. આણંદ પીન. ૩૮૮ ૨૨૦

(૩) પત્રકારિત્વ

સને ૧૯૪૦ થી ૧૯૫૪ સુધી ઉમરેઠ અને આણંદ, ખેડા જીલ્લાના પ્રેસ પ્રતિનિધિ તરીકે સંદેશ, ગુજરાત સમાચાર, પ્રભાત, પ્રતાપ, હિન્દુસ્તાન ટાઇમ્સ, વંદે માતરમ્, જનસત્તા, વિ. દૈનિકો અને ગુજરાત ટાઇમ્સ, ખેડા વર્તમાન, લોકમત, આગેકદમ, મહાગુજરાત, ચરોતર બંધુ, વનરાજ ટાઇમ્સ પાટણ તથા અનેક સાપ્તાહિકો સાથે સંકળાયેલા રહ્યા.

(૪) સાહિત્ય

પુષ્ટિમાર્ગનાં ૫૦૦ વર્ષ, આપણામૂળ પુરૂષ (પૂ. શ્રી વલ્લભાચાર્ય મહાપ્રભુજીનું જીવન ચરિત્ર) (છ આવૃત્તિ) શ્રીમદ્ ભાગવત રસ સંગ્રહ, વૈષ્ણવ માર્ગદર્શિકા, ગૌવધ બંધ હો, વ્રજયાત્રા રહસ્ય, ભક્તિપોષણ (સાત આવૃત્તિ) સેવા પ્રકાર, ધોડશ ગ્રંથો, શ્રીમદ્ ભગવદ્ ગીતા, શ્રીદેવકીનંદનાચાર્યજી મહારાજશ્રીનું જીવન ચરિત્ર, વ્રજયાત્રા સચિત્ર વિસ્તૃત ગ્રંથ, શિવતત્ત્વ, રૂદ્ર મહિમા આપણું કર્તવ્ય, પુરૂષોત્તમ સહસ્રનામ, નારાયણ નામાવલિ કવચ વિ. ૨૬ ગ્રંથોનું લેખન, સંપદન વિ. કર્યું.

(૫) ધર્મપ્રચાર

અત્યાર સુધીમાં ભારતમાં, સીલોનમાં એડન, પૂર્વ આફ્રિકા, અમેરિકા, સીંગાપૂર, મલેશિયા વગેરેમાં ૬૮૯ ભાગવત સપ્તાહો, રામાયણ નવાનહો, ગીતા પ્રવચનો, ષોડશ ગ્રંથ સપ્તાહો, સુબોધીનીજી પર પ્રવચનો કર્યા છે તથા સેંકડો ભાગવત સપ્તાહોની આવક આયોજકોને તેઓના ગામોની શૈક્ષણિક સાર્વજનિક જાહેર ધાર્મિક સંસ્થાઓના વિકાસ માટે અર્પણ કરી છે. ઉમરેઠ ૮૪ અને ૨૫૨ વૈષ્ણવની વાર્તાઓ, ઉપનિષદ પ્રવચનો, સમાહો, જનકલ્યાણ માટે કરી છે. ૨૨ વર્ષોથી ચમ્પારણ્યની ગૌશાળામાં સમાહની આવક અર્પણ કરી છે.

(૬) સામાજિક

માજી મંત્રી : ભક્ત કવિ શ્રી દયારામ સ્મારક સમિતિ, ડભોઇ.

માજી પ્રમુખ : દયારામ સાહિત્ય સભા, ડભોઇ.

માજી મંત્રી : ગ્રામ સેવા સમાજ, ઉમરેઠ.

માજી પ્રમુખ : વિદ્યુત સભા, ઉમરેઠ

ટ્રસ્ટી : સંસ્કાર કેન્દ્ર, ઉમરેઠ

માજી પ્રમુખ : વક્તૃત્વ સભા, ડભોઇ

માજી ટ્રસ્ટી : સમાજ સેવા સંસ્કાર કેન્દ્ર : ઉમરેઠ

માજી મંત્રી : પુષ્ટિમાર્ગીય વૈષ્ણવ પરિષદ, મુંબઇ-૪

પ્રમુખ : બાલવિકાસ પરિવાર (ગુજરાત)

ટ્રસ્ટી : સ્વાધ્યાય સેવાટ્રસ્ટ, ઉમરેઠ.

ટ્રસ્ટી : ગૌશાળા ઉમરેઠ

બંને ટ્રસ્ટ રજીસ્ટર્ડ છે અને બન્નેને ૮૦ જી નું ઇન્એક્સ માફીનું પ્રમાણપત્ર મળેલ છે. ૩૦૦૦ છાત્રોને વિદ્યાદાન આપ્યું છે : આદિવાસીઓને વ્યસન મુક્ત કર્યા છે.

શાસ્ત્રીજીએ આજ સુધીમાં નાના-મોટા, ગરીબ-તવંગર, ભાઇ-બહેનોને હાલોલ, પેટલાદ, ડભોઇ, ઉમરેઠ, ઘાટકોપર, કાંદીવલી, માધવબાગ, મુંબઇ-૪, ભાવનગર વગેરે અનેક પાઠશાળાઓમાં લગભગ ૩૦૦૦ ભાઇ બહેનોને મફત વિદ્યાદાન, કચ્છમાં દુષ્કાળ અને ધરતીકંપ વખતે, મોરબી મચ્છુ ડેમ વખતે, ગોધરા, શહેરા (પંચમહાલમાં) આગ વખતે, ઉંઝામાં નિશાળના મકાન માટે, મુંબઇની તમામ જાહેર હોસ્પિટલો માટે, પારાયણના મુખ્ય વ્યાસ તરીકે વિષ્ણુયાગ યજ્ઞ, સહસ્ર ચંડી યજ્ઞ, મહાકુદ્ર યજ્ઞ, ભવ્ય દેવમંદિરની પ્રાણપ્રતિષ્ઠા વગેરેમાં આચાર્ય પદે રહી જન સેવા કરી છે. છેલ્લા ૨૨ વર્ષોથી ઉમરેઠ એસ. ટી. સ્ટેન્ડ પાસે ગૌશાળામાં રહી સેવા કરે છે, આ સંસ્થાઓના કાર્યકાળ દરમ્યાન ગ્રીષ્મ વ્યાયામ વર્ગો, કવિ સંમેલનો, નેત્રયજ્ઞો, દંતયજ્ઞો, રેલસંકટ, દુષ્કાળ રાહત ફંડ, કોલેરા રાહત વિ. જીવન ઉપયોગી અનેક કાર્યક્રમોનું આયોજન કર્યું છે.

સંપાદકનું નિવેદન

ભક્ત કવિ શ્રી દયારામભાઈએ ઇચ્છારામ ભટ્ટજીની પાસે ભક્તિ સંપ્રદાયના સાહિત્યનો જેમકે શ્રી વલ્લભાચાર્યજીના, શ્રી ગુસાંઇજીના અને શ્રી હરિરાયજી વગેરે આચાર્યોના ગ્રંથોનો અભ્યાસ કર્યો હતો. કવિશ્રીએ પોતાની મેળે તો પુષ્ટિ ભક્તિનું ધ્યેય સ્વીકાર્યું હતું. પણ બીજાઓ તે માર્ગના સિદ્ધાન્તો સમજીને તે પ્રમાણે તેને આચારમાં મૂકે તે માટે ભક્તિ સિદ્ધાન્તને લગતાં ઘણાં કાવ્યો રચ્યાં છે. જેમાં ભક્તિ એજ પ્રભુ પ્રાપ્તિનું મુખ્ય સાધન છે એમ જણાવ્યું. આ કાવ્ય ગ્રંથોમાં મુખ્ય ગ્રંથ છે.

ભક્તિપોષણ

આ ગ્રંથમાં ભક્તિ એટલે શું ? તેના કેટલા પ્રકારો છે ? તેનું પોષણ કેવી રીતે થઇ શકે ? ભક્તિમાર્ગમાં જીવનું કર્તવ્ય શું ? તેણે કોની સેવા કરવી વગેરે અનેક ભક્તિમાર્ગીય સિદ્ધાન્તો આ કાવ્યમાં ચર્ચવામાં આવ્યા છે. આખા કાવ્યની રચના ‘ચંદ્રાવળા’ છંદમાં કરી છે. અને એકંદરે તેમાં ચાર ચાર લીટીનો એક એવા ૧૦૧ ચંદ્રાવળા છંદ છે. આ કાવ્ય ચાંદોદમાં રચેલું એવું કવિ કાવ્યને અંતે જણાવે છે.

આ કાવ્ય સામાન્ય ભક્ત જનોને સહેલાઈથી સમજાય તેવું નથી. માટે અમારા પૂજ્ય પિતાશ્રી ગોલકવાસી શ્રી જયેષ્ઠારામ શાસ્ત્રીએ પેટલાદમાં રહેતા હતા ત્યારે દરરોજ ત્રણ કલાક બેસીને લગભગ ત્રણ વર્ષ સુધી આ ચંદ્રાવળાના અર્થ તથા વિવેચન તૈયાર કર્યું હતું. આ ગ્રંથ અર્થ વિવેચન સાથે સંવત ૧૯૯૬ એટલે ઇ.સ. ૧૯૪૦ માં અનુગ્રહ માસિકમાં સૌ પ્રથમ આવૃત્તિ તરીકે છપાયો. ત્યાર પછી તેની બીજી આવૃત્તિ રૂપે ગ્રંથાકારે બે ભાગમાં પૂર્વાર્ધ અને ઉતાર્ધ સ્વરૂપે પુનર્મુદ્રિત કરી પ્રકાશિત કરેલો.

ત્યાર પછી સંવત ૨૦૨૫ એટલે ૧૯૬૯ સુધીમાં ત્રીજી ચોથી અને પાંચમી આવૃત્તિઓ મળી કુલ ૯૦૦૦ પ્રતો છપાઇ ગઇ છે. છઠ્ઠી આવૃત્તિ સંવત ૨૦૩૮ના વામન જયંતીના દિવસે નડિયાદ નિવાસી મગનભાઇ સબૂરભાઇ પ્રજાપતિએ છપાવી સમાજમાં ભક્તજનો માટે ઉપલબ્ધ કરી તે માટે અમે તેમના આભારી છીએ મગનભાઈએ આ પુસ્તક ડૉ. કંચનલાલ કાંટાવાળા પાસેથી મેળવી અને ૧૧૦૦ પ્રતો છપાવી એટલે કુલ દસ હજારથી વધુ પ્રતો છપાઇ છે.

સંવત ૨૦૫૪ એટલે સને ૧૯૯૮ માં અમે વડોદરા આવતા. અને અમારા પરિચિત રજનીકાન્તને ઘેર અવાર નવાર રહેતા હતા તે દરમ્યાન આ પુસ્તક છપાવવા અંગે વાત થઈ ત્યારે રજનીકાન્તે તુરંતજ છપાવવા માટે સંમતિ આપી. અને અમે બંને પરેશભાઈ દેસાઈના નિવાસ સ્થાને તેમને મળવા ગયા. પ્રભુ ઇચ્છાથી, પરમ ભગવદ્દીય શ્રી પરેશભાઈ દેસાઈના પત્ની શ્રીમતી ઉત્પલાબેન દેસાઈ અમારા ઘણા જુના પરિચિત નીકળ્યાં (૧૯૩૪ માં ડભોઈમાં પાડોશમાં રહેતાં હતાં) તેમનાં પિતાશ્રી વડીલ શ્રી કીશોરભાઈ દેસાઈએ પણ આ કાર્ય માટે ઉત્સાહ દર્શાવ્યો. તેથી અમોને આ કાર્ય ચાલુ કરવા માટે ખૂબ જ પ્રેરણા મળી.

થોડા દિવસો પછી અમે એક પ્રત પરેશભાઈને જોવા માટે આપીને ઉમરેઠ ગયા. બીજા કોઈ કામ અંગે વડોદરા આવ્યા ત્યારે પરેશભાઈ ને મળ્યા તો અમારા આશ્ચર્ય વચ્ચે પુસ્તક ની છાપેલી નકલ અમોને જોવા મળી. એટલે અમે ખૂબ વિચારમાં પડી ગયા. કારણ કે એક પણ પૈસો આપ્યો નહતો કિંમત અંગે કોઈ સ્પષ્ટતા કરી ન હતી છતાંય પ્રભુ ઇચ્છાથી ચોપડી તો તૈયાર થઈ ગઈ હતી.

અમે અને રજનીકાન્તે આ અંગે ગંભીરતાથી વિચાર કરી અમારા પરિચિતો તથા શુભેચ્છકોનો સંપર્ક ચાલુ કર્યો અને પ્રભુકૃપાથી ઘણા ટૂંકા સમયમાં અમે કેટલીક રકમ દાતાઓ પાસેથી મેળવીને પુષ્ટિદર્શન સંસ્થામાં આપી શક્યા છીએ. તે માટે સર્વ દાતાઓ સહયોગીઓના અમે ખુબ આભારી છીએ.

પરેશભાઈના નાના ભાઈ સ્વ. શ્રી સુધીરભાઈ ના આકસ્મિક અવસાનને કારણે પુસ્તકનું કામ ઢીલમાં પડ્યું. ત્યારબાદ એપ્રિલ-૯૯ માં રજનીકાન્તે મોતીયાનું ઓપરેશન કરાવ્યું એટલે બે-ત્રણ માસ આ કામ થઈ શક્યું નહિ. આ પુસ્તકમાં ‘ભક્તિ પોષણ’ ગ્રંથ સાથે દયારામભાઈનાં કેટલાંક પ્રચલિત પદો પણ પાછળ લીધાં છે. પ.ભ.શ્રી જેઠાલાલ ગોવર્ધનદાસ શાહ લિખિત દયારામભાઈનું જીવન ચરિત્ર ગ્રંથમાંથી લખાણ લીધું છે. તે માટે તેઓશ્રીનો આભાર માનીએ છીએ. સંજોગોના કારણે મોડું થયું છે પણ પુસ્તક સારું થયું છે તેનો સંતોષ છે. સર્વે દાતાઓ પ્રકાશક પરેશભાઈ, રજનીકાન્ત તથા અન્ય સર્વે મદદ કરનાર ભાઈ બહેનોનો આભાર માની પ્રભુના અનુગ્રહ માટે પ્રાર્થનાપૂર્વક સદૈન્ય વંદન કરું છું. -લી. રમણલાલ જયેષ્ઠારામ-ઉમરેઠવાળા

પ્રકાશકનું મન્તવ્ય

એક વર્ષ પહેલાં ઓગસ્ટ-૧૯૯૮ માં પરમ આદરણીય વયોવૃદ્ધ વડીલ શ્રીરમણલાલ શાસ્ત્રીજી ઉમરેઠવાળા અને શ્રી રજનીકાન્ત મને મળવા આવ્યા. તેમને શ્રી દયારામભાઈ લિખિત ‘ભક્તિ પોષણ’ ગ્રંથની છઠ્ઠી આવૃત્તિની એક પ્રત મને આપી. આ પુસ્તકની સાતમી આવૃત્તિ છપાવવાની તેઓની ઇચ્છા છે એવી વાત કરી, અને ફરીથી મળીશું એમ કહીને તેઓ બંને જતા રહ્યા.

અમારી સંસ્થા પુષ્ટિ દર્શન ‘પુષ્ટિ માર્ગનું’ સાહિત્ય વિશેષ કરીને છાપે છે અને દયારામભાઈ ઉચ્ચ કક્ષાના પુષ્ટિ ભક્ત હતા માટે અમે તે પુસ્તક થોડાક દિવસોમાં કોમ્પ્યુટર પર ટાઇપ સેટીંગ કરાવીને છાપવા માટે તૈયારી કરી. બે મહિના પછી શાસ્ત્રીજી અને રજનીકાન્ત અમોને મળવા આવ્યા ત્યારે પુસ્તકનાં છાપેલાં પાના ઝુક જોવા માટે આપ્યા. મહત્વની બાબત એ છે કે અમે કિંમત અંગે કે પૈસા અંગે કોઈ વાત કરી ન હતી. પ્રભુ ઇચ્છાથી તેઓએ થોડા સમયમાં તેમના પરિચિત જુદા જુદા દાતાઓ - સહયોગીઓ પાસેથી મેળવીને રૂા. ૧૦૫૦૦/- ની રકમ અમોને આપી.

આ પુસ્તકના સંપાદક પરમ ભગવદ્દીય વડીલ શ્રી રમણલાલ શાસ્ત્રી ઉમર વર્ષ ૯૦ આટલી પાકટ ઉમરે શ્રમ લઈને વડોદરા આવી પુસ્તકના પ્રકાશન અંગે સક્રિય છે. આથી અમોને તેમના પ્રત્યે ઘણોજ અહોભાવ પેદા થયો. અને અમોને તેઓના કાર્યમાં રસ લેવાની ઇચ્છા થઈ. વધુ પરિચય થતાં જાણવા મળ્યું કે શાસ્ત્રીજી ઉમરેઠમાં હાલમાં ગૌશાળા ચલાવે છે અને તેમાં ભક્તજનો તરફથી આર્થિક સહાય મળે તેવી અપેક્ષા છે. હાલમાં ૨૪ નાના મોટા ગાયોનો પરિવાર છે. શાસ્ત્રીજી તેમના જ્ઞાન અને અનુભવમાંથી સમાજના લોકોને આપવા માટે તત્પર છે. કોઈ સંસ્થા શિબિર ગોઠવીને શિક્ષાર્થીઓને ભાગવત, કર્મકાંડ, જ્યોતિષ, ભક્તિ પોષણ વિગેરે વિષયો અંગે અભ્યાસ વર્ગ ચલાવવા તૈયાર હોય તો તેઓ સેવા ભાવનાથી આ કાર્ય કરવા ખુશી છે. આ અંગે તેમનો સંપર્ક કરવા વિનંતી છે.

અમારી સંસ્થા પુષ્ટિ માર્ગના અલભ્ય ગ્રંથોનું પ્રકાશન કરવા વિચારે છે. જે વૈષ્ણવ પાસે આવા ગ્રંથો હોય તેઓને અમારો સંપર્ક કરવા નમ્ર નિવેદન છે. અમારું આ ૧૧મું પ્રકાશન છે. અમોને સાથ સહકાર આપનાર સર્વેના અમે આભારી છીએ. તા. ૧-૧-૨૦૦૦ લિ. પરેશ કે. દેસાઈ ના જય શ્રી કૃષ્ણ

સહયોગીઓ



વિજયાબેન વસંતલાલ પરીખ (વાડીયાવાળા)

‘અનુગ્રહ’ ડ, સૂર્યનગર સોસાયટી,
વાઘોડીયા રોડ, વડોદરા-૩૯૦ ૦૧૯
ફોન : ૪૭૦૮૨૧

**શર્મિષ્ઠાબેન મધુસૂદન શાહ
મધુસૂદન જીવણલાલ શાહ (કેમ્પવાળા)**

‘નંદાલય’ નરહરી હોસ્પિટલ પાસે, ફતેગંજ,
વડોદરા-૩૯૦ ૦૦૧ ફોન : ૭૯૪૩૩૫



જીવણલાલ ગીરધરભાઈ દેસાઈ (સંજેડાવાળા)

સૌ. છીતીબેન, સુમીત્રાબેન, સુભાષચંદ્ર, પરેશ, નીપા
૫૧-એ ઉમા કોલોની, વાઘોડીયા રોડ,
વડોદરા-૩૯૦ ૦૧૯ ફોન : ૫૧૪૨૫૧



વલ્લભદાસ સી. શાહ (ચિત્રકાર)
૮૮-બી, આધાર સોસાયટી,



જીવણલાલ મગનલાલ શાહ (કાલોલવાળા)

સ્વ. જશોદાબેન, હસમુખ, અનીલ, અતુલ, ભાવના
૧૨, પરિતોષ સોસાયટી, આજવા રોડ,
વડોદરા-૩૯૦ ૦૧૯. ફોન : ૪૬૯૯૩૭

**ઈન્દિરાબેન રજનીકાંત શાહ
રજનીકાંત સી. શાહ (સિવિલ એન્જનીયર)**

૧૪-એ, રામપાર્ક સોસાયટી, આજવા રોડ,
વડોદરા-૩૯૦ ૦૧૯ ફોન : ૪૬૨૭૧૯.



સહયોગીઓ



પી.ટી. શાહ (વાઘોડીયાવાળા)

સૌ. શારદાબેન, જયપ્રકાશ, કમલેશ, જાગૃતિ, દિપીકા
૩૧-બી, મીરાં સોસાયટી, હરણી રોડ,
વડોદરા-૩૯૦ ૦૨૨. ફોન : ૪૪૨૭૦૪

સ્વ. ભગવતીબેન માણેકલાલ શાહ (બાલીસણાવાળા)

માણેકલાલ વિ. શાહ, નીકિતા, ચોગેશ,
૧૭-ડીલક્ષ સોસાયટી, નિઝામપુરા,
વડોદરા-૩૯૦ ૦૦૨. ફોન: ૭૭૩૧૩૫



મધુસૂદન રમણલાલ શાસ્ત્રી
સૌ. હેમલતા, ધર્મેશ, ભદ્રેશ, ઉર્મિ
ગો. પૂ. માતૃશ્રી જશોદાબેન
રેંટીયાપોળ, ઉમરેઠ, જી. આણંદ-૩૮૮ ૨૨૦
ફોન : ૭૭૫૧૬

ચંદ્રકાંત રતીલાલ શાહ

સૌ. સ્નેહલતા, પ્રજેશ, મોના,
૨, કૃષ્ણ સોસાયટી, જુના પાદરા રોડ,
વડોદરા-૩૯૦ ૦૦૭. ફોન : ૩૧૧૯૪૭



મુકુંદભાઈ રતનલાલ શાહ
ગો. શારદાબેન મુકુંદભાઈ શાહ
બન્નરમાં, તારાપુર રોડ, પાવી જેતપુર.

**પુષ્ટિ દર્શન
વતી શ્રદ્ધાંજલિ**

સ્વ. સુંદરલાલ એસ. શાહ



**પ્રસન્નનિવાસ
વતી શ્રદ્ધાંજલિ**

સ્વ. સુધીરભાઈ કે. દેસાઈ



શ્રી રમણલાલ શાસ્ત્રીની અન્ય કૃતિઓ

- ◆ પુષ્ટિમાર્ગનાં ૫૦૦ વર્ષ
- ◆ આપણા મૂળ પુરુષ (શ્રીમદ્ વલ્લભાચાર્યજીનું જીવન ચરિત્ર)
- ◆ વૈષ્ણવ માર્ગ દર્શિકા ભાગ-૧
- ◆ પુષ્ટિ માર્ગ - રેખાદર્શક સમાલોચના
- ◆ શ્રી ગીતાપાઠ અધ્યાય ૧૨ ભક્તિયોગ સાથે
- ◆ શ્રી ગીતાપાઠ અધ્યાય ૧૫ પુરુષોત્તમયોગ સાથે
- ◆ સ્તોત્રપાઠ - વૈષ્ણવોના નિત્યનિયમ
- ◆ સંગ્રહગ્રન્થ પાઠ ઘોળ-શ્રીમદ્ ભાગવત રસસંગ્રહ
- ◆ બ્રહ્મચર્ય - અનુવાદ ગ્રન્થ
- ◆ ગૃહસ્થધર્મ - અનુવાદ ગ્રન્થ
- ◆ ગૌવધ બંધ હો - સંત પ્રભુદત્તજી બ્રહ્મચારીજીના હિન્દી ગ્રન્થનો અનુવાદ
- ◆ ષોડશગ્રન્થ, ભક્તિરસ ઝરણાં
- ◆ ભક્તિસુધા બિન્દુ
- ◆ પંચરત્ન
- ◆ ભાગવત સ્તોત્રામૃત
- ◆ યુગલગીત
- ◆ ગોપીગીત
- ◆ નિત્ય સંક્ષિપ્ત સેવાપ્રકાર
- ◆ વૈષ્ણવ માર્ગ દર્શિકા ભાગ-૨
- ◆ પુરુષોત્તમ સહસ્રનામ અને નારાયણકવચ
- ◆ વ્રજયાત્રા સંક્ષિપ્ત
- ◆ વ્રજયાત્રા વિસ્તૃત સચિત્ર
- ◆ પંચમ પીઠાધીશ્વર ગો શ્રી ૧૦૮ શ્રી દેવકીનંદાચાર્યજીનું જીવન ચરિત્ર
- ◆ ચતુર્થ પંચમ પીઠાધીશ્વર ગો. શ્રી ૧૦૮ શ્રી વલ્લભલાલજીનું જીવન ચરિત્ર
- ◆ શિવતત્ત્વ
- ◆ રૂદ્રમહિમા
- ◆ શ્રી વલ્લભાચાર્યજી મહાપ્રભુજીના સિદ્ધાન્તો
- ◆ મહારૂદ્ર યજ્ઞનો હેતુ અને ફળ

શ્રીકૃષ્ણ :
બંસીબોલના કવિ

યાને

ભક્ત કવિ શ્રીદયારામભાઈનું

જીવનચરિત્ર

શ્રી દયારામભાઈનો જન્મ ડભોઈમાં સંવત ૧૮૩૩ના ભાદરવા સુદ ૧૧ને વામન દ્વાદશીના દિવસે શનિવારે રાતે થયો હતો. માતા મહાલક્ષ્મી. પિતા પ્રભુરામ. ૧૮૩૭માં શ્રી દેવકીનંદજી મહારાજે શ્રી કૃષ્ણ: શરણં મમ એ અષ્ટાક્ષર મંત્રનું દાન કર્યું. દસ વર્ષની વયે પિતાશ્રી ને બાર વર્ષની વયે માતાશ્રી ગોલોકવાસી થયાં. માતાની ભડભડ બળતી ચિતા જોઈ દયારામે સંસારની અસારતા જોઈ લીધી. જેને સાચા સ્નેહી ગણીએ છીએ તે પણ એક દિવસ છોડીને ચાલ્યા જાય છે. એ જ પળે મુખમાંથી ઉદ્ગાર નીકળ્યા

સાચું તો સગપણ રે, સમજ મન શ્યામ તણું

બાકી સહુ જૂઠું રે, કશું નથી કામ તણું.,

તેર વર્ષની વયે ધવલ ધનાશ્રી રાગમાં તત્ત્વ પ્રબંધ ૬૬ કડીનું પદ લખ્યું. પેટલાદવાળા મહાત્મા શ્રી ઇચ્છારામ ભટ્ટજીનો ચાણોદ અને ડભોઈ વચ્ચે તેન તળાવ પાસે સમાગમ થયો. ચૌદ વર્ષની વયે ભારતના પર્યટને નીકળ્યા. બાર વર્ષ ફરતા રહ્યા. પચીસની વયે ભરૂચમાં ગીતગોવિંદ ગ્રંથ ઉતાર્યો. દયારામભાઈ સાઠોદરા નાગર બ્રાહ્મણ હતા. તેમની અટક ભટ્ટ હતી.

એમણે શ્રી ઇચ્છારામ ભટ્ટજીની આજ્ઞાથી ૩૦ વરસની વયે અન્નમિલાપ્યાન લખ્યું. કોઈના સાથ સહારા વિના બીજી વખત ભારત યાત્રા કરી ઉલ્ની વયે વ્રજભાષામાં 'સતસૈયા' સર્જ્યો. ૪૧ની વયે વ્રજભાષામાં 'વસ્તુવૃંદદીપિકા' રચી. એમાં એમણે એક વસ્તુ લઈને એકસોને આઠ વસ્તુ સુધીનું વર્ણન કર્યું છે. જગતભરની ભાષાઓમાં આવા ગ્રંથો થોડાક જ મળી આવશે. શ્રી નાથદ્વારા કાંકરોલી વ્રજયાત્રામાં થોડાં વર્ષ પસાર કરી ૪૬ની વયે વ્રજભાષામાં 'ભાગવતાનુક્રમણિકા' લખી.

શ્રી દયારામભાઈને શ્રી વલ્લભાધીશના સાક્ષાત્ દર્શન થયાં. પ્રથમ દર્શન સંવત ૧૮૮૦ ના ભાદરવા સુદ-૨ સવારમાં. બીજું દર્શન સંવત ૧૮૮૧ ના માગશર સુદ ૬ સવારમાં. ૪૯ની વયે વ્રજભાષામાં 'વ્રજ વિલાસામૃત' ગ્રંથ રચ્યો. એમાં વ્રજની પરિક્રમાનું સરળ અને ભાવવાહી વાણીમાં વર્ણન છે.

૫૧મે વર્ષે ગુજરાતીમાં ‘રસિક વલ્લભ’ રચ્યો જે ગુર્જર ગિરામાં પદબદ્ધ છંદોબદ્ધ ઢાળબદ્ધ રાગબદ્ધ અને તાલબદ્ધ સરલ સરસ સર્વગામી અને સર્વોત્તમ સર્જન ગણી શકાય. એમાં એમણે દોહા (૨૪૧) સોરઠા (૬) અડિલ્લ (૭૮) ચોપાઇ (૧૨૬) છપ્પા (૧૭) કુંડલિયા (૬) નરાચ (૭) દંડક (૧) દુવૈયા (૧) રોલા (૪૫) હરિગીત (૧૪) મત્તગયંદ (૨) કવિત (૨૦) સવૈયા (૩) આટલા છંદો યોજ્યા છે. એમાં આપણને એમના દરેક પ્રકારના વિષયો પરના તલસ્પર્શી જ્ઞાનનો લાભ મળે છે. વસ્તુ વૃંદદીપિકાને સાહિત્યની દૃષ્ટિએ શબ્દકોષ કહી શકાય. મુંબઇ યુનિવર્સિટીના એમ. એ. ના અભ્યાસક્રમમાં આ ગ્રંથ છે.

સંવત ૧૮૮૬ માં ડભોઇથી વ્રજયાત્રા કરવા ગયા. વૃંદાવનની આસપાસનાં બાર વન અને ચોવીસ ઉપવનોમાં ફર્યા. વ્રજભૂમિ આગળ વૈકુંઠ ફિકુંઠ દેખાયું એટલે ગાયુ.

વ્રજ વહાલું રે, વૈકુંઠ નહિ આવું.

તેઓ ગુજરાતમાંથી કેરીના ગોટલા લઇ જતા અને ત્યાં વાવતા આજે પણ વ્રજમાં ‘દયારામની બગીચી’ જાણીતી જગ્યા છે. વ્રજથી ભારતના પર્યટને નીકળ્યા.

જેશી રણછોડભાઇનો ૬૦ ની વયે ભેટો થયો. તેઓ પદ્મ શિષ્ય થયા ૬૫ મે વર્ષે ગંભીર માંદગી થઇ ત્યારે વીલ કર્યું. યાત્રાનો એક અનુભવ દ્વારિકાની યાત્રાએ જતાં રસ્તામાં એક ગામડે રોકાયા. વાણિયા પાસેથી સીધું ઉધાર લીધું. પછી આગળના ગામે મુકામ કર્યો ત્યારે યાદ આવ્યું એટલે વાણિયાના પૈસા ચૂકવવા પાછા આવ્યા. “લો આ પૈસા. જવાની ઉતાવળમાં આપવાનું ભૂલી ગયો હતો.” “અરે, કેવી વાત કરો છો ! પૈસા તો તમે આપીને ગયા છો”, વાણિયાએ કહ્યું. ભક્ત મનમાં બોલી ઊઠ્યા ‘મારું રોડવનારો વહાલો બેઠો છે’, તે જ ક્ષણે નક્કી કર્યું.

શ્રી કૃષ્ણ ભગવાન સિવાય કોઇ બીજા પાસે કદી ચાચના કરવી નહિ કોઇ કામ પ્રસંગે દયારામ વડોદરા આવેલા. તેમના શિષ્ય ગિરિરાજ શંકર અને રણછોડભાઇ કૃષ્ણ કથા કરે. દયારામ આવી વચ્ચે બેસી ગયા. ત્યાં એક બાવાજી પણ બેઠા હતા. તે નરઘાંના જાણકાર. એક પદમાં ભૂલ થતાં બાવાજીએ નરઘાં વગાડનારની ભૂલ કાઢી. દયારામે ઊભા થઇ કહ્યું, “હોય વગાડનારની ભૂલ પણ થાય” ‘એવી ભૂલ થાય તો પછી નિપુણ શાના ?’

‘એમ . . . ત્યારે તો તમે નઘાં લો અને હું તંબૂરામાં પદો ઉપાડું. જોઇએ ભૂલ થાય છે કે નહિ ?’ દયારામે મંચ પર બેઠક લીધી એક પછી એક પદ ગાવા માંડ્યાં કોઇ કોઇને મચક નથી આપતું એમ કરતાં પરોઢના ચાર થયા. છેવટે દયારામે અટપટો રાગ ઉપાડ્યો બાવાજી ગોથું ખાઇ ગયા. સભામાંથી દયારામનો જય ઘોષ થયો. પણ દયારામે કહ્યું. “શાબાશ બાવાજી શાબાશ ! નરઘાંના ઉસ્તાદ તો બહુ જોયા પણ

આપનાથી હેઠ. તમોને થાપ ખવડાવવામાં મને નવ નેજાં પાણી ઊતર્યું. લોકો ભલે કહે કે તમે હાર્યા પણ હું કહું છું કે વિજય તમારો થયો છે. એમ કહીને દયારામે પોતાની ડોકમાંથી સોનાની કંઠી કાઢીને બાવાજીની ડોકમાં પહેરાવી દીધી. આનું નામ તે કદર. હીંદી, વ્રજ, મરાઠી તથા મારવાડી ભાષા ઉપર દયારામનો સારો કાબુ હતો. એક વખત ફત્તેસિંહરાવ ગાયકવાડે કહ્યું મને ગુજરાતી પદ કરતાં મરાઠી પદ વધુ ગમશે તરત જ તેમણે મરાઠી પદ ગાઇ સંભળાવ્યું. શ્રી દયારામભાઇને ૭૩ વર્ષની વયે શ્રીનાથજીના સાક્ષાત દર્શન થયાં. શ્રીનાથજીએ કહ્યું કે તું થોડા વખતમાં મારી પાસે આવીશ ત્યારે એમણે શ્રીનાથજીને પોતાનું આયુષ્ય કેટલું તે પૂછ્યું. એનો જવાબ મેળ્યો કે બે-ત્રણ વરસ જ બાકી છે.

શ્રી દયારામભાઇએ ૭૬ વરસની વયે સંવત ૧૯૦૯ ના મહા વદી પાંચમને દિવસે ડભોઇમાં ઝારોળા વગામાં આવેલા સખીદાસના મકાનમાં ક્ષરદેહને હંમેશને માટે છોડી નિત્યલીલામાં પ્રવેશ કર્યો. ઇ.સ. ૧૮૫૨. એમની સ્મશાનયાત્રામાં હજારો લોકો આવ્યા હતા. ભલભલા રાજવંશીની સ્મશાનયાત્રાને શરમાવે - ભૂલાવે તેવી એમની સ્મશાનયાત્રા ડભોઇથી ચાણોદ ગઇ. નર્મદા કિનારે ગુજરાતના મહાન ભક્તના પૂજનીય ક્ષરદેહને રડતી આંખે, સળગતે હૈયે અગ્નિ સંસ્કાર કરવામાં આવ્યો. શ્રી દયારામભાઇ અમર કીર્તિ અને અગાધ સાહિત્ય મૂકી રસરસેશ્વરની રસસેવા કરવા હોંશભેર ચાલ્યા ગયા.

શ્રી દયારામભાઇનાં વાજિંત્રો

(૧) તંબુરા (૨) તબલા (૩) મૃદંગ બે (૪) સારંગી (૫) સૂર મંડળ (૬) જલ તરંગ (૭) બીન. વડોદરાના ફત્તેસિંગ મુતાલિક, વડોદરાના સયાજીરાવ બીજા ગોપાળરાવ મૈરાળ, અમદાવાદના કવિ માધવરાવ વ્યાસ અને કૃષ્ણરામ મહારાજ. પેટલાદની નાગરણભાઇ ચૂં. સ્વામીનારાયણ સંપ્રદાયના સાધુ વગેરે સાથે પણ પ્રસંગો થયેલા છે.

શ્રી દયારામકૃત કાવ્યમણિમાળા તથા દયારામ રસધારા ગ્રંથોમાંથી માહિતી લીધી છે તે માટે તેના લેખક, સંપાદક, પ્રકાશક, સંશોધક સર્વેનો હૃદયપૂર્વક આભાર માનીએ છીએ. થોડા પ્રચલિત પદો વાચકને જરૂર ભક્તિ દ્વારા પ્રભુના દિવ્ય આનંદમાં તરબોળ કરશે.

ચાણોદના નિવાસ સ્થાનમાં દયારામ સ્મારક બનાવવામાં આવ્યું છે. તેની મુલાકાત લેવા ભલામણ છે. જય દયારામ મંડળ ચાણોદમાં સારું કાર્ય કરે છે તેના આજીવન સભ્ય થવા વિનંતી છે. ડભોઇના નિવાસ સ્થાનમાં દયારામ સ્મારક બનાવ્યું છે તે પણ જોવા માટે ભલામણ છે. તેમની સ્મૃતિમાં દયારામ કેળવણી મંડળ, સારું કાર્ય કરે છે તેઓને સહયોગ આપવા વિનંતી છે.

દયારામનું સાહિત્ય

દયારામભાઈનું કાવ્ય સાહિત્ય બહુ વિશાળ છે. અહીં જણાવેલા ગ્રંથોનાં નામ રચના કાળના ક્રમ પ્રમાણે નથી

- ૧ પરીક્ષા પ્રદીપ : ૧૩૧ લીટીનું કાવ્ય છે. મનુષ્યની પરીક્ષાની રીત છે.
- ૨ ગુરુ પ્રભાવ ચંદ્રિકા : ગુરુ એ પણ ભગવાનનું સ્વરૂપ છે.
- ૩ ચતુરચિત્ત વિલાસ : ૪૧ દોહરા ચોપાઈ અને સોરઠા છે.
- ૪ વિનય બત્રિસી : ૩૨ શ્લોકોથી ભગવાનને વિનંતિ કરી છે. ક્ષમા માગી છે.
- ૫ સારશિક્ષા : ૮૪ કડીઓનું કાવ્ય જુદા જુદા શાસ્ત્રોનો સાર એકત્ર કર્યો છે.
- ૬ પ્રેમ ભક્તિ : આ ગ્રંથ પ્રેમ ભક્તિની મીમાંસા રૂપે છે. ૧૭૨ કડીઓ છે.
- ૭ ધર્મ નીતિ સાર : ૨૩૨ લીટીઓનું કાવ્ય છે. દેહધર્મ આત્મધર્મ વગેરે.
- ૮ તત્ત્વ પ્રબંધ : તેર વરસની વયે આ ગ્રંથ લખ્યો હતો. શુદ્ધાદ્વૈત સિદ્ધાંત છે.
- ૯ વિષ્ણુસ્વામીજી પરચરી : ૪૩ કડીઓનો ગ્રંથ છે.
- ૧૦ ગુરુ-શિષ્ય સંવાદ : શંકાઓનું સમાધાન સંવાદ રૂપે કરેલું છે.
- ૧૧ નિઃસાધનતા : ૧૧૪ કડીનો ગ્રંથ છે. પ્રભુની સેવા શુદ્ધ પ્રેમથી કરવાની છે.
- ૧૨ કૌતુક રત્નાવલી : આ ગ્રંથ હિંદી ભાષામાં છે. કૌતુકો પરમાત્માએ કર્યા છે.
- ૧૩ અકલ ચરિત્ર ચંદ્રિકા : આમાં દુર્વૈયા છંદ છે. ૬૨ કડીઓમાં રચેલ છે.
- ૧૪ પિંગલ સાર : જુદા જુદા છંદોની રચનાની સમજણ આપી છે.
- ૧૫ વૃંદાવન વિલાસ : ગોપીજન સાથે રાસ કરતા શ્રીકૃષ્ણનું વર્ણન કરેલું છે. તેમાં પ્રબંધ, બંધ, રાગબંધ, તાલબંધ અને છંદોબંધ નૃત્ય યોજેલા છે.
- ૧૬ ભક્તિદ્વદતા : ૩૬૭ કડીનો ગ્રંથ છે. રચના ચાંદોદમાં થયેલી છે.
- ૧૭ સત્પુરુષ : ૩૨૨ કડીઓમાં સાચા સત્સંગીનાં લક્ષણો આપ્યાં છે.
- ૧૮ સાર નિરુપણ : ૧૮૦ કડીઓમાં વ્યાવહારિક જીવન માટે સાર કહ્યો છે.
- ૧૯ રસિક ભક્ત : ૭૨ કડીઓમાં પ્રભુને પ્રેમલક્ષણા ભક્તિથી ચાહનારાનાં લક્ષણો છે.
- ૨૦ સ્વત્પાચાર : ૮૧ કડીઓમાં સત્સંગનો મહિમા દેખાડેલો છે.
- ૨૧ અલૌકિક નાયક નાયિકા હાવભાવ સ્વરૂપ લક્ષણ : રસ શાસ્ત્રનો ગ્રંથ છે. મુગ્ધા, અજ્ઞાત યૌવના, લજ્જાપ્રાય મુગ્ધા, અનૂદા, ઉદા, યાતયૌવન, મધ્યા, આરુઢ યૌવના એવા અનેક નાયિકાના ભેદોનું વર્ણન છે. હાસ્યના પ્રકારો છે.
- ૨૨ રાસ પંચાધ્યાયીનો ગરબો : ૨૮૩ લીટીના ગરબામાં ભાગવતમાં વર્ણવેલ રાસ લીલાનો પ્રસંગ રસિક અને સુંદર રીતે વર્ણવેલ છે.
- ૨૩ થી ૬૫ માટે વાંચો દયારામભાઈ જીવન ચરિત્ર લેખક જેઠાલાલ ગો. શાહ

॥ શ્રી કૃષ્ણ ॥

કવિસમ્રાટ ભક્તપ્રવર શ્રીદયારામભાઈ કૃત

ભક્તિ પોષણ

(ચંદ્રાવળા છંદ)

શ્રીગુરુ વલ્લભદેવને હું પ્રથમ કરું પ્રણામ;
શ્રીવિઠ્ઠલ શ્રીકૃષ્ણ શ્રીયમુને, મહા પૂરણકામ;
પૂર્ણકામ દામોદરદાસ, અષ્ટસખા પૂરો ઉરવાસ;
શુભમતિ દ્યો અતિ પરમ પવિત્ર, ભક્તિ સુપોષણ ગાર્ગ્યચરિત્ર.

- સેવો શ્રીકૃષ્ણ કૃપાળ ॥ ૧ ॥

અર્થ : મારા અજ્ઞાનરૂપી અંધકારને દૂર કરનાર શ્રીમદ્વલ્લભાચાર્યજી મહાપ્રભુજીને અથવા પોતાના ગુરુ શ્રીવલ્લભલાલજી મહારાજને હું પ્રથમ પ્રણામ કરું છું, તેમજ જ્ઞાનરહિત જીવોને અર્થાત્ અજ્ઞાની જીવોને જ્ઞાનનું દાન કરી અજ્ઞાન દૂર કરીને અંગીકાર કરનાર શ્રીવિઠ્ઠલનાથજી (શ્રીગુસાંઈજી) ને, તથા સચ્ચિદાનંદ પરબ્રહ્મ શ્રીકૃષ્ણચન્દ્રને અને અષ્ટસિદ્ધિનું દાન કરનાર, ભગવત્પ્રાપ્તિરૂપ મહાન્ ભક્તોની કામના પૂર્ણ કરનાર શ્રીયમુનાજીને પણ પ્રણામ કરું છું. પૂર્ણ મનોરથવાળા શ્રીદામોદરદાસ સહિત અષ્ટ સખાઓ મારા હૃદયમાં બિરાજે અને મને અત્યંત પવિત્ર શ્રેષ્ઠ બુદ્ધિ અર્પણ કરો કે જેથી “ભક્તિ પોષણ” નામનું ચરિત્ર હું વર્ણન કરી શકું. કૃપાળુ એવા શ્રીકૃષ્ણની સેવા કરો.

વિવેચન : કવિશ્રી ગ્રન્થારંભે સમ્પ્રદાયના શિષ્ટાચાર પ્રમાણે મંગલા ચરણ કરતાં પ્રથમ પોતાના અજ્ઞાનને દૂર કરનાર સૂર્યરૂપ શ્રીમહાપ્રભુજીને અથવા પોતાના દીક્ષાગુરુ શ્રીવલ્લભલાલજી મહારાજને અને ભક્તિપથ પ્રકાશક ચન્દ્રરૂપ શ્રીગુસાંઈજીને પ્રણામ કરે છે. કારણ કે હરૌં રુષ્ટે ગુરુસ્થાતા ગુરૌં રુષ્ટે ન કચ્ચન ॥ “શ્રીહરિ કોપાયમાન થાય તો ગુરુ રક્ષણ કરી શકે છે. પરંતુ ગુરુ કોપાયમાન થાય તો કોઈ રક્ષણ કરી શકતું નથી,” ઇત્યાદિ પ્રમાણોથી શ્રીહરિ કરતાં પણ ગુરુ અધિક છે. જેથી પ્રથમ તેઓશ્રીને નમન કરે છે. તેમ જ સંસારસાગરમાંથી ભક્તિમાર્ગરૂપી નાવ દ્વારા ઉદ્ધારક એટલે શ્રીહરિની સેવાનો માર્ગ બતાવનાર પણ ગુરુ જ છે. ભારતમાર્તંડ પં. શ્રીગદ્ગુલાલજી લખે છે કે સૂર્યાચન્દ્રમસૌ સ્તૌમિ શ્રીમદ્વલ્લભવિઠ્ઠલૌ ॥ ‘સૂર્ય અને ચન્દ્રરૂપી શ્રીમદ્વલ્લભાચાર્યજી અને શ્રીવિઠ્ઠલનાથજીની સ્તુતિ કરું છું’” અર્થાત્ માયાવાદરૂપી અજ્ઞાનાંધકારને નષ્ટ કરી ભક્તિમાર્ગને પ્રકટ કરનાર શ્રીમદ્દાચાર્યચરણ અને ચન્દ્રસમાન પ્રકાશ કરનાર શ્રીપ્રભુચરણ જ છે; તેથી તે બન્નેને પ્રથમ પ્રણામ કરીને ત્યારબાદ પરબ્રહ્મ આનંદકંઠ શ્રીકૃષ્ણચન્દ્રને તથા અષ્ટવિધ અલૌકિક સિદ્ધિઓનું દાન કરનાર ભક્તમનોરથપૂરક શ્રી યમુનાજીને નમન કરે છે.

ત્યારબાદ પુષ્ટિસિદ્ધાન્ત હૃદયારૂઢ થવા શ્રીમહાપ્રભુજીના અંતરંગ કૃપાપાત્ર પૂર્ણકામનાવાળા દામોદરદાસ પ્રભૃતિ અષ્ટસખાઓને પોતાના હૃદયમાં નિવાસ કરીને શુભ બુદ્ધિ અર્પવા પ્રાર્થના કરે છે કે આપ મારા હૃદયમાં બિરાજી મારી બુદ્ધિને પ્રેરો કે જેથી હું અસમર્થ હોવા છતાં પણ આપની કૃપાથી અત્યંત પવિત્ર એવું આ “ભક્તિ પોષણ” નામનું ચરિત્ર ગાઇ શકું. આ ગ્રન્થનો મુખ્ય ઉદ્દેશ સર્વોત્કૃષ્ટ પરબ્રહ્મ વેદપ્રતિપાદ્ય શ્રીકૃષ્ણચન્દ્ર જ છે અને તેની સેવા કરવી એ અંશરૂપ જીવ માત્રનો ધર્મ છે. એમ દર્શાવવા આ બધા ચંદ્રાવળા છંદની છેલ્લી કડીમાં “કૃપાળુ શ્રીકૃષ્ણની સેવા કરો” એ કવિએ દર્શાવેલું છે. ૧

ચારે વેદ પદ શાસ્ત્રનો વારે વારે કર્યો રે વિચાર,
ઉપનિષદના અર્થનો, શોધતાં નીકળ્યો એ સાર;
નીકળ્યો સાર શ્રીકૃષ્ણની ભક્તિ, સત્સંગમાં કરવી આસક્તિ;
શ્રીપૂર્ણ પુરુષોત્તમને યુગ્મચરણે, સર્વ સમર્પણ રહેવું શરણે.

-સેવો શ્રીકૃષ્ણ કૃપાળ. ॥ ૨ ॥

અર્થ : ચારે વેદો, છ શાસ્ત્રો, અને ઉપનિષદો એ સર્વેનો અર્થપૂર્વક વારંવાર વિચાર કરી શોધન કરતાં તેમાંથી એ સાર નીકળ્યો કે-પરબ્રહ્મ શ્રીકૃષ્ણચન્દ્રની ભક્તિ (સેવા) કરવી, અને સત્સંગમાં આસક્તિ રાખવી, તેમજ શ્રીપૂર્ણપુરુષોત્તમ પરબ્રહ્મ શ્રીકૃષ્ણનાં બન્ને ચરણકમલોમાં સર્વ વસ્તુ સમર્પણ કરીને એટલે આત્મનિવેદન કરી શરણાગતિપૂર્વક શ્રી કૃપાળુ પરબ્રહ્મ શ્રીકૃષ્ણચન્દ્રની સેવા કરો.

વિવેચન : ઋગ્વેદ, યજુર્વેદ સામવેદ અને અથર્વવેદ એ ચારે વેદો અને છ શાસ્ત્રો તેમજ ઉપનિષદો વગેરેનો અર્થપૂર્વક વિચાર કરી શોધન કરતાં એ સાર નીકળે છે કે-કેવલ્યોપનિષદમાં કહ્યું છે કે “શ્રદ્ધામક્તિધ્યાનયોગાદવેદિ ॥ “શ્રદ્ધા ભક્તિ અને ધ્યાન યોગથી તે પરમાત્માને જાણો” અર્થાત્ શ્રદ્ધાપુકત ધ્યાનપૂર્વક સેવા કરવાથી જ પુરુષોત્તમ પ્રાપ્ય છે. ગીતામાં ભગવાન શ્રીમુખથી આજ્ઞા કરે છે કે - ભક્ત્યા લભ્યસ્ત્વનન્યાયા ॥ “હું અનન્ય ભક્તિથી પ્રાપ્ત થાઉં છું.” શ્રીમદ્ ભાગવતમાં તો સ્પષ્ટ કહ્યું છે કે - શ્રેયઃસૃતિં ભક્તિમુદસ્યતે વિમોકિલશ્યન્તિ યે કેવલબોધલભ્યયે । તેષામસૌ કલેશલ ઈવ શિષ્યતે નાન્યથા સ્થૂલતુષાવધાતિનામ્ ॥ ”હે પ્રભો, જેમાંથી હંમેશાં કલ્યાણનાં ઝરણાં ઝરી રહ્યાં છે એવી આપની ભક્તિનો ત્યાગ કરીને જેઓ જ્ઞાન મેળવવા માટે પ્રયત્ન કરે છે તેઓને જેમ ચોખ્ખા કાઢી લઇ ડાંગરનાં ખાલી રહેલાં ફોતરાં ખાંડનારને ચોખ્ખા પ્રાપ્ત થતા નથી. તેમ જ્ઞાન કર્માદિક માટે ભોગવાતો કલેશ જ બાકી રહે છે; તે સિવાય કાંઈ ફળ મળતું નથી. અર્થાત્ ભગવાન ભક્તિથી જ લભ્ય છે.” પદ્મપુરાણમાં પણ કહ્યું છે કે કલૌ ભક્તિઃ કલૌ ભક્તિર્ભક્ત્યા કૃષ્ણઃ પુરઃ સ્થિતઃ ॥ “કલિયુગમાં ભક્તિ, કલિમાં ભક્તિ

અને ભક્તિથી જ શ્રીકૃષ્ણ પ્રત્યક્ષ દર્શન આપે છે.” સત્સંગ માટે પણ ભગવાન પોતે આજ્ઞા કરે છે કે - યથાવરુન્ધં સત્સન્નઃ સર્વસન્નાપદો હિ મામ્ ॥ “જેવી રીતે સત્સંગ મને વશ કરે છે તેવી રીતે અન્ય સાધનો વશ કરી શકતા નથી” શરણાગતિ વિષે પણ ગીતામાં અર્જુનને સ્પષ્ટ આજ્ઞા કરી છે કે - સર્વધર્માનું પરિત્યજ્ય મામંકે શરણં વ્રજ ॥ “ભક્તિમાં અંતરાય કરનારા સર્વધર્મોનો ત્યાગ કરીને તું એક મારે શરણ આવ.” આત્મનિવેદન વિષે પણ છાંદોગ્યઉપનિષદમાં તથા ભાગવતમાં લખે છે કે - યદ્યાદિદત્તમં લોકં યચ્ચાતિપ્રિયમાત્મનઃ । તન્નચિવંદયેન્મહ્યં તદાનન્યાય કલ્પતે ॥ “જે જે લોકમાં પોતાને અત્યંત ઇષ્ટ હોય અને પોતાને પ્રિય હોય તે તે મને નિવેદન કરવાથી અનંતફળ આપે છે.” એમ શ્રીમુખથી ભગવાને આજ્ઞા કરેલી છે. આ ઉપરથી સિદ્ધ થાય છે કે-ચારે વેદો, ઉપનિષદો, ગીતા, ભાગવત વગેરે તમામ શાસ્ત્રોનો સાર જ એ છે કે-પરબ્રહ્મ શ્રીકૃષ્ણની ભક્તિ કરવી, સત્સંગ કરવો અને ભગવતશરણાગતિપૂર્વક આત્મનિવેદન કરી કૃપાળુ શ્રીકૃષ્ણની સેવા કરો. ૨

નહીં કોઇ જેહેની સમોવડી, કોઇ ઇશ નહીં જેહેને શીશ,
સર્વ વસ્તુ જે થકી થઇ, જે કોઇ કહાવે સર્વના અધીશ,
સર્વાધીશ વેદે સહુ જેહેને, નિગમ નેતિનેતિ કહે છે તેહેને:
શેષ મહેશ વિધિ શ્રી અગમ્ય, તેહેને કહીએ પૂર્ણ પુરુષોત્તમ.

- સેવો શ્રી કૃષ્ણ કૃપાળ ॥ ૩ ॥

અર્થ : જેમની કોઇ બરાબરી કરી શકે તેમ નથી, જેમના માથે કોઇ સમર્થ નથી, સર્વ વસ્તુ અર્થાત્ તમામ જગત્ જેમાંથી ઉત્પન્ન થયું છે અને જેઓ સર્વ જગત્ અને દેવાદિકના અધિપતિ કહેવાય છે, સર્વ દેવાદિકો જેમને સર્વેશ્વર ગણીને વંદન કરે છે, નિગમ એટલે વેદ જેમને નેતિનેતિ અર્થાત્ ન-ઇતિ એટલે નહિ સમાપ્ત; એટલે પરબ્રહ્મ જે પ્રકારે છે તેમનું વર્ણન પૂરું થઇ શકતું નથી એમ કહે છે. શેષ મહાદેવ બ્રહ્મા અને લક્ષ્મીજી જેમને પ્રાપ્ત કરી શકતાં નથી તેમને શ્રીપૂર્ણ પુરુષોત્તમ કહીએ. એ પૂર્ણપુરુષોત્તમ એવા કૃપાળુ શ્રીકૃષ્ણની સેવા કરો.

વિવેચન : શ્વેતાશ્વતર ઉપનિષદના છઠ્ઠા અધ્યાયમાં કહ્યું છે કે - ન તત્સમશ્રાવ્યધિકશ્ચ દ્રશ્યતે । “તે પરબ્રહ્મની સમાન અને અધિક પણ બીજે કોઇ નથી” તેમ જ ગીતાના ૧૧ મા અધ્યાયના ૪૩મા શ્લોકમાં પણ કહ્યું છે કે - ન ત્વત્સમોઽસ્ત્યપ્યધિકઃ કુતોઽન્યાં લોકત્રયેઽપ્યપ્રતિમપ્રભાવઃ ॥ “હે અપ્રતિમ પ્રભાવવાળા, સ્વર્ગ મૃત્યુ અને પાતાલાદિકમાં આપની સમાન બીજે કોઇ નથી; તો આપનાથી બીજે અધિક તો ક્યાંથીજ હોય ?” ગીતાજીમાં કહ્યું છે કે - અહં સર્વસ્ય જગતઃ પ્રભવઃ પ્રલયસ્તથા ॥ “હું (શ્રીકૃષ્ણ) આ સમગ્ર

જગત્ની ઉત્પત્તિ તથા લયસ્થાન છું.” શ્રુતિ સ્પષ્ટ કહે છે કે - સર્વસ્ય વશી સર્વસ્યેજાનઃ સર્વસ્યાધિપતિઃ ॥ “ સર્વ સગત્ જેને વશ છે અર્થાત જગન્નિયામક સર્વના માલિક, સર્વના અધિપતિ જે છે તેજ પુરુષોત્તમ છે.” આ સર્વ વેદ અને ઉપનિષદના સિદ્ધાન્તનું દોહન કરી કવિશ્રી જણાવે છે કે - જેની કોઇ બસબરી કરનાર નથી, કોઇ જેને માથે સમર્થ નથી, સર્વ જગત જેમનાથી ઉત્પન્ન થયું છે, જે સર્વના અધિપતિ કહેવાય છે અને તેથી સર્વ દેહાદિકો જેમને વંદન કરે છે, વેદ જેમના મહિમાનો પાર પામી શકતા નથી, અને શેષાદિક દેવોને જે અગમ્ય છે, તેજ પૂર્ણપુરુષોત્તમ કહેવાય છે તે પૂર્ણપુરુષોત્તમ કૃપાળુ શ્રીકૃષ્ણની સેવા કરો. ૩

શ્રીપુરુષોત્તમને પરહરી, જેહેનું અન્ય અવર મન મોહે,
(તે) કામદુધા મળી મૂકીને, મહિષીપુત્રનું પય દોહે,
દોહે ગાય મૂકી મૂઢ પાડો, તરસ્યો ગંગાતીર ખોદે છે ખાડો
તેમ પૂર્ણ તજી અવર આરાધે, મહેનત માથે પડે, કાંઈ ન લાધે.

- સેવો શ્રીકૃષ્ણ કૃપાળ ॥ ૪ ॥

અર્થ : પરાત્પર પરબ્રહ્મ શ્રીપૂર્ણપુરુષોત્તમ શ્રીકૃષ્ણચન્દ્રને ત્યજીને જેઓનું મન બીજા દેવતાઓ પ્રત્યે મોહ પામે છે, અર્થાત્ શ્રીકૃષ્ણની ભક્તિ ત્યજીને જેઓ તેમના અંગરૂપ અન્ય દેવતાઓની ભક્તિ કરે છે તેઓ સર્વે પ્રકારની કામનાને પૂર્ણ કરનાર કામદુધા ગૌમાતા મળેલી છે તથાપિ તેનો ત્યાગ કરીને પાડો દોહવા જાય છે, જેમ મૂર્ખ મનુષ્ય ગાય મૂકીને પાડો દોહવા જાય છે, અથવા - વાસુદેવ પરિત્યજ્ય યોડન્યદેવમુપાસતો તૃષિતો જાહ્નવીતીરે કૂપં સ્વનતિ દુર્મતિઃ ॥ પાં. ગીતા ॥ ગંગાજીને કિનારેતૃષા લાગવાથી તરસ્યો મનુષ્ય ગંગાજળનું પાન કરવાનું ત્યજી કૂવો ખોદવા જાય છે તેવી રીતે પૂર્ણ પુરુષોત્તમને ત્યજી અન્ય દેવનું આરાધન કરનારને આરાધન કરવારૂપ મહેનત જ માથે પડે છે. પરંતુ ફળ કાંઈ જ મળતું નથી; માટે કૃપાળુ શ્રીકૃષ્ણની સેવા કરો.

વિવેચન - ગીતાજી ના ૯મા અધ્યાયના શ્લોક ૨૩ માં શ્રીકૃષ્ણ ભગવાન્ પોતે આજ્ઞા કરે છે કે - યેડપ્યન્યદેવતામક્તા યજન્તે શ્રદ્ધયાન્વિતાઃ । તેડપિ મામેવ કૌન્તેય યજન્ત્યવિધિપૂર્વકમ્ । “જેઓ અન્ય દેવતાઓમાં શ્રદ્ધા રાખીને તે તે દેવતાઓને ભજે છે, તેઓ પણ મને જ અર્થાત્ મારા અંશાત્મક સ્વરૂપને ભજે છે, પરંતુ મારું સાક્ષાત્ યજન ન હોવાથી તે વિધિ વિનાનું છે.” અને તેથી જ કરી આગળ ૨૫ માં શ્લોકમાં કહે છે કે - યાન્તિ દેવવ્રતા દેવાન્પિતૃત્યાન્તિ પિતૃવ્રતાઃ । મૃતાનિ યાન્તિ મૃતેજ્યા યાન્તિ મઘાજિનોડપિ મામ્ । “ઇન્દ્રાદિક દેવતાઓમાં મારું અંશાત્મક જ્ઞાન રાખીને ભક્તિ કરનારા તે દેવતાઓ પાસે જાય છે, શ્રાદ્ધ તર્પણાદિકથી પિતૃઓનું યજન કરનારા પિતૃલોકમાં જાય છે. જે વિનાયક

દુર્ગા વગેરેનું યજન કરનારાઓ તેઓને પામે છે અને એક નિષ્ઠાથી મારું ભજન કરનારા વૈષ્ણવો મને પામે છે; અર્થાત્ સમાન પરિશ્રમ કરવા છતાં પણ (અન્યદેવોપાસક) મને પ્રાપ્ત નહિ થતાં અલ્પફલભાગી થાય છે,” માટે કવિશ્રી કહે છે કે - “શ્રીકૃષ્ણ ભગવાનને ત્યજીને જે અન્યદેવ ઉપર આસક્ત થઈ તેની ઉપાસના કરે છે તે ગંગાકિનારે તૃષાતુર થવાથી કૂવો ખોદે છે,” અર્થાત્ કૂવો ખોદનારનો પરિશ્રમ જેમ નકામો છે તેમ શ્રીકૃષ્ણને ત્યજીને અન્ય દેવનું આરાધન કરનારનો પરિશ્રમ પણ નકામો છે; માટે કૃપાળુ પૂર્ણપુરુષોત્તમ શ્રીકૃષ્ણ ચન્દ્રની જ સેવા કરો. ૪

રાખી ભરોંસો અન્યનો, ન કરે આશ્રય અવિનાશ.

ઇચ્છે અભિલ દુઃખ વામવા, વળી શ્રેય થવા મન આશ.

આશા કરે તરવા દધિપૂર, જ્ઞાનનું હાથ ગ્રહી લંગૂર,

તેજે હેવો પામશે સાગરપાર, તરશે તેહેવો હરિવિમુખ સંસાર.

- સેવો શ્રીકૃષ્ણ કૃપાળ ॥ ૫ ॥

અર્થ : જેઓ અન્ય દેવનો વિશ્વાસ રાખી નાશરહિત એવા શ્રીકૃષ્ણ ભગવાનનો આશ્રય કરતા નથી, અને (પોતાનાં) તમામ દુઃખો મટાડવા ઇચ્છા રાખે છે અને (પોતાનું) કલ્યાણ થાય એવી મનમાં આશા રાખે છે, પરંતુ જેમ-કૂતરાનું પુચ્છ હાથમાં ગ્રહણ કરી ભરદરિયો તરવાની આશા કરનારો જેવો સમુદ્ર પાર પામે તેવી જ રીતે શ્રીહરિથી વિમુખ ભગવદ્-આશ્રયરહિત સંસારરૂપી સાગરને તરી શકે છે; અર્થાત્ ગાયનું પુચ્છત્યજી કૂતરાનું પુચ્છ ગ્રહણ કરનારો જેમ સમુદ્ર તરી શકે નહિ તેમ શ્રીકૃષ્ણ પરબ્રહ્મને ત્યજીને અન્ય દેવનો આશ્રય કરનાર જન્મમરણનું દુઃખ દૂર કરીને ભગવત્પ્રાપ્તિરૂપ કલ્યાણ કરી શકતો નથી; માટે કૃપાળુ શ્રીકૃષ્ણની સેવા કરો.

વિવેચન : - ગીતાજીના નવમા અધ્યાયના શ્લોક ૨૨ માં કહ્યું છે કે અનન્યાશ્ચિન્તયન્તો માં યે જના પર્યુપાસતે । તેષાં નિત્યાભિયુક્તાનાં યોગક્ષેમ વહામ્યહમ્ ॥ “ જે મનુષ્યો અનન્યભાવથી યુક્ત થઈને અર્થાત્ મને જ પરબ્રહ્મ જાણીને નિરંતર ચિન્તન કરતાં મારી ઉપાસના કરે છે, તે નિરંતર મારામાં સ્થિત રહેલા ભક્તોનું યોગ-ક્ષેમ હું વહન કરું છું. અર્થાત્ ન મળતી વસ્તુ મેળવી આપુ છું અને મળેલી વસ્તુનું સંરક્ષણ કરું છું. આ ભગવદ્ - આજ્ઞાનો અભિપ્રાય ન સમજતાં જેઓ પ્રભુને ત્યજીને અન્યદેવનો આશ્રય કરી તે દ્વારા પોતાનું કલ્યાણ કરવા ઇચ્છે છે તેઓ કેવા છે તે વિષે કવિશ્રી શ્રીમદ્ ભાગવતના ૫૪સ્કંધનું પ્રમાણ આપી દર્શાવે છે કે - અવિસ્મિતં તં પરિપૂર્ણકામં સ્વૈનૈવ લાભેન મમં પ્રશાન્તમ્ । વિનોપસર્પત્યપરં હિ બાલિશઃ શ્વલાઙ્ગલેનાતિતિતતિ સિન્ધુમ્ ॥ “આશ્રય રહિત સ્વરૂપના લાભથી જ પરિપૂર્ણ કામનાવાળા, સર્વેને સમાન, અત્યંત શાન્ત એવા તે પરબ્રહ્મ શ્રીકૃષ્ણચન્દ્ર વિના જેઓ અન્ય દેવતાઓને શરણે જાય છે તેઓ

જેમ છોકરાઓનો આગેવાન કૂતરાની પૂંછડી પકડીને સમુદ્ર તરવા ઇચ્છા રાખે તેવી જ રીતે સંસારરૂપી સમુદ્ર તરવા ઇચ્છે છે.” અર્થાત્ પરબ્રહ્મ શ્રીકૃષ્ણચન્દ્રની શરણાગતિ સિવાય ઇતરદેવના આશ્રયથી સંસારસમુદ્ર તરી શકાતો નથી; માટે કૃપાળુ શ્રીકૃષ્ણની સેવા કરો. ૫

કોડી ઉપાસન મલિનનું, જનનું તામ્રમુદ્રા સમ જાણો;
રૂપૈયો સુરસેવના, વ્યૂહ કંચન મોહોર પ્રમાણો;
કંચનમોહોર વ્યૂહ, હરિ હીરો, એમ અંશઅંશી સમજી રોહો;
સર્વ એ દ્રવ્ય હીરાથી થાય. હીરો કયો કોઇએ નવ કેહેવાય.

- સેવો શ્રીકૃષ્ણ કૃપાળ ॥ ૬ ॥

અર્થ : મલિન એટલે ભૂત, પ્રેત, પિશાચ વગેરેની ઉપાસના છે તે કોડીસમાન જાણવી. જન એટલે મહાત્મા વગેરે કોઇ પણ મનુષ્યનું આરાધન કરવું તે તામ્રમુદ્રા એટલે પૈસા બરાબર છે એમ જાણવું. ઇન્દ્રાદિક દેવોની ઉપાસના કરવી તે રૂપિયા સમાન છે, અને વ્યૂહ એટલે સંકર્ષણ, પ્રદ્યુમ્ન, અનિરુદ્ધ અને વાસુદેવ એઓની ઉપાસના કરવી તે સોનામહોર સમાન છે એમ જાણવું. જેમ વ્યૂહ એ સોનામહોર અને શ્રીહરિ પૂર્ણપુરુષોત્તમ શ્રીકૃષ્ણચન્દ્ર તે હીરાસમાન છે, તેમ પૂર્ણપુરુષોત્તમ શ્રીકૃષ્ણભગવાન તે અંશી છે અને અન્ય દેવાદિકો તેમના અંશરૂપ છે એમ જાણી લેવું. જેવી રીતે હીરાથી સોનામહોર, રૂપિયા, પૈસા વગેરે બની શકે છે, પરંતુ એ બધું દ્રવ્ય ભેગું કરીએ તો પણ હીરો કોઇનાથી બની શકે જ નહિ, તેથી હીરો કોઇનો બનાવેલો કહેવાય નહિ; માટે હીરારૂપ ભગવાન કૃપાળુ શ્રીકૃષ્ણની સેવા કરો.

વિવેચન : જે મનુષ્ય ભૂત, પ્રેત, પિશાચ વગેરેની ઉપાસના કરે છે તે ઉપાસનાની કિંમત કોડી સમાન જાણવી. અર્થાત્ કોડીની કિંમત જેમ અલ્પ છે તેમ મલિન ઉપાસનાથી લૌકિક દુઃખની નિવૃત્તિ વગેરે મળતું ફળ પણ અલ્પ જ છે. જે મનુષ્યો મહાત્માઓની અથવા રાજા, અમલદારો, યા શેઠિયાઓની ઉપાસના કરે છે તેઓની ઉપાસના ત્રાંબાના પૈસા જેવી છે. અર્થાત્ કોડીથી પૈસો જેમ વધારે કિંમતી છે તેમ મલિન ઉપાસના કરતાં મહાત્મા વગેરેની ઉપાસના ચઢતી છે; પરંતુ તે મહાત્મા વગેરેની ઉપાસનાથી પણ અક્ષરબ્રહ્મની પ્રાપ્તિ થવી દુર્લભ છે તો ભજનાનંદની પ્રાપ્તિ તો થાય જ ક્યાંથી ? મહાત્મા વગેરે કરતાં ઇન્દ્રાદિક દેવોની ઉપાસના કરવી તે રૂપિયા બરાબર છે એટલે તે ઉપાસના મહાત્મા વગેરેની ઉપાસના કરતાં કાંઇક વધારે મુખ આપી શકે છે. પરંતુ દેવતાઓની ઉપાસનાથી મળતા આનંદની ગણના તૈત્તિરીય ઉપનિષદમાં આપેલી છે જેથી તેઓ પૂર્ણાનંદ આપી શકતા નથી; ફક્ત સ્વર્ગાદિક ફળ આપે છે; તે પણ નાશવાન

છે. જેઓ વ્યૂહની ઉપાસના કરે છે તે સોનામહોર સમાન એટલે દેવતાઓ કરતાં ઉત્તમ છે. આ વ્યૂહ એ શ્રીહરિની આજ્ઞામાં રહી પૃથ્વીમાં પ્રકટ થઇ અનેક કાર્યો કરે છે; પરંતુ તેમની ઉપાસનાથી સંપૂર્ણ આનંદની પ્રાપ્તિ થઇ શકતી નથી; માટે શ્રીહરિની ઉપાસના એ હીરા સમાન છે. અર્થાત્ જેમ હીરામાંથી સોનામહોર રૂપિયા, પૈસા, કોડી વગેરે બની શકે છે તેમ આ તમામ જગત્ શ્રીહરિમાંથી જ ઉત્પન્ન થાય છે; અહં સર્વસ્ય જગતઃ પ્રમથઃ પ્રલયસ્તથા ॥ ગીતા ॥ માટે દેવા નારાયણાજ્ઞાઃ ॥ ॥ ભાગવત ॥ અંશરૂપ દેવતાઓ અને જગત્ની ઉપાસના કરતાં અંશીરૂપ કૃપાળુ શ્રીકૃષ્ણની સેવા કરો, જેથી સર્વોત્તમ ફળ મળી શકે છે. ૬

જગત્ વૃક્ષ તેહેનું મૂળ હરિ, મૂળ પોષે વૃક્ષ પોષાય;
પ્રતિશાખા જળ સિંચીએ, તેથી તરુવર તૃપ્તિ ન થાય;
તૃપ્તિ ના થાય વૃથાશ્રમ પોહોંચે, સમજણ આવે ત્યારે પછી શોચે
મુખદ્વારા સહુ ઇન્દ્રિય સંતોષે, ભોજન અંગે લેખ્યું કોઇને ન પોષે .

- સેવો શ્રીકૃષ્ણ કૃપાળ ॥ ૭ ॥

અર્થ : જગત્ રૂપી જાડ છે અને તે જાડનું મૂળ શ્રીકૃષ્ણ ભગવાન છે. મૂળનું પોષણ કરવાથી જાડનું પોષણ થાય છે; (પરંતુ) દરેક ડાળીમાં પાણી રેડીએ તો તેનાથી જાડને તૃપ્તિ થઇ શકે નહિ. તૃપ્તિ થાય નહિ અને નકામી મહેનત થાય. (જ્યારે) આપણને જ્ઞાન આવે (ત્યારે) કરેલી ભૂલ સમજાય અને પછી તેનો પશ્ચાત્તાપ થાય. જેમ મુખદ્વારા (ભોજન કરવાથી) સર્વે ઇન્દ્રિયોને સંતોષ મળે છે, પરંતુ (ભોજન) સર્વ શરીર ચોપડવાથી કોઇપણ ઇન્દ્રિયને સંતોષ આપી શકે નહિ, તેમ સર્વ જગત્ના મૂળરૂપ શ્રીહરિ હોવાથી કૃપાળુ શ્રીકૃષ્ણની સેવા કરો.

વિવેચન - શ્રીમદ્ ભાગવત સ્કંધ ૪થો, અધ્યાય ૩૧મો, શ્લોક ૧૪ માં કહ્યું છે કે- યથા તરોર્મૂલનિષેચનેન તૃપ્યન્તિ તત્સ્કંધમુજોપશાઃ । પ્રાણોપહારાચ્ચ યથેન્દ્રિયાણાં તથૈવ સર્વાર્હણમચ્યુતેજ્યા । ‘જેમ જાડના મૂળને પાણી પાવાથી જાડનાં થડ ડાળીઓ વગેરે તૃપ્ત થાય છે અને જેમ પ્રાણને ભોજન કરાવ્યાથી તમામ ઇન્દ્રિયોને તૃપ્તિ મળે છે તેવી જ રીતે સર્વ જગત્ના મૂળરૂપ પરબ્રહ્મ શ્રીકૃષ્ણની સેવા કરવાથી તમામ દેવોનું યજન થઇ જાય છે.’ આ શ્લોકનો આશય લઇને કવિએ ઉપરોક્ત સાતમી કડી બનાવેલી છે. ભગવાન શ્રીકૃષ્ણ ગીતાજીમાં સ્વયં આજ્ઞા કરે છે કે - આ સર્વ જગત્ની ઉત્પત્તિકારક હું છું; જેથી જગતનું મૂળ શ્રીહરિ છે અને શ્રીમદ્ભાગવત દ્વિતીય સ્કંધમાં આજ્ઞા કરે છે કે - દેવો શ્રીનારાયણના અંગથી ઉત્પન્ન થયેલા છે, જેથી તે દેવતાઓ થડ અને ડાળીઓરૂપ છે. માટે જેમ જાડના મૂળમાં પાણી રેડવાથી જાડ નવપક્ષવિત બની સુંદર ફળો આપે

છે, પરંતુ જો મૂળમાં પાણી ન રેડતાં ડાળીઓ પાંદડાં ઉપર રેડવામાં આવે તો તે વૃક્ષ સુકાઈ જાય છે અને તેનું ફળ મળતું નથી અને જ્યારે વૃક્ષ સુકાઈ જાય ત્યારે પશ્ચાતાપ થાય કે મેં મૂળમાં પાણીનું સિંજન કર્યું હોત તો સાડું; પરંતુ તે શોક નકામો હોવાથી કવિશ્રી અન્ય દષ્ટાન્તથી સમજાવે છે કે - જેમ ભોજન પ્રાણને આપવાથી તે ઉદરમાં જાય છે, તેનું લોહી બને છે અને તેથી તમામ ઇન્દ્રિયોને પોષણ મળી સર્વે અંગો સામર્થ્યવાન બને છે, પણ જો શરીરે ભોજન ચોપડીએ તો તેથી કોઈપણ ઇન્દ્રિયને સંતોષ થતો નથી તેમ જો ભગવતપ્રાપ્તિરૂપી, ભજનાનંદનું સુખ મેળવવું હોય તો ડાળીઓરૂપ અન્ય દેવોની ઉપસાના છોડીને મૂળરૂપ કૃપાળુ શ્રીકૃષ્ણની સેવા કરો. ૭

જુઓ સ્વભાવ શ્રીકૃષ્ણનો, જનના અવગુણ પણ ગુણ જાણે;
અવળું પડે અન્યદેવને, સાહામું દુઃખ દે શત્રુ પ્રમાણે.
પ્રમાણ નહિ ફળ દે તોલે જાય, હરિનું આખું કદી નાશ ન થાય;
અમર અલ્પવર અધિક પ્રયત્ન, પ્રભુ કોડી સાટે દે રત્ન.

- સેવો શ્રીકૃષ્ણ કૃપાળ ॥ ૮ ॥

અર્થ : શ્રીકૃષ્ણ ભગવાનનો દયાળુ સ્વભાવ જુઓ કે મનુષ્યના અવગુણ હોય તોપણ તેને ગુણ માની લે છે. અન્ય દેવતાઓને વિધિ પ્રમાણે ન બોલાય તો અવળું પડે છે અને શત્રુની માફક તેમના ભક્તને દુઃખ દે છે. વળી અન્ય દેવતાઓ જે ફળ આપે છે તેનું પણ પ્રમાણ નથી; કારણ કે ફળ આપે છે તોપણ તેનો નાશ થઈ જાય છે. પરંતુ શ્રીહરિનું આપેલું કદાપી નાશ પામતું નથી. અન્ય દેવતાઓની ઉપાસનામાં વરદાન તુરંત મળે છે અને તે દેવતાઓને પ્રસન્ન કરવામાં ઘણી મહેનત પડે છે; કિંતુ શ્રીહરિ તો એવા દયાળુ છે કે કોડીના બદલામાં પોતાના ભક્તને રત્ન આપી દે છે, તે કૃપાળુ શ્રીકૃષ્ણની સેવા કરો.

વિવેચન : શ્રીમદ્ભાગવત દશમસ્કંધના છઠ્ઠા અધ્યાયમાં કહ્યું છે કે - અહો બકીયં સ્તનકાલકૂટં જિયાંસયાપ્યાયદપ્યસાધ્વી । લેમે ગતિં ધાત્ર્યુચિતાં તતોડન્યં કં વા દયાલું શરણં વ્રજેમ ॥ “આશ્ચર્ય છે કે જે બકાસુરની બહેન પૂતનાએ સ્તનમાં ઝેર ભરી ભગવાનને મારવાની ઇચ્છાથી સ્તનપાન કરાવ્યું, તથાપિ માતાની ગતિને અર્થાત્ મોક્ષને પ્રાપ્ત થઈ એવા દયાળુ પ્રભુને ત્યજીને અન્ય કોને શરણે જવું ?” આ ઉપરથી તેમ જ ‘ગોછાળ’ ના ઉચ્ચારથી પ્રભુએ ‘ગોપાળ’ માની લીધું છે, પરા-પરા’ ના ઉચ્ચારથી પરાત્પર પરબ્રહ્મ શ્રીકૃષ્ણ માની લીધું છે, પોતાના પુત્ર “નારાયણ” ને અન્નમિલે બોલાવ્યો હતો તથાપિ પ્રભુએ પોતાના નામનું સ્મરણ માની લીધું છે, “મરા-મરા” કહેતાં અવળા નામે વાલ્મીકિને તાર્યા છે. આ સર્વે દષ્ટાંતોથી જણાય છે કે પ્રભુ અવગુણને પણ ગુણ માની લઈ ઉદ્ધાર કરે તેવા દયાળુ છે. અને બીજા દેવતાઓને અવળું પડવાથી શત્રુની

માફક દુઃખ દે છે; જેમકે - એક દેવીભક્ત સપ્તશતીનો પાઠ હમેશાં ભક્તિભાવથી કરતો હતો, પરંતુ એક સમયે ઉતાવળને લીધે અન્નજાણી તેનાથી “માર્યા રક્ષતુ મૈરવી” ને બદલે માર્યા મક્ષતુ મૈરવી” એવો અશુદ્ધ ઉચ્ચાર થવાથી તે બ્રાહ્મણની સ્ત્રીનું રક્ષણ થવાને બદલે ભક્ષણ થયું. અર્થાત્ દેવીએ નાશ કર્યો. આ વાત ગતાનુગતિક ન્યાયે પ્રસિદ્ધ છે. વળી ત્વષ્ટાના યજ્ઞમાં ત્વષ્ટાએ ઇન્દ્રને મારવા યજ્ઞ કરી પુત્ર ઉત્પન્ન કર્યો હતો, પરંતુ તે યજ્ઞમાં સ્વરના ઉચ્ચારમાં ફેરફાર થવાથી ઇન્દ્રને મારવાને બદલે તે પુત્ર વૃત્રાસુરને ઇન્દ્રે માર્યો. કુંભકર્ણને ઇન્દ્રાસન માગતાં ઇન્દ્રાસનને બદલે નિન્દ્રાસન ભૂલથી બોલાવાથી નિન્દ્રાસન (ઊંધ) મળ્યું હતું. આ દષ્ટાંતોથી અન્ય દેવોને અવળું પડવાથી ઊલટું હાનિ કરે છે તે સુસ્પષ્ટ છે. તેમજ અન્ય દેવતાઓ ફળ આપે છે તો પણ તે નાશવંત હોય છે. જુઓ-શ્રી શિવજીએ રાવણ, ત્રિપુરાસુર, ભસ્માંગદ, બાણાસુર વગેરેને વરદાન આપેલા છે. તેમજ બ્રહ્માજીએ પણ હિરણ્યકશિપુ વગેરેને વરદાન આપેલાં છે; પરંતુ તે તમામનો નાશ થઈ ગયેલો છે; પરંતુ શ્રીહરિએ જે ધ્રુવજી વગેરેને વરદાન આપ્યાં છે તેનો નાશ થઈ શકતો નથી. વળી ધ્રુવજી વગેરેને છ માસમાં જ પ્રભુ પ્રસન્ન થયા છે અને હિરણ્યકશિપુ વગેરેને હજારો વર્ષો સુધી તપ કરવું પડ્યું છે. વળી પ્રભુ કોડી સાટે રત્ન આપે છે; જેમકે સુદામાને મુષ્ટિ તાંદુલ લેઈ સ્વર્ગાદિક તુલ્ય વૈભવ આપ્યો, દ્રૌપદીએ પ્રભુની આંગળીએ શેરડી છોલતાં છરી વાગવાથી પોતાનું ચીર ફાડી પાટો બાંધ્યો હતો, તે પાટાના બદલામાં તેના તાંતણા ગણીને નવસે નવાણું ચીર દ્રૌપદીને આપી સભા વચ્ચે લજ્જા રાખી હતી. ભાગવત દશમસ્કંધના અધ્યાય ૧૧ ના શ્લોક ૧૧ માં ફલવિક્રયિણી તસ્ય ચ્યુતધાન્યં કરદ્રયમ્ ફલૈરપૂર્યદ્રત્નૈઃ ફલભાણ્ડમપૂરિ ચ ॥ “શ્રીકૃષ્ણ ભગવાનને ફળ વેચનારીએ ફળ આપ્યાં છે તેનાબદલામાં તેનો ટોપલો રત્નોથી ભરી દીધો છે.” સ્કંદપુરાણના વિષ્ણુ ખંડના વાસુદેવ માહાત્મ્યના અ. ૨ શ્લોક. ૧૭માં કહ્યું છે કે - સ્વવાંછિતાદપ્યધિકં દદાતિ ફલમક્ષયમ્ । અસદ્દેશાદિસંબંધાદૈર્ગુણ્યં તુ ભવેન્ન હિ ॥ “શ્રીકૃષ્ણભગવાનના સંબંધી કરેલું કર્મ પોતાના ઇચ્છિત કરતાં પણ અધિક અને જેનો નાશ ન થાય તેવા અક્ષય ફળને આપે છે, એટલું જ નહિ પણ અસત્ તામસ દેશકાલાદિકના સંસર્ગથી તેનું વિપરીતપણું તો થતું જ નથી.” આ શ્લોકનો સારાંશ તથા મહાભારત, ભાગવત, રામાયણ, વગેરેનાં ઉપરોક્ત દષ્ટાન્તોથી કવિ જણાવે છે કે પ્રભુ જ દયાળુ છે, તે કૃપાળુ શ્રીકૃષ્ણની સેવા કરો. ૮

વેળું પીલતાં જો તેલ નીકળે, જળ મધ્યે જો નવનીત હોય,
મૃગજળથી જો તૃષા ટળે તોલે ભક્તિ વિના ભદ્ર ન હોય.
ન હોય ભદ્ર હરિ વિના કદાપિ, અભય ન હરિ વિના કો શકે આપી;
હું નથી કહેતો પોકારે છે વેદ, સ્મરો શ્રીકૃષ્ણ ટળે સહુ ખેદ .

- સેવો શ્રીકૃષ્ણ કૃપાળ ॥ ૯ ॥

અર્થ : રેતી પીલાવાથી જો તેલ નીકળી શકે , પાણીને વલોવવાથી જો માખણ ઉત્પન્ન થઈ શકે, ઝાંઝવાના પાણીથી જો તૃષા મટી શકે અર્થાત્ આ બધું બનવું અશક્ય હોવા છતાં કદાચિત્ બની શકે તોપણ શ્રીહરિની ભક્તિ વિના કોઈ દિવસ પણ કલ્યાણ થઈ શકે નહિ; કેમકે શ્રીહરિ વિના અભય (મોક્ષ - યા - ભગવાત્પ્રાપ્તિ) કોણ આપી શકે ? અર્થાત્ શ્રીહરિની સેવા વિના અન્ય દેવતાઓના સમાશ્રયથી ભગવત્પ્રાપ્તિ કદાપિ થતી નથી. કવિશ્રી કહે છે કે - હું આ વાત મારા મનથી નથી કહેતો, કિંતુ વેદ પોકાર કરે છે કે શ્રીહરિની ભક્તિ વિના ભગવત્પ્રાપ્તિ થતી જ નથી; માટે શ્રીકૃષ્ણનું સ્મરણ કરો કે જેથી સર્વ પ્રકારનો ખેદ દૂર થશે; માટે કૃપાળુ શ્રીકૃષ્ણની સેવા કરો.

વિવેચન - કવિશ્રી કહે છે કે - રેતીને હજારો વર્ષો સુધી પીલો તો પણ તેમાંથી તેલ નીકળી શકે નહીં, પાણીને હજારો વર્ષો સુધી વલોવીએ તોપણ તેમાંથી માખણ નીકળી શકે નહિ, અને ઝાંઝવાના પાણીથી કદાપિ તરસ મટી શકે નહિ. આ સર્વે અશક્ય હોવા છતાં કદાચિત્ બની શકે તો પણ શ્રીહરિની ભક્તિ વિના જીવોનું કલ્યાણ કદાપિ થતું નથી; કેમકે અથર્વ વેદના ગોપાલતાપિની ઉપનિષદમાં સ્પષ્ટ કહ્યું છે કે - નૈનંદવા આનુવન્ તપ્માત્ કૃષ્ણ ઇવ પરો દેવસ્તં ધ્યાયેત્ તં રસેત્તં મજેત્ ॥ દેવતાઓ, એ શ્રીકૃષ્ણને તેમની કૃપા વિના પ્રાપ્ત થઈ શક્યા નથી, તેથી શ્રીકૃષ્ણ એજ સર્વોત્કૃષ્ટ પરબ્રહ્મ છે, તેમનું જ ધ્યાન કરવું, તેમનું જ કીર્તન કરવું, તેમની જ ભક્તિ કરવી. ઇત્યં ધ્યાવતિ રસતિ મજતિ સોઽમૃતો ભવતિ ॥ “એ શ્રીકૃષ્ણ પરબ્રહ્મનું જે ધ્યાન કરે છે, કીર્તન કરે છે, ભક્તિ (સેવા) કરે છે તે મુક્ત થાય છે” પીયૂષ લહરીમાં ત્રિપાદવિભૂતિ મહાનારાયણોપનિષદની શ્રુતિથી સ્પષ્ટ કહ્યું છે કે - ચતુર્મુખાદીના સર્વેયમપિ વિના વિષ્ણુર્મક્ત્વા કલ્પકોટિર્મિમોક્ષો ન વિદ્યતે ॥ “બ્રહ્માદિક સર્વે દેવતાઓને પણ શ્રીવિષ્ણુ ભગવાન પરબ્રહ્મની ભક્તિ વિના કરોડો કલ્પે મોક્ષ (અભય) જણાતો નથી.” શ્રીમદ્ ભગવદ્ ગીતાના ૧૧ મા અધ્યાયના શ્લોક ૫૩ - ૫૪માં શ્રીકૃષ્ણભગવાન પોતે આજ્ઞા કરે છે કે - નાહં વેદૈર્ન તપસા ન દાનેન ન ચેજ્યયા । શક્ય ઇવંવિદ્યો દૃષ્ટું દૃષ્ટવાનસિ માં યથા ॥ મક્તયા ત્વનન્યયા શક્ય અહમેવંવિદ્યોઽર્જુન ॥ “હે અર્જુન તેં જેવાં મારાં દર્શન કર્યાં તેવી રીતે મારાં દર્શન વેદોથી, તપથી, દાનથી, અને યજ્ઞથી થતાં નથી; પરંતુ મારી અનન્ય ભક્તિથી જ થાય છે.” વળી પોતે આજ્ઞા કરે છે કે - અમયં સર્વભૂતેભ્યો દદામ્યેતદ્ વ્રતં મમ ॥ “સર્વે જીવોને હું અભય આપું છું એ મારું વ્રત છે.” ભાગવત ના ૧૧મા સ્કંધમાં ઉદ્ધવજી પ્રત્યે પણ આજ્ઞા કરી છે કે - “હે ઉદ્ધવ, મને જેવી ભક્તિ પ્રાપ્ત કરી શકે છે તેવી રીતે સાંખ્ય, યોગ, સ્વાધ્યાય, તપ, ત્યાગ વગેરે પ્રાપ્ત કરી શકતા નથી; હું એક ભક્તિથી જ વશ થાઉં છું.” શ્રી મહાભારત માં પણ એક દષ્ટાન્ત છે કે - ઘંટાકર્ણ નામનો

એક રાક્ષસ શંકરનો અનન્ય ભક્ત હતો કે જે બંને કાનો ઉપર ઘંટાઓ બાંધી રાખતો હતો, કારણ કે જો કોઈ શંકર સિવાય અન્ય દેવનું નામ પણ લે તો ઘંટાઓ હલાવે, કે જેથી શંકર સિવાય અન્ય દેવનું નામ પણ એના કર્ણમાં ન પડે, તેવો અનન્ય શિવભક્ત હતો. તેણે શિવની ઘણા સમય સુધી અનન્ય ભક્તિ કરી ત્યારે શિવજી પ્રસન્ન થયા અને વરદાન માગવા કહ્યું, ત્યારે તેણે અભય-મોક્ષની માગણી કરતાં શિવજીએ આજ્ઞા કરી કે - સર્વે જીવોને અભય-મુક્તિ આપનાર તો પરબ્રહ્મ વિષ્ણુ ભગવાન એકલા જ છે એમાં સંદેહ નથી. એમ કહીને તેને શ્રીકૃષ્ણભગવાન પાસે મોકલે છે. એટલા માટે કવિશ્રી વેદ, ગીતા, ભાગવત અને મહાભારતોક્ત પ્રમાણોનો આશ્રય લઈ જણાવે છે કે - હું નથી કહેતો પણ વેદાદિક શાસ્ત્રો પોકાર કરીને કહે છે કે શ્રીહરિ વિના કદાપિ કલ્યાણ થતું જ નથી; કેમકે શ્રીહરિ વિના કોઈ અભય મોક્ષાદિક આપી શકતું જ નથી; માટે જેથી ખેદ દૂર થાય એવા શ્રીહરિનું સ્મરણ કરો અને કૃપાળુ શ્રીકૃષ્ણની સેવા કરો. ૯

મંત્ર-આધીન સહુ દેવતા, યોગે વૈરાટ પણ વશ થાય;

જ્ઞાની અક્ષરને જઈ મળે, પુરુષોત્તમ પ્રેમે પમાય

પ્રેમભક્તિવશ પૂર્ણાનંદ, એ ન પડે અન્ય સાધન ફંદ;

શ્રીમુખે ભાખ્યું ગીતામાંહે, ન માનો તો જોજો ત્યાંહે.

- સેવો શ્રીકૃષ્ણ કૃપાળ ॥ ૧૦ ॥

અર્થ : સર્વે દેવતાઓ મંત્રને આધીન છે, યોગાભ્યાસથી વૈરાટ પણ વશ કરી શકાય છે. જ્ઞાનીઓ અક્ષરબ્રહ્મને પ્રાપ્ત થાય છે. પરંતુ પુરુષોત્તમ શ્રીકૃષ્ણ તો પ્રેમભક્તિ થી જ પ્રાપ્ત કરી શકાય છે. પૂર્ણાનંદ શ્રીકૃષ્ણ પ્રેમભક્તિને જ વશ થાય છે, એ અન્ય સાધનોના ફંદમાં પડતા નથી; અર્થાત્ ભક્તિ સિવાય અન્ય સાધનોથી પુરુષોત્તમ પ્રાપ્ત કરી શકાતા જ નથી. શ્રીકૃષ્ણભગવાને એ પ્રકારે શ્રીમુખથી ગીતાજીમાં કહેલું છે. અને તે માનવામાં ન આવે તો ત્યાં (ગીતાજીમાં) જોઈ ખાત્રી કરજો; માટે કૃપાળુ શ્રીકૃષ્ણની સેવા કરો.

વિવેચન - દેવાધીન જગત્ સર્વ મંત્રાધીનાશ્ચ દેવતા: । “સર્વ જગત્ દૈવને આધીન છે અને દેવતાઓ મંત્રને આધીન છે.” યોગાભ્યાસથી વૈરાટ પણ વશ થઈ શકે છે. જ્ઞાની પુરુષો અક્ષર બ્રહ્મને પ્રાપ્ત કરી શકે છે, પરંતુ શ્રીપુરુષોત્તમ શ્રીકૃષ્ણને તો પ્રેમથી જ પ્રાપ્ત થાય છે. પૂર્ણ આનંદમય રસાત્મક શ્રીકૃષ્ણચન્દ્ર પ્રેમભક્તિ સિવાય તપ, જ્ઞાન, વ્રત પ્રભૃતિ કોઈ પણ સાધનોના ફંદમાં પડતા જ નથી. એ પ્રકારે ગીતાજીના અધ્યાય ૧૧ ના શ્લોક ૪૮ માં સ્પષ્ટ રીતે શ્રીમુખથી આજ્ઞા કરી છે કે - ન વેદયજ્ઞાધ્યયનૈર્ન દાનૈર્ન ચ ક્રિયામિર્ન તપોભિરુગ્રૈ: । ઇવં રુપ: શક્ય અહં નૃલોકે દ્રષ્ટું ત્વદન્યેન કુરુપ્રવીર ॥” હે અર્જુન,

મનુષ્યલોકમાં મારા અનુગ્રહરૂપ પુષ્ટિભક્તિ સિવાય તું જે સ્વરૂપને જુએ છે તે સ્વરૂપને વેદ, યજ્ઞ, સ્વાધ્યાય, દાન, અને ક્રિયાઓ વડે તેમ જ ઉગ્ર તપો વડે અન્ય કોઈ જોઈ શકે તેમ નથી. અર્થાત્ કેવળ પ્રેમ ભક્તિ સિવાય અન્ય સાધનોથી મારી પ્રાપ્તિ થતી નથી.” ભાગવતમાં પણ કહ્યું છે કે - મક્ત્યાહમેકયા ગ્રાહ્યઃ ॥ “હું એક ભક્તિથી જ વશ થાઉં છું.” ગીતાજીમાં પણ મક્ત્યા લભ્યસ્તાનન્યયા ॥ “હું અનન્ય ભક્તિ વડે જ પ્રાપ્ત થઈ શકું છું.” પદ્મપુરાણમાં પણ કહ્યું છે કે - ન તપોભિર્ન વેદંશ્ચ ન જ્ઞાનેનપિ કર્મણા । હરિર્હિ સાધ્યંતે મક્તયા પ્રમાણં તત્ર ગોપિકાઃ ॥ “શ્રીહરિ તપો વડે, વેદોથી અથવા જ્ઞાનથી કે કર્મથી વશ થઈ શકતા નથી, પણ કેવળ ભક્તિથી જ વશ થાય છે. તેમાં પ્રત્યક્ષ પ્રમાણ શ્રીગોપીજનો છે કે જેમણે પ્રેમભક્તિથી શ્રીકૃષ્ણચંદ્રને વશ કર્યા હતા.” આ ગીતા ભાગવત, પદ્મપુરાણ વગેરેનાં પ્રમાણોનો સાર લઈ કવિશ્રી આ કડી રચીને જણાવે છે કે કૃપાળુ શ્રીકૃષ્ણની સેવા કરો. ૧૦

શ્રવણ કીર્તન શ્રીકૃષ્ણનું, સ્મરણ સેવન અર્ચન;
વંદન દાસત્વ સખ્યતા, વળી આત્મનિવેદન;
આત્મનિવેદન નવધા કહીએ, પ્રેમલક્ષણ દશમી લહીએ.
એ ભક્તિ સહુ સાધન તાજ, જે પામે વશ થાય વ્રજરાજ .

- સેવો શ્રીકૃષ્ણ કૃપાળ ॥૧૧॥

અર્થ : શ્રીપુરુષોત્તમ શ્રીકૃષ્ણચંદ્રના ગુણોને અર્થાત્ માહત્મ્યને સાંભળવું, મુખથી કીર્તન કરવું વર્ણન કરવું, સ્મરણ કરવું, ચરણારવિન્દની સેવા કરવી, પૂજન કરવું, વંદન દંડવત્પ્રણામ વગેરે કરવાં, તેમના દાસ થવું, તેમની સાથે મિત્રતા કરવી, અને આત્મા પણ સમર્પણ કરવો, એમ નવ પ્રકારે નવધાભક્તિ કહેલી છે. અને દશમી પ્રેમલક્ષણા ભક્તિ જણાવી. એ પ્રેમલક્ષણા ભક્તિ નવધા સાધન ભક્તિના મુકુટરૂપ છે અને તે જેને પ્રાપ્ત થાય છે. તે શ્રીવ્રજરાજ શ્રીકૃષ્ણચંદ્રને વશ કરી શકે છે; માટે કૃપાળુ શ્રીકૃષ્ણની સેવા કરો.

વિવેચન : શ્રીમદ્ભાગવત સપ્તમ સ્કંધના પાંચમાં અધ્યાયના શ્લોક ૨૩ માં કહ્યું છે કે શ્રવણં કીર્તનં વિષ્ણોઃ સ્મરણં પાદસેવનમ્ : અર્ચનં વંદનં દાસ્યં સખ્યમાત્મનિવેદનમ્ ॥ “શ્રીવિષ્ણુ ભગવાનના ગુણોને શ્રવણ કરવા, કીર્તન કરવું, સ્મરણ કરવું, ચરણારવિન્દની સેવા કરવી, પૂજન કરવું, વંદન કરવું, દાસ્ય કરવું, મિત્રતા કરવી, અને આત્મસમર્પણ કરવું એ નવ પ્રકારની ભક્તિ છે.” કવિ શ્રી આ ભાગવતના શ્લોકનું ભાષાંતર આ કડીમાં દર્શાવીને તે ઉપરાંત જણાવે છે કે એ નવધા ભક્તિ છે. તે સાધન ભક્તિ છે. પરંતુ તદ્-ઉપરાંત તે નવધા ભક્તિના મુકુટમણિરૂપ દશમી પ્રેમલક્ષણા ભક્તિ છે અને તે ભક્તિથી

શ્રી વ્રજરાજ શ્રીકૃષ્ણચંદ્ર વશ થઈ પ્રાપ્ત થાય છે; માટે કૃપાળુ શ્રીકૃષ્ણની સેવા કરો. ભક્તિપથપ્રવર્તક જગદ્ગુરુ શ્રીમદ્વલ્લભાચાર્ય મહાપ્રભુજીએ એવો ઉત્તમ સેવાપ્રકાર બતાવ્યો છે કે જેમાં આ નવધાભક્તિનો સમાવેશ થઈ જ જાય છે; જેમકે શ્રીમદાચાર્ય ચરણોક્ત શ્રીમુખોદિની યા બાલપ્રબોધિની સહ શ્રીમદ્ ભાગવતાદિથી ભગવન્મહાત્મ્યનું શ્રવણ કરવું તે શ્રવણ ભક્તિ છે. શ્રીભાગવત, ગીતા, યમુનાષ્ટકાદિ સ્તોત્રોનો પાઠ કરવો અથવા ભગવત્સાન્નિધ્યમાં ગવાતાં પ્રભુમાં સ્નેહોત્પાદક અષ્ટસખાઓનાં રચેલાં પદો ગાવાં તે જ કીર્તન ભક્તિ છે. શ્રીમહાપ્રભુજી આજ્ઞા કરે છે કે - નિવેદનં તુ સ્મર્તવ્યં સર્વથા તાદૃશૈર્જનૈઃ ॥ નવરત્ન ॥ “નિવેદનનું સત્સંગ દ્વારા સ્મરણ કરવું.” આ પ્રભુ સ્મરણ તે સ્મરણ ભક્તિ છે. ભગવન્મંદિર વાળવું, વસ્ત્ર ધોવાં વગેરે પાદસેવન ભક્તિ છે. પ્રભુને પંચામૃત કરાવવું, જયેષ્ઠાભિષેક કરવો, દેવતોત્થાપન મન્ત્રાદિકને બોલવા તે અર્ચન ભક્તિ છે. દીનતાપૂર્વક દંડવત્પ્રણામ કરવા તે વંદન ભક્તિ છે. ભગવત્પ્રસાદી પવિત્ર અન્નવસ્ત્રાદિકથી નિર્વાહ કરવો એ દાસ્ય ભક્તિનું લક્ષણ છે. શ્રીહરિને ઉત્તમોત્તમ દૂધ, સામગ્રી અર્પણ કરવી, પ્રભુના સુખનો વિચાર કરવો તે સખ્ય ભક્તિ છે. દેહ, ઈન્દ્રિય, પ્રાણ, ધન, પુત્ર, સ્ત્રી, ગૃહ વગેરે સર્વ પ્રભુને અર્પણ કરે અર્થાત્ સેવામાં યોજના કરે. સેવોપયોગી બનાવે તે આત્મનિવેદન ભક્તિ છે, અર્થાત્ બ્રહ્મસંબંધ દ્વારા જ પુષ્ટિમાર્ગીય ભક્તને આત્મનિવેદન થાય છે. આ પ્રમાણે સ્વધર્મ સમજી ભગવત્સેવા કરનાર ભક્તને નવે ભક્તિનો સમાવેશ થઈ જાય છે અને પ્રભુમાં ચિત્તપ્રવણ થઈ નિરોધ થતાં પુરુષોત્તમ વશ થઈ જાય છે; માટે કવિ પ્રેમભક્તિથી શ્રીકૃપાળુ કૃષ્ણની સેવા કરો એમ દર્શાવે છે. ૧૧

શ્રવણ પરીક્ષિત, શુક કરી કીર્તન, સ્મરણ કરી પ્રહલાદ,
શ્રી સેવન, પૂજન પૃથુ, વંદન અકુર આહલાદ,
આહલાદ માન્યો; કપીશ કિંકરતા, સખ્યતાભક્તિ સુભદ્રાભર્તા,
આત્મનિવેદન બલિએ કીધી, ગોપીજને પ્રેમલક્ષણા લીધી .

- સેવો શ્રીકૃષ્ણ કૃપાળ ॥૧૨॥

અર્થ : ગઈ કડીમાં જે નવધા સાધનભક્તિનું વર્ણન કર્યું તે નવધા ભક્તિ કોણે કોણે કરી. તે આ કડીમાં દર્શાવે છે કે-શ્રવણ ભક્તિ રાજા પરીક્ષિતે કરી, કીર્તન ભક્તિ શ્રીશુકદેવજીએ કરી, સ્મરણ ભક્તિ પ્રહલાદજીએ કરી, પાદસેવન ભક્તિ લક્ષ્મીજીએ કરી, અર્ચન ભક્તિ પૃથુરાજાએ કરી, આનંદ પૂર્વક વંદન ભક્તિ અકૂરજીએ કરી, હનુમાનજીએ દાસ્ય ભક્તિ કરી આનંદ માન્યો. અને સુભદ્રાના સ્વામી અર્જુને સખ્ય ભક્તિ કરી, બલિરાજાએ આત્મનિવેદન ભક્તિ કરી, અને દશમી નિર્ગુણ પ્રેમલક્ષણા ભક્તિ શ્રીગોપીજનોએ કરી; માટે કૃપાળુ શ્રીકૃષ્ણચંદ્રની સેવા કરો.

વિવેચન : આ કડી 'વિષ્ણોસ્તુ શ્રવણે પરીક્ષિદમબદ્ વૈયાસકિઃ કીર્તને' પ્રહ્લાદઃ સ્મરણે તંદ્રામિજને લક્ષ્મીઃ પૃથુશ્ચર્ચને । અકૂરસ્ત્વમિવંદને કપિપતિર્દાસ્યેઽથ સચ્ચેઽર્જુનઃ સર્વસ્વાત્મનિવેદને ત્રિભૂત કૃષ્ણાન્તિરેષાં પરમ્ ॥ એ શ્લોક ઉપરથી તેના ભાષાંતરરૂપ કવિએ રચેલી છે. તેમાં જણાવ્યું છે કે. “ શ્રીહરિના ગુણો શ્રવણ કરવામાં પરીક્ષિત રાજ થયા કે સાત દિવસ અત્રજલનો ત્યાગ કરી ભગવદ્ગુણો શ્રવણ કરી મનન કરી હૃદયમાં ધારણ કરીને સંસાર સાગર તરી ગયા. કીર્તન ભક્તિ કરવામાં શ્રી વેદવ્યાસજીના પુત્ર શુકદેવજી થયા કે જે વક્તાએ સાત દિવસ અત્રજલનો ત્યાગ કરી શ્રીમદ્ભાગવતમૃતનું પાન કરાવ્યું. સ્મરણ ભક્તિ પ્રલ્લાદજીએ કરી કે જેના સ્મરણથી તેમને વારંવાર બચાવ્યા અને જેમના રક્ષણ માટે લોકવેદાતીત શ્રીનૃસિંહજીનું સ્વરૂપ ધારણ કરી હિરણ્યકશિપુને વિદારી ભક્ત પ્રલ્લાદનો ઉદ્ધાર કર્યો. ચરણસેવા લક્ષ્મીજીએ કરી કે જેની પ્રસન્નતા માટે શ્રીહરિએ રમાવૈકુંઠ બનાવ્યું. અર્ચન ભક્તિ પૃથુરાજાએ કરી કે જેના પૂજનથી શ્રીહરિ પ્રત્યક્ષ થયા. વંદન ભક્તિ અકૂરજીની કે જેઓને ઘેર પધારી અનુગ્રહ કર્યો. દાસ્ય ભક્તિ હનુમાનજીની કે જેણે પોતાના સ્વામીના નામ વિનાની રત્નની માલા પણ તોડી ફેંકી દીધી હતી; અર્થાત્ દાસને પોતાના માલિકની પ્રસાદી સિવાયની વસ્તુ કામ જ ન આવે, એ દાસધર્મ બતાવ્યો. સખ્ય ભક્તિ અર્જુનની કે જેને અનેક સંકટોમાં સહાયતા કરી બચાવ્યા. આત્મનિવેદન બલિરાજાનું કે પોતાનો દેહ સુદ્ધાં શ્રીહરિને નિવેદન કરી દીધો. ” એ પ્રમાણે નવધા સાધન ભક્તિનું વર્ણન કરી જણાવે છે કે - દશમી પ્રેમલક્ષણા ભક્તિ શ્રીગોપીજનોએ કરી કે જેઓનો પ્રેમ પ્રભુમાં એટલો બધો હતો કે જેઓ શ્રીહરિ વિના બીજું કંઈ જાણતાં જ નહોતાં, જેથી લોકવેદાતીત શ્રીપુરુષોત્તમે તેમને ભજનાનંદનું દાન કર્યું; માટે કૃપાળુ શ્રીકૃષ્ણની સેવા કરો. ૧૨

(શ્રવણ ભક્તિ)

નામ કેશવનું કર્ણમાં, પડતાં સહુ થાય પવિત્ર,

શરદ્ ઋતુના સંગથી, જેમ નિર્મળ નીર વિચિત્ર;

વિચિત્ર જળ તેમ જાતિ રે જાણો, સર્વ શુચિ સઘ નામે પ્રમાણો,

શુદ્ધ સુવર્ણ જેવું અગ્નિથી થાય, માંજેઓપે તેહેવો મેલ ન જાય .

- સેવો શ્રીકૃષ્ણ કૃપાળ ॥૧૩॥

અર્થ : શ્રીકૃષ્ણનું નામ કાનમાં જતાંની સાથે સર્વે પ્રાણીમાત્ર પવિત્ર બને છે, જેમ શરદ્ઋતુની સોબતથી ડહોળાયેલું પાણી નિર્મળ બને છે તેમ જીવ માત્ર પવિત્ર બને છે. જેમ ડહોળાયેલું પાણી નિર્મળ બને છે તેમ ભગવન્નામનો ઉચ્ચાર કરવાથી ગમે તે જાતિનો હોય તોપણ શ્રીકૃષ્ણના નામનો ઉચ્ચાર કરવાથી તત્કાળ પવિત્ર થાય છે. જેવી

રીતે સોનું અગ્નિમાં તપાવવાથી શુદ્ધ બને છે તેવી રીતે માંજવાથી અગર ઓપ ચઢાવવાથી શુદ્ધ બનતું નથી; માટે શ્રીકૃષ્ણની સેવા કરો.

વિવેચન : પ્રવિષ્ટઃ કર્ણરેંદ્રેણ સ્વાનાં ભાવસરોરુહમ્ । ધુનોતિ શમલં કૃષ્ણઃ સલિલસ્ય યથા શરત્ ॥ “ શ્રીકૃષ્ણભગવાન્ નિજભક્તોના ભાવરૂપ હૃદયકમળમાં કર્ણદ્વારા પ્રવેશ કરીને જેમ શરદ્ઋતુ વર્ષાઋતુના ડહોળાયેલા પાણીને નિર્મળ કરે છે, અર્થાત્ પાણીના મેલનો નાશ કરે છે તેમ ભક્તોના પાપનો નાશ કરે છે. ” આ શ્લોકનું અક્ષરશઃ ભાષાંતર લઈ કવિએ ઉપરની કડી રચેલી છે. કથ્થ અથ્થ ઈંદ્રાથ્થ કેન્દ્રા સ્વિમૂર્ત્યસ્તે યદ્વંશન વર્તન્તે સ વા કેન્દ્રાવઃ ॥ “શ્રીશંકરાચાર્યજી વિષ્ણુસહસ્રનામ ભાષ્યમાં લખે છે કે ક એટલે બ્રહ્મા, અ એટલે વિષ્ણુ અને ઈંદ્ર એટલે શંકર, એ ત્રિમૂર્તિઓ બ્રહ્માદિકો જેમના વશ રહીને કાર્ય કરે છે તે કેન્દ્રાવ અર્થાત્ શ્રીકૃષ્ણ. એ કેશવ ભગવાનનું નામ કાનમાં પ્રવેશ થતાંની સાથે જ જેમ વર્ષાઋતુનું ડહોળાયેલું વિચિત્ર પાણી નિર્મળ બની જાય છે તેમ ગમે તે જાતિ હો, શુદ્ધ હો યા ચંડાળ હો તોપણ સર્વે પવિત્ર બની જાય છે, અર્થાત્ ભગવત્પ્રાપ્તિ લાયક બને છે. દૃષ્ટાંત કહે છે કે - જેમ સુવર્ણ ગમે તે ધાતુથી યા મેલથી મિશ્રિત હોય તોપણ તેને અગ્નિમાં તપાવવાથી જેવું શુદ્ધ બને છે તેવું માંજવા યા ઓપવાથી શુદ્ધ થતું નથી, તેવી રીતે જીવમાત્ર જેવા ભગવન્નામથી પવિત્ર થાય છે તેવા અન્ય પ્રાયશ્ચિત્તોથી અગર તીર્થ વ્રતાદિકોથી પવિત્ર થતા નથી. એ ભાગવત ષષ્ઠસ્કંધમાં અજમિલોપાખ્યાનમાં સુપ્રસિદ્ધ છે, તેમ જ પાંડવગીતામાં શ્રીકૃષ્ણભગવાન્ પોતે આજ્ઞા કરે છે કે - કૃષ્ણ કૃષ્ણંતિ કૃષ્ણંતિ યો માં સ્મરતિ નિત્યશઃ । જલં મિત્વા યથા પદ્યં નરકાદુદ્ધરામ્યહમ્ ॥ “જેઓ નિત્યપ્રતિ “શ્રીકૃષ્ણ, શ્રીકૃષ્ણ” એમ ઉચ્ચાર કરી મારું સ્મરણ કરે છે તેઓનો જેવી રીતે જળ ભેદીને કમળ બહાર આવે છે તેવી રીતે હું નરકથી ઉદ્ધાર કરું છું. ” માટે કવિ ઉપરની કડીમાં કહે છે કે કૃપાળું શ્રીકૃષ્ણની સેવા કરો. ૧૩

(કીર્તન ભક્તિ)

નામકીર્તન શ્રીકૃષ્ણનું, કલિમાં સહુ સાધન ત્યાજ્ય;

ભવસાગર તરવા તણી, સહુને એ સુખપથ પાજ્ય;

પાજ્ય પ્રકટ શ્રમ નહિ ઘણું સહેલું, દામ વિના ફળ થાય સહુ પહેલું

સર્વ અવસ્થામાં ને સૌ ઠાર, અધમ ઉત્તમ સૌને અધિકાર .

- સેવો શ્રીકૃષ્ણ કૃપાળ ॥ ૧૪ ॥

અર્થ : કલિયુગમાં સર્વે સાધનો કર્મ જ્ઞાનાદિક અશક્ય હોવાથી ત્યાગ કરવા લાયક છે, અને શ્રીકૃષ્ણનું નામકીર્તન એજ સર્વેને સંસારસમુદ્ર તરી અક્ષયસુખનો માર્ગ મેળવવાની પાળ છે. ભગવન્નામરૂપી પાળ (બાંધેલી) તૈયાર છે. ભગવન્નામરૂપી પાળ બાધવામાં મહેનત નથી. ભગવન્નામ લેવું સહેલું છે અને તે લેવામાં પૈસો બેસતો નથી,

અને ફળ (બીજાં સાધનો કરતાં) પહેલાં એટલે સત્વર મળે છે, સર્વે (બાલ્ય-યુવા-વૃદ્ધા) અવસ્થામાં સર્વ જગ્યાએ નીચ અર્થાત્ ચંડાળ હોય કે ઉત્તમ બ્રાહ્મણ હોય, પરંતુ સર્વે જાતિને ભગવન્નામ લઈ ભગવદ્ગુણારવિન્દ પ્રાપ્ત કરવાનો અધિકાર છે માટે કૃપાળુ શ્રીકૃષ્ણની સેવા કરો.

વિવેચન : પદ્મિઃ સંપદ્યતે ધર્મસ્તે દુર્લભતરાઃ કલૌ ॥ “કર્મમાર્ગમાં દેશ, કાળ, દ્રવ્ય, મંત્ર, કર્તા, કર્મ એમ છ પ્રકારની શુદ્ધિ, હોય ત્યારે ધર્મ સંપાદન થાય છે, અર્થાત્ કર્મ શુદ્ધ બની શકે છે, તેવું કર્મ કરનારાઓ કલિયુગમાં દુર્લભજ છે, “અર્થાત્ દેશકાળાદિકની શુદ્ધિ વિના કલિયુગમાં કર્મ માર્ગ શ્રેયસ્કર થઈ શકે તેમ નથી, તેમજ જ જનક વિદેહી સરખા દુર્લભ હોવાથી જ્ઞાનમાર્ગ પણ કલિયુગમાં શ્રેયસ્કર થઈ શકે તેમ નથી, કદાચિત્ અત્યંત કલેશ ભોગવી બ્રહ્મજ્ઞાની બને તો પણ અક્ષર બ્રહ્મની જ પ્રાપ્તિ થાય છે, શ્રી પુરુષોત્તમ પૂર્ણાનંદની પ્રાપ્તિ થતી નથી; માટે પદ્મપુરાણમાં કહ્યું છે કે સત્વાદિત્રિયુગે વ્રોધવૈરાગ્યૌ મુક્તિસાધકૌ । કલૌ તુ કેવલા મક્તિર્બ્રહ્મસાયુજ્યકારિણી ॥ “સત્યયુગ, ત્રેતાયુગ અને દ્વાપરયુગમાં જ્ઞાન અને વૈરાગ્યથી મુક્તિ પ્રાપ્ત થતી હતી, પરંતુ કલિયુગમાં તો શ્રીપરબ્રહ્મને પ્રાપ્ત કરનારી ભક્તિ જ છે.” આ ઉપરથી કવિ જણાવે છે કે કલિયુગમાં સર્વે સાધનોનો ત્યાગ કરી શ્રીકૃષ્ણકીર્તન કરવું એ જ સંસારસાગર તરવાને પ્રભુએ પોતાની પ્રાપ્તિ માટે વગર મહેનતે બાંધેલા તૈયાર પુલનો માર્ગ સહેલો છે. પૈસા આપવા પડે તેમ નથી, સર્વ અવસ્થામાં, સર્વ સ્થળમાં, અને ગમે તે જાતિ હોય, પરંતુ તે ભગવન્નામરૂપી પુલ ઉપરથી સંસારસમુદ્ર તરી પ્રભુ મેળવવાનો સર્વેને અધિકાર છે. શ્રીમહાપ્રભુજીએ પણ શ્રીકૃષ્ણાશ્રયમાં તે જ નિરૂપણ કર્યું છે; માટે કૃપાળુ શ્રીકૃષ્ણની સેવા કરો. ૧૪

સત્યયુગે જે ફળ ધ્યાનથી, થાતું ત્રેતામાં યજ્ઞથી જેહ,
દ્વાપરે પૂજન પામતાં, સહુ કલિ હરિકીર્તને તેહ;
તેથી અધિક ફળ હરિગુણગાતાં, તો શું થયું તપ તીર્થમાં નાહતાં;
મણિ મળ્યો તે શોધે શીદ કોડી, વિના વિશ્વાસે મરે મૂઢ દોડી.

- સેવો શ્રીકૃષ્ણ કૃપાળ ॥ ૧૫ ॥

અર્થ : સત્યયુગમાં જે ફળ ધ્યાનથી મળતું, ત્રેતાયુગમાં જે ફળ યજ્ઞથી થતું, દ્વાપરયુગમાં ભગવત્પૂજનથી જે ફળ મળતું, તે સર્વ ફળ કલિયુગમાં શ્રીહરિકીર્તન કરવાથી જ મળે છે, તેથી પણ વધુ ફળ ભગવદ્ગુણ ગાતાં મળે તો પછી તપ કરવાનું કષ્ટ શા માટે ઉઠાવે ? અગર તીર્થસ્નાન કરવાથી વધુ શો લાભ હતો ? અર્થાત્ કાંઈ જ નહિ; કેમકે જેના હાથમાં મણિ મળી આવ્યો તે કોડીની શોધ શા માટે કરે ? અરે મૂર્ખ, શ્રીહરિમાં તને વિશ્વાસ નથી કે બીજાં સાધનો માટે દોડી મરે છે ? માટે કૃપાળુ શ્રીકૃષ્ણની સેવા કરો.

વિવેચન : કૃતં યદ્ ધ્યાયતો વિષ્ણું ત્રેતાયાં યજતો મત્તૈ : । દ્વાપરે પરિચર્યાં કલૌ તદ્ હરિકીર્તનાત્ ॥ “સત્યયુગમાં જે ફળ શ્રી વિષ્ણુના ધ્યાનથી મળતું, ત્રેતાયુગમાં જે ફળ યજ્ઞો કરવાથી યજ્ઞકરનારને મળતું, દ્વાપરયુગમાં જે ફળ ભગવત્પૂજનથી મળતું, તે જ ફળ કલિયુગમાં શ્રીહરિકીર્તન કરવાથી મળે છે.” આ ભાગવતના ૧૨મા સ્કંધના ૨લોકનું અક્ષરશઃ ભાષાંતર ઉપરની કડીમાં ઉતારીને કવિ જણાવે છે કે અરે, તેથી પણ અધિક ફળ જો ભગવદ્ગુણગાન કરતાં મળી આવે તો પછી તપ કરવાથી અગર તીર્થસ્નાન કરવાથી વધુ શો લાભ મળવાનો હતો ? અર્થાત્ કાંઈ જ નહિ; કેમકે શાસ્ત્રમાં કહ્યું છે કે ન ગંગા ન ગયા સેતુનં કાઝી ન ચ પુષ્કરમ્ । જિહ્વાગ્રે વર્તતે યસ્ય હરિરિત્યશ્વરદ્વયમ્ ॥ “જેની જીભના અગ્રભાગમાં હરિ એ પ્રકારે બે અક્ષરો રહેલા છે તેને ગંગાજી ગયાજી સેતુબંધરામેશ્વર, કાશી અથવા પુષ્કરરાજ જવાની શી જરૂર છે ?” અર્થાત્ ભગવદ્ગુણ ગાતાં તમામ તીર્થયાત્રાનું ફળ મળી જાય છે. આ ૨લોકનો સારાંશ આ કડીમાં લઈને દૃષ્ટાંત આપી કવિ સમજાવે છે કે અરે મૂર્ખ, શ્રીભગવદ્ગુણગાનરૂપી મણિ તને મળી આવ્યો છે તો પછી કોડીતુલ્ય તપ તીર્થાદિક કષ્ટસાધ્ય સાધનો માટે શા સારું દોડી મરે છે ? તને શ્રીહરિના નામ ઉપર વિશ્વાસ નથી ? માટે ભગવદ્ગુણગાનરૂપી મણિને સંભાળી કૃપાળુ શ્રીકૃષ્ણની સેવા કર. ૧૫

કલિરૂપી આશૌચમાં, કોઈ કર્મનો નહિ અધિકાર;
અડે ન સૂતક નામને, નિર્ભય નિત્ય કરીએ ઉચ્ચાર;
ઉચ્ચાર માત્ર અભયપદ આપે, સકળ પાપ સંતાપને કાપે;
વેદશાસ્ત્ર સહુ પુરાણ પોકારે, તો ‘હરિ, હરિ’ તું શેં ના ઉચ્ચારે ?

- સેવો શ્રીકૃષ્ણ કૃપાળ ॥ ૧૬ ॥

અર્થ : કલિરૂપી સૂતકમાં યજ્ઞાદિક કોઈ કર્મ કરવાનો અધિકાર નથી, પરંતુ શ્રીહરિનું નામ સૂતક વગેરેના ભયથી રહિત અર્થાત્ નિર્ભય છે; માટે હમેશાં શ્રી કૃષ્ણના નામનો ઉચ્ચાર કરવો. ભગવન્નામનો ઉચ્ચાર માત્ર કર્યાથી શ્રીહરિ પોતાના ભક્તને નિર્ભય એવા પોતાના પદની પ્રાપ્તિ કરાવે છે અને તે ભક્તના ત્રિવિધ તાપોનો અને તમામ પાપોનો નાશ કરે છે, એમ વેદશાસ્ત્ર અને સર્વ પુરાણો પોકાર કરીને કહે છે, તથાપિ તું “હરિ” “હરિ” એ ભગવન્નામનો શા માટે ઉચ્ચાર કરતો નથી ? અર્થાત્ હમેશાં ભગવન્નામનું રટન કરો અને કૃપાળુ શ્રીકૃષ્ણની સેવા કરો.

વિવેચન : જેમ કોઈ મનુષ્ય સૂતકી હોય છે ત્યારે કોઈ પણ વેદ વિહિત કર્મ તેને કરવાનો અધિકાર હતો નથી, તથાપિ કરે તો તેને તે કર્મનું ફળ ન મળતાં ઊલટો તે અપરાધી બેને છે, તેમ કલિયુગરૂપી સૂતકમાં પણ દેશ, કાલ વગેરે છ પ્રકારની શુદ્ધિના

અભાવે જો યજ્ઞાદિક કર્મ કરે તો તેને વિહિત ફળ મળી શકતું નથી; તેટલા માટે કવિ કહે છે કે જો આ કરાલ કલિકાળમાં સૂતક ન અડે તેવું કોઈ પણ કર્મ હોય તો તે કેવળ “શ્રીકૃષ્ણ” નું નામ છે. શ્રીકૃષ્ણના નામોચ્ચારણમાં કોઈ પ્રકારનો ભય નથી, માટે તે હમેશાં ઉચ્ચારવું, જેથી ભગવન્નામ ત્રિવિધ (આધિભૌતિક, આધ્યાત્મિક અને આધિદેવિક) તાપને દૂર કરી પાપપુંજને પણ બાળી ભસ્મ કરે છે. ભગવદ્ભક્ત પ્રહલાદને ભગવન્નામ લેતાં અસુરરાજ હિરણ્યકશિપુએ અનેક પ્રકારે દુઃખ દીધું, કોઈ પ્રકારે તેનું મરણ ન થતાં છેવટે અગ્નિ પ્રજ્વલિત કરી અગ્નિમાં ફેંક્યો, ત્યારે ભક્ત પ્રહલાદ કહે છે કે સર્વતાપદામનૈકમેષજં “કૃષ્ણ” નામ જપતાં કુતો મયમ્ । પરંતુ તાત મમ ગાત્રસંગમાત્ પાવકોઽપિ સલિલાયતેઽધુના ॥ “સર્વ પ્રકારના તાપોને શાંત કરવામાં એક ઉત્તમોત્તમ ઔષધરૂપ “શ્રીકૃષ્ણ” નામસંકીર્તન કરનારને ભય ક્યાંથી હોય ? કારણ કે ભગવન્નામ હમેશાં નિર્ભય છે. હે પિતાજી, હાલમાં પ્રત્યક્ષ જુઓ કે કાષ્ઠોને બાળી ભસ્મ કરનાર અગ્નિ પણ મારાં (ભગવન્નામોચ્ચારણ કરનારનાં) અંગના સ્પર્શથી પોતાનો બાળવાનો સ્વભાવ છોડી દે) શીતળ જળસમાન બની ગયો છે.” આ શ્લોકનો ભાવ લઈ કવિશ્રી જણાવે છે કે વેદશાસ્ત્ર પુરાણો પોકારીને કહે છે કે ભગવન્નામોચ્ચારણ કરી કૃપાળુ શ્રીકૃષ્ણની સેવા કરો. ૧૬

નામે અન્નમિલ ઉદ્ધર્યો, નામે તાર્યા શિવે બહુ પાપી;
અવળે નામે વાલ્મીક તર્યો, અર્ધે ગુણિકા ગતિ આપી;
આપી ગતિ ઇત્યાદિક બહુને, જેણે આશ્રય કર્યો તે સહુને;
બે અક્ષરમાં બધો સાર, જેણે લખ્યો તે પામ્યો પાર .

- સેવો શ્રીકૃષ્ણ કૃપાળ ॥ ૧૭ ॥

અર્થ : “નારાયણ” નામનો ઉચ્ચાર કરવાથી અન્નમિલનો ઉદ્ધાર કર્યો. કાશીપુરીમાં મરનાર અનેક પાપીઓને શ્રીકાશીવિશ્વનાથ મહાદેવજીએ “રામ” નામના તારકમંત્રનો ઉપદેશ કરીને સંસારસમુદ્રમાંથી તારી મુક્તિ આપી. રામને બદલે “મરા” “મરા” એમ ઉચ્ચાર કરવા છતાં અવળા નામે વાલ્મીકિનો ઉદ્ધાર કર્યો, અને “રામ” નામ બોલવા જતાં ફક્ત “રા” એટલો એક જ અક્ષરનો ઉચ્ચાર કરી મરણ પામવાથી અર્ધા નામે ગુણિકાને સદ્ગતિ આપી, ઇત્યાદિક ઘણાઓને જેણે જેણે ભગવાનનો આશ્રય કર્યો તે સર્વેને સદ્ગતિ આપી. “રામ” અથવા “કૃષ્ણ” એ બે અક્ષરના નામમાં બધો સાર અર્થાત્ વેદશાસ્ત્રોનું રહસ્ય સમાયેલું છે અને તે સાર જેણે ગ્રહણ કર્યો તે સર્વે સંસારસમુદ્રને પાર પામી ગયા છે; માટે કૃપાળુ શ્રીકૃષ્ણની સેવા કરો.

વિવેચન : કનોજ (કાન્યકુબ્જ) દેશમાં એક અન્નમિલ નામે મહાપવિત્ર બ્રાહ્મણ રહેતો હતો. તે એક સમયે દેવપૂજન માટે પુષ્પાદિક લઈ બગીચામાંથી આવતો હતો ત્યાં

માર્ગમાં કોઈ ગણિકા શુદ્ર સાથે ક્રીડા કરતી જોઈ મોહાંધ બની વૃદ્ધ માતાપિતા અને પતિવ્રતા સ્ત્રીનો પરિત્યાગ કરી ગણિકાને ત્યાં જઈ તે રહ્યો અને સદાચારથી ભ્રષ્ટ બન્યો. એક સમયે એ નગરમાં કોઈ મહાત્મા આવ્યા, તેમણે ઊતરવાનું સ્થાન પૂછતાં કોઈએ મરકરીમાં અન્નમિલનું નામ આપ્યું. મહાત્મા તેને ધર્માત્મા જાણી અન્નમિલનું ઘર પૂછી ત્યાં ગયા. ગણિકાએ તેમનો સારી રીતે અતિથિસત્કાર કર્યો. મહાત્માએ જાતી વખતે પ્રસન્ન થઈ કહ્યું કે તમારે ત્યાં પુત્ર થશે અને તેનું નામ “નારાયણ” રાખજો, તે તમારું કલ્યાણ કરશે. કેટલા સમય પછી અન્નમિલને ત્યાં પુત્ર થયો તેનું નામ “નારાયણ” રાખ્યું. આ પુત્રમાં અન્નમિલનો અત્યંત પ્રેમ હોવાથી મરણ સમયે પણ આસકિતને લીધે “નારાયણ” નામ પોકારવા લાગ્યો. પ્રભુએ મરણ સમયે પોતાના નામનો પોકાર સાંભળી પાર્ષદોને મોકલ્યા. તે પાર્ષદોએ યમદૂતોને ભગવન્નામનું મહાત્મ્ય સંભળાવી યમપાશમાંથી તેને છોડાવ્યો. અન્નમિલ પાર્ષદોના સત્સંગથી ભગવન્નામમાહાત્મ્ય સમજી કરેલા પાપ માટે પશ્ચાત્તાપ કરી ભગવાનનું આરાધન કરી શ્રીહરિને પ્રાપ્ત થયો; માટે કવિ કહે છે કે ભગવન્નામ પ્રતાપે અન્નમિલનો ઉદ્ધાર થયો. આ વાત ભાગવતના ષષ્ઠ સ્કંધના અધ્યાય ૧-૨-૩ માં સવિસ્તર પ્રસિદ્ધ છે. વળી કવિ કહે છે કે - ભગવન્નામથી શિવજીએ અનેક પાપીઓને તાર્યા, એનું કારણ એવું છે કે કાશીનગર એ સાતપુરીમાં મોક્ષદાયક પુરી કહેવાય છે અને કાશીમાં ગમે તેવો પાપીજી જીવ મરણ પામે તોપણ તેને અવશ્ય મુક્તિ મળે છે. આ પાપીજી જીવોને પણ મુક્તિ મળવાનું કારણ “અધ્યાત્મનામાયણ” માં શ્રીશિવજીએ જણાવ્યું છે કે અહો ભવન્નામ ગૃણન્ કૃતાર્થો વસામિ કાદયામનિશં મવાન્યા । મુમૂર્ષમાણસ્ય વિમુક્તયેઽહં દિશામિ મન્ત્રં તવ ‘રામ’ નામ ॥ અ.રા. ॥ “હે રામ! હું આપનું અહર્નિશ નામોચ્ચારણ કરી કૃતાર્થ થતો પાર્વતીજી સાથે કાશીમાં નિવાસ કરું છું. અને જ્યો કાશીમાં મરણ પામે છે તેઓને મુક્તિ (મોક્ષ) મળે તેટલા માટે તમારા “રામ” નામના તારકમંત્રનો ઉપદેશ કરું છું.” આ ઉપરથી સ્પષ્ટ છે કે કાશીમાં મુક્તિ મળે છે તે પણ ભગવદ્ ભક્ત શ્રીશિવજીના ભગવન્નામમંત્રના ઉપદેશથી જ મળે છે. હવે ત્રીજું દષ્ટાંત જણાવે છે કે શ્રીવાલ્મીકિ પ્રથમ લૂંટારાનો ધંધો કરતા હતા. વનમાં અકસ્માત નારદજી આવ્યા. નારદજીને લૂંટવા આવતાં નારદજીએ કહ્યું કે - ભાઈ, તું યાત્રાળુઓને લૂંટે છે પરંતુ તેમને લૂંટવું અને મારવું તે મહાપાપ છે. આવું મહાધોર પાપ તું શા માટે કરે છે ? તેણે કહ્યું કે મારા કુટુંબના ભરણપોષણ માટે. નારદજીએ કહ્યું કે ત્યારે તો તારા કુટુંબીઓ સૌઆ પાપમાં ભાગીદાર બનશે ? તેણે કહ્યું કે અવશ્ય, કેમ નહિ ! નારદજીએ કહ્યું કે ભાઈ, તું ભૂલે છે. સૌ સ્વાર્થનાં સંબંધી છે. તારા પાપમાં કોઈ પણ ભાગીદાર નહિ બને. જો માનવામાં ન આવે તો ઘેર જઈ પૂછી ખાત્રી કરી લે. લૂંટારાએ કહ્યું કે તું મને ઘેર મોકલી નાશી જવા ઇચ્છે છે, પણ તને નહિ નાશી જવા દઉં. નારદજીએ કહ્યું

કે હું નાશી જવા નથી ઇચ્છતો, તેમ છતાં તને વિશ્વાસ ન હોય તો આ ઝાડ સાથે મને બાંધીને તું જ. ઋષિના ક્ષણવારના સત્સંગની એને દિવ્ય અસર થઈ અને ઘેર જઈ અનુક્રમે પિતા, માતા, સ્ત્રી વગેરેને પૂછી ખાત્રી કરવાથી એક જ પ્રત્યુત્તર મળ્યો કે અમારું પોષણ કરવું એ તારો ધર્મ છે. તું સ્વધર્મથી પૈસો કેમ કમાતો નથી ? શા માટે પાપકર્મ કરે છે ? અમો તારાં પાપમાં શા માટે ભાગીદાર બનીએ ? આ વચન સાંભળીને તેને ઘણો પશ્ચાત્તાપ થયો અને વનમાં આવી નારદજીનું બંધન છોડી ચરણોમાં પડી પ્રાર્થના કરીકે મહારાજ, હું મહાપાપી છું. મારો ઉદ્ધાર કરો, નારદજીએ કહ્યું કે સંસારમાં મોહ છોડી પાપ કરવાનું મૂકી દે, અને ભગવદ્ભજન કર. લૂંટારાએ કહ્યું કે પાપ કરવું તો છોડી દીધું, પરંતુ ભજન મને આવડતું નથી. નારદજી કહે કે “રામ” મન્ત્રનો અખંડ જપ કર. લૂંટારો કહે કે મહારાજ, આખી ઉમ્મર ‘મારો, મારો’ કર્યું છે, જેથી મને બીજો મન્ત્ર નહિ આવડે, નારદજી કહે કે ઠીક, “મ. . .રા” “મ. . .રા” મન્ત્રનો જપ કર જેથી “રામ-રામ” થઈ જશે. લૂંટારાએ તમામ પડતું મૂકી ત્યાં જ બેસી અખંડ “મરા-મરા” મન્ત્ર જપવા માંડ્યો. તેના શરીર ઉપર ઘણાં વર્ષો થયાં માટી અને મોટા રફડા જામી ગયા, ત્યારે એક સમયે દિવ્ય વાણી સાંભળી કે ઋષિ, ઉઠો, જગત્ થાઓ. ત્યારે કહ્યું કે હું લૂંટારો છું; ઋષિ નથી. ત્યારે ફરીથી દિવ્ય વાણી થઈ કે હવે તમારા પાપનો નાશ થવાથી તમો લૂંટારા નથી રહ્યા. પરંતુ હવે તો મહામુનિ છો. એટલે વાલ્મીકિ રાફડામાંથી ઉઠ્યા જેથી વાલ્મીકિમુનિ કહેવાયા, અને તેમણે વાલ્મીકિ રામાયણ બનાવ્યું માટે કવિ કહે છે કે અવળા નામે વાલ્મીકિ સંસારસમુદ્રમાંથી તાર્યા. ભગવન્નામનો એ કલિયુગમાં પ્રતાપ છે.

એક નગરમાં જીવન્તી નામની ગણિકા રહેતી હતી, તે વ્યભિચાર વૃત્તિથી પોતાનું ઉદરપોષણ કરતી હતી તેને કાંઈ પણ પ્રજા નહોતી. એક સમયે એક પોપટ વેચવાવાળા પાસેથી સુંદર પોપટ ખરીદી તેને પુત્રની માફક પાલન કરવા લાગી, નિત્ય સવારમાં ઉઠી તેને “રામ-રામ” ભણાવતી. પોપટ ન બોલે તો તેને સુંદર મધુર ફળ ખવડાવતી. એમ કરતાં કરતાં પોપટ “રામ” નામ શીખી ગયો એને રાતદિવસ સુમધુર સ્વરથી “રામ” નામનું ઉચ્ચારણ કરાવતી, એમ કરતાં કરતાં એક દિવસે ગણિકા અને પોપટ બન્નેનો મૃત્યુકાળ આવી પહોંચ્યો, “રામ” નામ ઉચ્ચાર કરવાનો હમેશાંનો અભ્યાસ હોવાથી “રામ” નામ બોલવા જતાં “રા” એટલા અર્ધાનામનો ઉચ્ચાર કર્યો, “મ” નો ઉચ્ચાર તો કર્યો નથી એટલામાં જ ગણિકાના પગે સર્પે દંશ કર્યો, તેથી ગણિકાના પ્રાણ છુટી ગયા. ભગવદ્વિચ્છાએ તેજ સમયે અચાનક પોપટના પણ પ્રાણ છુટી ગયા. પોપટ પણ પૂર્વનો પાપી હતો. બન્ને પાપીઓને લેવા માટે યમરાજના ચંડ વગેરે દૂતો આવી પહોંચ્યા. આ તરફ “રા” એ ભગવત્રામનું અર્ધ ઉચ્ચારણ થતાં ભગવત્પાર્ષદો તેમને લેવા દોડતા આવી પહોંચ્યા. યમદૂતો અને ભગવત્પાર્ષદોનું ધોર યુદ્ધ થયું. પરિણામે ભગવત્પાર્ષદો

બંનેને વિમાનમાં બેસાડી વૈકુંઠમાં લઈ ગયા. યમદૂતોએ યમરાજ પાસે જઈ આજ્ઞાભંગ થયાની ફરિયાદ કરતાં યમરાજએ કહ્યું કે દુતા यदि स्मरन्तौ तौ “રામ” નામાક્ષરદ્વયમ્ । તદા ન મે દण्डनीयौ तयोनारायणः प्रभुः ॥ “હે દૂતો, પોપટ અને ગણિકાએ “રામ” એ બે અક્ષરનો ઉચ્ચાર કરવા જતાં “રા” નો ઉચ્ચાર કર્યો અને “મ” નો ઉચ્ચાર થતાં પહેલાં રામસ્મરણમાં પ્રાણ ત્યજ્યો, જેથી તેઓ બે મારા દંડને પાત્ર જ નથી, કેમકે તે બન્નેના માલિક રામનામસ્મરણથી પ્રભુ નારાયણ છે.” માટે દયારામભાઈ કહે છે કે અર્ધનામે ગણિકાને સદ્ગતિ આપી, એ પ્રમાણે ઘણાઓને, જેણેજેણે ભગવદ્દાશ્રય કર્યો તે સર્વેને સદ્ગતિ આપી. આમ “રામ-કૃષ્ણ” એ અક્ષરોમાં તમામ શાસ્ત્રોનો સાર રહેલો છે અને તે સાર જેણે ગ્રહણ કર્યો તે સર્વે ભગવાનને પ્રાપ્ત થયા છે; માટે કૃપાળુ શ્રીકૃષ્ણની સેવા કરો. ૧૭

સ્નેહ સહિત શ્રીકૃષ્ણનું, કથા કીર્તન જ્યાંહાં નિત્ય થાય;
કોટિ તીર્થ આવી ત્યાં વસે, જેનું ભાગ્ય હોય તે નાહાય;
નાહાય તેમાં તે પવિત્ર પ્રમાણો, તે વિના સર્વેને સૂતકી, જાણો;
જીવતા શબ્દ સરખા સહુ તેહ, ભૂતજ ભાર કર્યો ધરી દેહ.

- સેવો શ્રીકૃષ્ણ કૃપાળ ॥ ૧૮ ॥

અર્થ : જે સ્થળમાં પ્રેમપૂર્વક શ્રીકૃષ્ણની કથા અને કીર્તન હંમેશાં થતાં હોય તે સ્થળમાં કરોડો તીર્થ આવીને નિવાસ કરે છે. અને જે ભાગ્યશાળી જીવો હોય છે તે એ કથાકીર્તનરૂપી તીર્થમાં સ્નાન કરે છે. અર્થાત્ શ્રવણ કરે છે. તે સ્નાન કરવાવાળા જીવોને જ પવિત્ર માનવા અને તે કથાકીર્તનથી દૂર રહેનાર જીવોને સૂતકી જાણવા, એટલું જ નહિ પણ તેમને જીવતા છતાં સર્વેને મડદાતુલ્ય સમજવા, કારણ કે તેઓને મનુષ્યદેહ મળ્યો, પણ તે ધારણ કરી કેવળ પૃથ્વી ઉપર ભાર જ કર્યો છે માટે કૃપાળુ શ્રી કૃષ્ણચંદ્રની સેવા કરો.

વિવેચન : तत्रैव गंगा यमुना त्रिवेणी गोदावरी सिंधुसरस्वती च । सर्वाणि तीर्थानि वसन्ति तत्र यत्राच्युतोदारकथाप्रसंगः ॥ “જે સ્થળમાં શ્રીકૃષ્ણ ભગવાનની કથાનો પ્રસંગ ચાલે છે તે સ્થળમાં ગંગાજી, યમુનાજી, ત્રિવેણી, ગોદાવરી, સિંધુ, સરસ્વતી વગેરે સર્વે તીર્થો અવશ્ય નિવાસ કરે છે.” આ શ્લોકનો આશય લઈ કવિ આ કડીમાં જણાવે છે કે જ્યાં પ્રેમપૂર્વક શ્રીકૃષ્ણચંદ્ર પરમાત્માની કથા કીર્તન વાર્તા વગેરે થતું હોય ત્યાં કરોડો તીર્થ આવીને નિવાસ કરે છે, અને જે જીવો ભાગ્યશાળી હોય તેજ જીવો એ કથાતીર્થમાં સ્નાન કરી પવિત્ર થાય છે અને તે વિનાના તમામ જીવોને સૂતકી એટલે અપવિત્ર માનવા, કારણ કે - પદ્મપુરાણના ઉત્તર ખંડમાં કહ્યું છે કે - तावत्पापानि देहस्मिन्निवसन्ति तपोधनाः।

યાવન્ન શ્રૂયતે સમ્યક્ શ્રીમદ્ભાગવતં નૈરઃ ॥ “જ્યાંસુધી મનુષ્યો સારી રીતે ઉત્તમ વક્તાના મુખથી ભગવન્માહાત્મ્યયુક્ત શ્રીમદ્ભાગવત શ્રવણ કરતા નથી ત્યાંસુધી તેમના દેહમાં તમામ પાપો નિવાસ કરે છે,” અને તેઓ પાપયુક્ત હોવાથી કવિ આ કડીમાં તેમને સૂતકી એટલે અપવિત્ર જણાવે છે. એટલું જ નહિ પણ - જીવચ્છવો નિગદિતઃ સ તુ પાપકર્મા યેન શ્રુતં શુક્રકથાવચનં ન કિંચિત્ ॥ “જેણે શુકદેવજીની કથારૂપી અમૃતનું જરાપણ પાન નથી કર્યું તેવા પાપીષ્ઠને જીવતાં છતાં મુડદાતુલ્ય કહેલો છે,” અને મિથ્યાસ્વજન્મજનનીજનિદુઃ સ્વામાજા । “તેણે આ ભરતખંડમાં નકામો જન્મ ધારણ કરી પોતાની માતાને દુઃખી કરી.” ધિક્તં તં નરં પશુસમં મુવિમારુપમ્ ॥ “તેવા પશુતુલ્ય પૃથ્વીમાં ભારૂપ મનુષ્યને ધિક્કાર છે,” ઇત્યાદિ પદ્મપુરાણોનાં પ્રમાણોના આશ્રયથી કવિ કહે છે કે તેઓ સર્વે જીવતાં મુડદાં છે અને પૃથ્વીમાં દેહ ધારણ કરી તેઓએ કેવળ ભાર જ કર્યો છે; માટે કૃપાળુ શ્રીકૃષ્ણની સેવા કરો. ૧૮

(સ્મરણ ભક્તિ)

નટવર છબી નંદલાલની, એહેવું ચિંતન કરે ચિત્તમાંઘઃ
મોરમુકુટ શિર તિલક કુંડળ, નકવેસર ચિબુક સોહાય,
સોહે કૌસ્તુભ મુક્તા વનમાલ, કિંકણી કર ગ્રહી મુરલી રસાળ;
પીતાંબર કટિમેખલા સોહે, નૂપુર નખશિખ છબિ મન મોહે.

- સેવો શ્રીકૃષ્ણ કૃપાળ ॥ ૧૯ ॥

અર્થ : નૃત્યકળામાં પરમ પ્રવીણ નટવર ભેખ ધારણ કરનાર નન્દાત્મજ શ્રીકૃષ્ણચન્દ્રનું ચિત્તમાં એ પ્રકારે ચિંતન કરવું કે - શ્રી મસ્તક પર મયૂરપીચ્છનો મુકુટ જેમણે ધારણ કર્યો છે, લલાટમાં તિલક, કણોમાં કુંડળ અને નાસિકામાં નકવેસર તથા દાદી અને હોઠની વચ્ચે ચિબુક (હીરો) જેમને શોભી રહ્યું છે, તેમજ શ્રીકંઠમાં કૌસ્તુભમણિ અને મોતીની તથા આપાદલંબિની વનપુષ્પોની માળા જેમણે ધારણ કરી છે, શ્રીહસ્તમાં શબ્દ કરી રસ વર્ષા કરતી મુરલી જેમણે ધારણ કરી છે, કટી ઉપર પીતાંબર અને કટિમેખલા (કંદારો) શોભી રહ્યાં છે, ચરણારવિંદમાં નૂપુર (ઝાંઝર) ધારણ કરેલાં છે; એ પ્રકારે નખથી શિખા પર્યંતની જેમની છબી જોઈને અર્થાત્ દર્શન કરીને ભક્તોના મન મોહ પામે છે, તેવા કૃપાળુ શ્રીકૃષ્ણ ચન્દ્રની સેવા કરો.

વિવેચન : બહાપીંડં નટવરવપુઃ કર્ણયોઃ કર્ણિકારં, વિભ્રદ્વાસઃ કનકકપિશં વૈજયન્તી ચ માલામ્ । રન્ધ્રાન્ વ્રેણોરધરસુધયા પૂરયન્ગોપવૃન્દૈર્વૃન્દારણ્યં સ્વપદરમણં પ્રાવિશદ્ગીતકીર્તિઃ ॥ “મયૂરપિચ્છના શિરોભૂષણ ધારણ કરનાર નટવત્ અને નરવત્ ઉભયવિધ રસાત્મક શ્રીઅંગને પ્રકટ કરી શૃંગારરસોદ્બોધક કર્ણિકાર (કરેણ) કુસુમરૂપ કુંડળને કર્ણદ્વયમાં ધારણ કરી રસ-આરછાદનાર્થ કનકકપિશ કેસરી પીતાંબર અને

આપાદલંબિની વનપુષ્પમયી વૈજયંતી વનમાલા ધારણ કરી અધરસુધાએ વેણુરન્ધ્રને પૂરતાં ગોપવૃન્દસહ ગીતકીર્તિસ્વરૂપે સ્વપદરમણ વૃન્દાવનમાં પ્રવેશ કર્યો.” આ વેણુગીતમાં વર્ણન કરેલા પ્રભુના સ્વરૂપનું ચિંતન કરવા અને એ જ સ્વરૂપ સેવ્ય છે એમ જણાવતાં કવિ આ કડીમાં જણાવે છે કે-નંદરાયના લાડીલા નટવરસ્વરૂપનું ચિંતન હૃદયમાં એવી રીતે કરો કે-ભક્તોને રસદાનાર્થ મયૂરપિચ્છના શિરોભૂષણને ધારણ કરનાર, તિલકયુક્ત, કર્ણદ્વયમાં કર્ણિકારના પુષ્પરૂપી કુંડળને ધારણ કરતા. નાસિકામાં નકવેસર અને દાદી તથા ઓષ્ઠ વચ્ચે ચિબુક (હીરાનું આભૂષણ) જેમને શોભી રહ્યું છે, શ્રીકંઠમાં કૌસ્તુભમણિ અને મોતીની તથા વનપુષ્પોની માળાને ધરતા, શબ્દાયમાન રસ વર્ષાવતી મુરલીને ધારણ કરતા, કટી ઉપર પીતાંબર અને કટિમેખલા જેમને શોભી રહ્યાં છે એવા, નૂપુર (ઝાંઝર) ને ધારણ કરતા, નખથી શિખા પર્યંત જેમના સ્વરૂપનું દર્શન કરતાં મન મોહ પામે છે એવા શ્રી ગોપીજનવલ્લભ કૃપાળુ શ્રીકૃષ્ણની સેવા કરો. ૧૯

સોળ ચિહ્ન પદપંકજે, દક્ષિણ નવ, વામે સાત,
સ્વસ્તિક, અષ્ટકોણ, જંબુફળ, યવ, પવિ, ધ્વજ, ઊર્ધ્વરેખા વિખ્યાત;
ખ્યાતે અંકુશ, અંબુજ, મત્સ્ય, વ્યોમ, કળશ, ઇન્દ્રધનુ ને અર્ધસોમ,
ત્રિકોણ, ગોપદ, પદ્મદશ ધ્યાન, નિત્ય કરે નિર્ભય પદ દાન.

- સેવો શ્રીકૃષ્ણ કૃપાળ ॥ ૨૦ ॥

અર્થ : શ્રીહરિના ચરણકમળમાં સોળ ચિહ્ન બિરાજે છે; દક્ષિણ એટલે જમણા ચરણકમળમાં નવ અને વામ એટલે ડાબા ચરણકમળમાં સાત ચિહ્નનો બિરાજે છે. ૧: સ્વસ્તિક-સાથિયો, ૨ અષ્ટકોણ-આઠ ખૂણાવાળું ચિહ્ન, ૩ જંબુ ફળ-જંબુ, ૪ યવ - જવ ૫ પવિ-વજ્ર, ૬ ધ્વજ-ધ્વજ, ૭ ઊર્ધ્વ એટલે ઊભી રેખા, ૮ અંકુશ-હાથીને નિયમમાં રાખવાનું હથિયાર, ૯ અંબુજ-પાણીમાં ઉત્પન્ન થનાર કમળ, એ પ્રકારે નવ ચિહ્નો જમણા ચરણારવિન્દમાં છે અને ૧ મત્સ્ય-માછલું, ૨ વ્યોમ-આકાશ, ૩ કળશ, ૪ ઇન્દ્રધનુષ-વર્ષા ઋતુમાં રંગબેરંગી આકાશમાં જણાય છે તે, ૫ અર્ધચન્દ્ર, ૬ ત્રિકોણ-ત્રણ ખુણાવાળું ચિહ્ન, ૭ ગોપદ-ગાયના પગલાનું ચિહ્ન. એમ સાત ચિહ્ન ડાબા ચરણકમળમાં બિરાજે છે. આ પ્રમાણે સોળે ચિહ્નોનું જેઓ હંમેશાં ધ્યાન કરે છે તેઓને પ્રભુ નિર્ભય એવા પોતાના સ્થાનનું દાન કરે છે. અર્થાત્ પોતાની પ્રાપ્તિ કરાવે છે; માટે કૃપાળુ શ્રીકૃષ્ણની સેવા કરો.

વિવેચન : સ્કંધ પુરાણમાં તથા વસ્તુવૃન્દપ્રદીપિકા વગેરે ગ્રન્થોમાં કહ્યું છે કે - સ્વસ્ત્યષ્ટકોણયવજંબુપવિધ્વજોર્ધ્વ - રેખાંકુશાન્જમિતિ વૈ નવદક્ષિણેઙ્ઘ્રૌ । મત્સ્યત્રિકોણકલશેન્દ્રધનુર્વિયદ્ગો-પાદાર્ધ ચન્દ્રમિતિ સપ્ત હરેશ્ચ વામે ॥ “સ્વસ્તિક, અષ્ટકોણ, યવ, જંબુફળ, વજ્ર, ધ્વજ, ઊર્ધ્વરેખા, અંકુશ અને કમળ એ નવ ચિહ્નો શ્રીહરિના

જમણા ચરણકમળમાં બિરાજે છે, અને મત્સ્ય, ત્રિકોણ, કળશ, ઇન્દ્રધનુષ, આકાશ, ગોપદ અને અર્ધચન્દ્ર એ પ્રકારે સાત ચિહ્ન શ્રીહરિના ડાબા ચરણકમળમાં બિરાજે છે.” આ શ્લોકનો ભાવાર્થ લઈ કવિશ્રી આ કડીમાં ભગવચ્ચરણારવિન્દનાં ચિહ્નો ગણાવી તેનું ધ્યાન કરી ચિત્તવૃત્તિનો નિરોધ કરવા જણાવે છે. માટે તે ચિહ્નનું ધ્યાન કરી કવિ જણાવે છે કે કૃપાળુ શ્રીકૃષ્ણની સેવા કરો. ૨૦

જેમ નટદટ્ટિ દોરમાં, પણિહારીની બેડા માંહે,
ચિત્ત પરસ્પર જરનું, વળગ્યું રહે ત્યાંહાંનું ત્યાંહે;
ત્યાંહાં તેમ ચિત્ત પ્રભુમાં નિત્ય દેવું, સંસારમાં સાક્ષીવત્ રહેવું;
જક્ત જાણે જે એ છે જંજાલી, રાખે હદે ત્રીકમશું તાળી.

-સેવો શ્રીકૃષ્ણ કૃપાળ ॥ ૨૧ ॥

અર્થ : જેમ નટની નજર દોરમાં રહે છે પાણી ભરનારીની નજર જેમ બેડામાં રહે છે, જાર એટલે વ્યભિચારી સ્ત્રીપુરુષનું ચિત્તજેમ એક બીજામાં વળગ્યું રહે છે અર્થાત્ સ્ત્રીનું પુરુષમાં અને પુરુષનું સ્ત્રીમાં વળગ્યું રહે છે, તેમ ભક્તે નિરંતર પ્રભુમાં ચિત્તને તલ્લીન કરી દેવું અને સંસારમાં સાક્ષીની માફક રહેવું, જેમકે દુનિયાના લોકો એમ જાણે કે આ જંજાળી છે, પરંતુ હૃદયમાં બિરાજતા શ્રીહરિમાં જ પોતાનું ચિત્ત તલ્લીન રાખવું.

વિવેચન : આ કડીમાં ભક્તિ અર્થાત્ સેવાનું લક્ષણ કવિશ્રી લૌકિક દૃષ્ટાંતોથી પ્રભુમાં મન દબ કરવા દર્શાવતાં જણાવે છે કે - નટ જેમ દોર ઉપર ઊભો રહી હાથમાં વાંસ ઝાલી રાખી દોર ઉપર ચાલે છે, હીંચકા ખાય છે, પરંતુ તેની નજર અર્થાત્ લક્ષ્યબિંદુ દોર ઉપર જ રહે છે; પાણી ભરનારી એકબીજા સાથે વાત કરે છે, પરંતુ તેનું લક્ષ્ય બેડામાંજ રહે છે. વ્યભિચારી મનુષ્ય દરેક કામકાજ કરે છે, પરંતુ વ્યભિચારી સ્ત્રી પુરુષનું ચિત્ત ત્યાંનું ત્યાંજ એટલે વ્યભિચારમાં જ વળગેલું રહે છે; તેવી જ રીતે ભક્તજને પણ હમેશાં પોતાનું ચિત્ત પ્રભુમાં જ પરોવી દેવું જોઈએ; કેમકે શ્રીમન્મહાપ્રભુ શ્રીવલ્લભાચાર્યચરણે આજ્ઞા કરી છે કે ચૈતસ્તત્પ્રવળં સેવા અર્થાત્ ‘જેમ ગંગા નદીનો પ્રવાહ સમુદ્ર તરફ અવિચ્છિન્ન રીતે વહ્યા કરે છે તેમ મનની ગતિ પ્રભુ તરફ અવિચ્છિન્ન વહ્યા કરે તેનું નામ સેવા;” તદનુસાર કવિશ્રી કહે છે : હમેશાં ચિત્ત પ્રભુમાં પરોવી દેવું અને સંસાર-પ્રપંચમાં સાક્ષીની માફક રહેવું; અર્થાત્ વાદી પ્રતિવાદી પરસ્પર જ્યારે લડતા હોય છે ત્યારે જોનારનું ચિત્ત જેમ તેમના બનતા બનાવ તરફ જ હોય છે, તેમ ભક્તે પોતાનું લક્ષ્ય, સંસારના કાર્ય કરે જવાં તથાપિ પ્રભુમાં જ રાખવું જોઈએ. દુનિયા જાણે કે આ જંજાળી મનુષ્ય છે, પરંતુ હૃદયમાં બિરાજેલા પ્રભુનું નામ ધ્યેય રાખી સ્નેહપૂર્વક ચિત્ત તેમાં પરોવી કૃપાળુ શ્રીકૃષ્ણની સેવા કરો. ૨૧

કંસ શિશુપાળ કુબ્જદિકે, વૈરે કામે સમયાં શ્યામ;
એ વિના નાના ભાવથી, સ્મર્યે સર્વાં સર્વેનાં કામ;
કામ થતાં તુચ્છ ભાવે જ્યારે, (તો) શું કહેવું સ્નેહે સ્મરે પછી ત્યારે?
ચિત્ત અચળ જેનું કૃષ્ણમાં લાગ્યું, તો ભવસંકટ સહુ તેનું ભાગ્યું.

- સેવો શ્રીકૃષ્ણ કૃપાળ ॥ ૨૨ ॥

અર્થ : કંસ અને શિશુપાળ એ બંનેએ વૈરભાવે એટલે શત્રુભાવે અને કુબ્જ વગેરેએ કામભાવે શ્યામ સુન્દર શ્રીકૃષ્ણનું સ્મરણ કર્યું હતું; અને એમના વિના બીજા ઘણાઓએ જેમકે યાદવોએ સંબંધથી, નારદાદિકે ભક્તિથી સ્મરણ કર્યું હતું; જેથી તે સર્વેના કાર્ય થયાં હતાં. કામ જેવા તુચ્છ ભાવથી પણ જ્યારે કામ થયાં તો પછી સ્નેહપૂર્વક સ્મરણ કરનારનું કાર્ય થાય તેમાં તો કહેવું જ શું? મતલબ કે કોઈપણ પ્રકારે જેનું ચિત્ત શ્રીહરિમાં તલ્લીન બની જાય છે તેનાં સર્વે જન્મમરણાદિક દુઃખો દૂર થઈ ભગવતપ્રાપ્તિ થાય છે; માટે કૃપાળુ શ્રીકૃષ્ણની સેવા કરો.

વિવેચન : પરબ્રહ્મ પરિપૂર્ણ પુરુષોત્તમ શ્રીકૃષ્ણચંદ્ર કર્તુમકર્તુમન્યથાકર્તુ સમર્થ છે, તે આ કડીમાં દર્શાવતાં કવિશ્રી જણાવે છે કે પ્રભુ જ્યારે જીવ ઉપર કૃપા કરવા ઇચ્છે છે ત્યારે અસાધનને પણ સાધન બનાવી લે છે. દૃષ્ટાંત સાથે કહે છે કે જેમ કંસરાજ અને શિશુપાળે પ્રભુનું શત્રુભાવે વારંવાર સ્મરણ કર્યું હતું, તોપણ જેમ અગ્નિ જાણતાં અગર અજાણતાં પણ તેના ઉપર પગ મૂકનારને બાળ્યા સિવાય રહેતો નથી, તેમ ભગવત્પ્રામમાં પાપને બાળવાની જે શક્તિ છે તે પણ ભગવાનનું કોઈપણ સ્મરણ કરનારને તેના પાપને બાળી નાખી તેને સદ્ગતિ આપે છે. કામભાવે કુબ્જએ સ્મરણ કર્યું હતું, કામ એ ભગવત્પ્રાપ્તિ પ્રતિબંધ કરનાર છે એમ મહાનુભાવી શ્રીહરિરાયચરણે “કામાખ્યદોષવિવરણ” નામના ગ્રંથમાં સ્પષ્ટ નિરૂપણ કરેલ છે, તથાપિ કામી કુબ્જનું ચિત્ત ઉપરોક્ત કડી માં બતાવ્યા પ્રમાણે નરરૂપ પ્રભુમાં તલ્લીન થવાથી કુબ્જના કામરૂપ દોષને બાળી નાખી તેને સદ્ગતિ આપી. જેમ એક કીડાને લાવી ભમરી ભીંતમાં રૂંધે છે. પછી તે કીડો ભમરીનું ધ્યાન કરતો કરતો ભ્રમર બની જાય છે; તે ન્યાયથી કોઈપણ પ્રકારે શ્રીહરિમાં ચિત્તવૃત્તિનો નિરોધ થવાથી ભગવત્પ્રાપ્તિ થાય છે. તસ્માત્કેનાયુપાયન મનઃ કૃષ્ણે નિવેશયત્ ॥ તેથી કરી કોઈપણ ઉપાયથી મન શ્રીકૃષ્ણમાં પરોવવું જોઈએ.” ઉપરોક્ત પ્રકારે જ્યારે કામભાવથી કુબ્જનો નિરોધ સિદ્ધ થવાથી તેમ જ વૈરભાવે કંસ, શિશુપાળ વગેરેને નિરોધ થવાથી ભગવત્પ્રાપ્તિ થઈ તો પછી સ્ત્રી, પુરુષ, દ્રવ્ય કુટુંબાદિકથી અધિક સ્નેહ પ્રભુમાં થાય તેઓને ભગવત્પ્રાપ્તિ થઈ જન્મમરણાદિકનું દુઃખ દૂર થાય તેમાં કાંઈ આશ્ચર્ય નથી. કવિશ્રીએ આ કડીનો ભાવ શ્રીમદ્ભાગવત સ્કંધ ૧૦ અ. ૨૯

શ્લો. ૧૫ કામં ક્રોધં મયં સ્નેહમૈક્યં સૌહાર્દમેવ ચ ॥ નિત્યં હૃદૌ વિદ્યંતો યાન્તિ તન્મયતાં હિ તે ॥
ઉપરથી તથા સ્કંધ ૭ અ. ૧ શ્લો. ૨૫-૨૮-૨૯-૩૦ ઉપરથી તેમજ પાંચોત્તર ખંડના
અ. ૨૭૨ ઉપરથી લીધેલો છે માટે કૃપાળુ શ્રીકૃષ્ણની સેવા કરો. ૨૨

અન્ય સાધન શ્રેય આપણું, પણ શ્રીહરિને શું સુખ ?
સેવામાં આનંદ ઉભયને, માટે ભજનાનંદ જ મુખ્ય;
મુખ્ય સેવન તે સુખી પ્રભુ કરવા, લોક વેદના ભય નવ કરવા,
પૂજા તે ચાલે શ્રુતિ પ્રમાણ, સેવા તે જેમાં સ્નેહ બંધાણ.

- સેવો શ્રીકૃષ્ણ કૃપાળ ॥ ૨૩ ॥

અર્થ : ભક્તિ એટલે સેવા, તે સેવા સિવાય બીજાં જ્ઞાન, કર્મ વગેરે સાધનોથી આપણું કલ્યાણ કદાચિત્ થઇ શકે, પરંતુ શ્રીહરિ કે જેમણે આપણને જન્મ આપ્યો તેમને આપણાથી શું સુખ મળ્યું ? અને શ્રીહરિની સેવામાં તો સેવ્ય શ્રીહરિને અને સેવકને એમ બન્ને જણને આનંદ મળે છે; એટલા માટે બ્રહ્માનંદ કરતાં ભજનાનંદ મુખ્ય છે. લૌકિકનો અને વૈદિકનો ભય નહીં રાખતાં શ્રીહરિને સુખી કરવા તે જ મુખ્ય સેવા છે. વેદમાં કહ્યા પ્રમાણે કરવું તે પૂજા છે અને જેમાં સ્નેહપ્રાધાન્ય છે તે સેવા છે; માટે કૃપાળુ શ્રીકૃષ્ણની સેવા કરો.

વિવેચન : જ્ઞાન, કર્મ વગેરે સાધનોથી કદાચિત્ આપણું કલ્યાણ થઇ શકે, પરંતુ સંપ્રાપ્તિ ન રમતે । સંપ્રાપ્તિયમૈચ્છત્ । સંપ્રાપ્તિવાનાશ ॥ શ્રુતિ : ॥ “તે એકલા રમણ કરી શકતા નથી, તેથી તેમણે બીજાની ઇચ્છા કરી, તે જગદ્ગુપ્ત પોતે બન્યા,” એ સ્વરમણાર્થ આનંદાનુભવાર્થ સૃષ્ટિ ઉત્પન્ન કરી તેનું ફળ શું ? અર્થાત્ સેવ્ય સેવક ભાવથી ભજનાનંદમાં જ શ્રીહરિને અને આપણને આનંદાનુભવ પ્રાપ્ત થાય છે. ભજનાનંદ જ મુખ્ય છે; કેમકે જે આનંદ ભજનાનંદમાં મળે છે તે બ્રહ્માનંદમાં મળી શકતો નથી જેમકે સિંધવને પાણીમાં નાખવાથી તે પાણીમાં મળી જાય છે, તેમ બ્રહ્માનંદમાં એટલે અક્ષર બ્રહ્મમાં જ્ઞાની ભક્તો લય પામે છે, જેથી તેમાં જ્ઞાનીઓને આનંદની પ્રાપ્તિ થઇ શકતી નથી. દૃષ્ટાંત તરીકે તૃષાતુર માણસને કિનારે રહી જળના સ્વાદનો આનંદ આવે છે તે પાણીમાં ડુબી જવાથી મળતો નથી. તેટલા માટે જ ભક્ત ચૈતસ્તપ્રવર્ણ સેવા આ વાક્યને અનુસરીને ચિત્ત પ્રભુમાં તલ્લીનતા-તાદાત્મ્ય બનાવી નિરોધ સિદ્ધ કરી શુદ્ધ અદ્વૈત છતાં આનંદાનુભવ કરી શકે છે એ જ ભજનાનંદમાં અધિકતા છે. મુખ્ય સેવા અને સેવા એટલે પ્રભુને સ્વકીય અંશરૂપ ભક્તો સાથે રમણ યા ક્રીડન દ્વારા સુખ પ્રાપ્ત થવું તે. અને ભક્તે નિર્ગુણ પૂર્ણ પુરુષોત્તમને સેવા દ્વારા સુખી કરવામાં લૌકિક યા વૈદિકનો ભય રાખવો નહિ; કેમકે વેદમાં કહ્યા પ્રમાણે નિયમ મુજબ થાય તે પૂજા અને જેમાં સ્નેહનું જ

પ્રાધાન્ય હોય તે સેવા. દૃષ્ટાંત તરીકે-પૂજા સમયે પુરુષસૂક્ત ભણી શીત જળથી અભિષેક કરવો જોઈએ, એ વૈદિક વિધિ છે, અને સેવામાં સ્નેહપ્રાધાન્ય હોવાથી શીતકાળ હોય તો પ્રભુને પુરુષસૂક્ત ભણતાં સુધી શીત જળથી શીતળતા લાગે એ ભાવ વિચારી ત્રિગુણવિષયા વેદા નિર્લેપિત મવાર્જન ॥ ગીતા ॥ “ત્રિગુણ પરત્વે વેદો છે, માટે હે અર્જુન, તું ત્રણે ગુણોથી રહિત અર્થાત્ નિર્ગુણથા,” ઇત્યાદિ ગીતોક્ત ભગવદ્વાજ્ઞાનુસાર નિર્ગુણ ભક્ત વડે વેદના ભયનો ત્યાગ કરી ઉચ્છેદ જળે સ્નેહ પૂર્વક સ્નાન કરાવવામાં આવે છે. તેનું જ નામ સેવા માટે કૃપાળુ શ્રીકૃષ્ણની સેવા કરો. ૨૩

એકવાર આખા જન્મમાં, જો શ્રીકૃષ્ણ - ચરણ સ્મરાય,
તો દર્શન યમદૂતનું, કદી સ્વપ્ને પણ નવ થાય ;
થાય જો ભાવ સહિત નિત્ય ધ્યાન, તો પછી શું કહું ભાગ્યનું માન ?
હરિ ઉર નહિ તો તપે શું થાય ? જો છે તો કરે કષ્ટ બદલાય.

- સેવો શ્રીકૃષ્ણ કૃપાળ ॥ ૨૪ ॥

અર્થ : મનુષ્યજન્મ ધારણ કરીને આખા જન્મમાં જો એક જ વાર પરબ્રહ્મ શ્રીકૃષ્ણચન્દ્રના ચરણારવિન્દનું સ્મરણ કરવામાં આવે તો કોઈ દિવસે સ્વપ્નમાં પણ યમરાજના દૂતો જેવામાં આવતા નથી, પરંતુ જો ભાવપૂર્વક શ્રીકૃષ્ણચન્દ્ર પ્રભુનું નિરંતર ધ્યાન કરવામાં આવે, અર્થાત્ ચિત્તવૃત્તિનો નિરોધ પ્રભુમાં જ થઇ જાય તો પછી તે જીવના ભાગ્યનું તો પ્રમાણ જ શું કહેવું ? જો હૃદયમાં શ્રીહરિ ન બિરાજે તો પછી ખાલી તપરૂપ કષ્ટ ભોગવવાથી શું ફળ ? અર્થાત્ કાંઈ જ નહિ; અને જો શ્રીહરિ હૃદયમાં બિરાજે છે તો તે તમામ દુઃખાદિક દૂર કરે છે જ; માટે તેવા કૃપાળુ શ્રીકૃષ્ણની સેવા કરો.

વિવેચન : શ્રીમદ્ ભાગવતના ષષ્ઠ સ્કંધ અ. ૩ ના શ્લો ૩૦ માં યમરાજ પોતાના દૂતોને કહે છે કે - જિહ્વા ન વક્ત્રિ ભગવદ્ ગુણનામધેયં, ચેતશ્ચ ન સ્મરતિ તત્ત્વનારવિન્દમ્ । કૃષ્ણાય નો નમતિ યચ્છિરં એકદાપિ, તાનાનવધ્વમસતોઽકૃતવિષ્ણુકૃત્યાન્ ॥ ૩૦ ॥ “જેની જિહ્વા ભગવન્નામ લેતી નથી, જેનું ચિત્ત શ્રીહરિના ચરણારવિન્દનું સ્મરણ કરતું નથી, જેઓનું મસ્તક ભગવાન્ શ્રીકૃષ્ણચન્દ્રને નમન અર્થાત્ દંડવત્પ્રણામ કરતું નથી, એવા ભગવદ્વિમુખ દુષ્ટ જીવોને મારી પાસે લાવો,” કારણકે “બીજા જીવો જે લૌકિકાસક્ત છે તેમનો માલિક હું છું પરંતુ ભગવત્સેવાપરાયણ વૈષ્ણવોનો માલિક હું નથી.” તથા પદ્મપુરાણના ઉત્તર ખંડમાં કહ્યું છે કે યેષાં ચિત્તે વસેદ્ભક્તિઃ સર્વદા પ્રેમરુપિણી । ન તે પરયંતિ કીનાશં સ્વજેષ્યમલમૂર્તયઃ ॥ ‘જેઓના ચિત્તમાં નિરંતર પ્રેમભક્તિ નિવાસ કરે છે તેઓ સ્વપ્નમાં પણ યમરાજને કે તેમના દૂતોને જોઈ શકતા નથી, કિંતુ ભગવત્પાર્શ્વદોને જ જુએ છે.’ ઉપરોક્ત ભાગવત અને પદ્મપુરાણના શ્લોકોનો આશય લઈ કવિશ્રી આ

કડીમાં જણાવે છે કે મનુષ્યજન્મ ધારણ કરી આખા જન્મમાં એક જ વાર જો શ્રીકૃષ્ણચન્દ્રના ચરણારવિન્દનું સ્મરણ કરવામાં આવે તો સ્વપ્નમાં પણ યમના દૂતો જોવામાં આવતા નથી અને જો પ્રભુમાં સ્નેહપૂર્વક નિરંતર ધ્યાન કરવામાં આવે તો પછી તેના ભાગ્યનું તો પ્રમાણ જ શું કહેવું ? અર્થાત્ તે ધન્ય ભાગ્યવાન છે પરંતુ વસિષ્ઠસ્મૃતિમાં કહ્યું છે કે નાનર્થહિર્યદિ હરિસ્તપસા તતઃ કિમ્ ? ॥ “અંદર હૃદયમાં કે બહાર પ્રત્યક્ષમાં પ્રભુનાં દર્શન નથીતો પછી તે તપથી શું ફળ ? અર્થાત્ કાંઈજ નહીં,” તદ્દનુસાર કવિશ્રી કહે છે કે જો હૃદયમાં હરિદર્શન ન આપે તો તે તપથી શું ફળ ? અને જો પ્રભુ હૃદયમાં બિરાજે તો પછી તે સર્વ દુઃખો દૂર કરે છે; માટે કૃપાળુ શ્રીકૃષ્ણચન્દ્રની સેવા કરો. ૨૪

(પાદસેવન ભક્તિ)

આખું ઉરસ્થળ મૂકીને, રમા ચરણસેવા નવ ચૂકે,
હૃદય રહિત કદા હરિ કરે, પણ પદાશ્રિત નહિ મૂકે;
મૂકે ના; અંધિ છે ભક્તિનિવાસ, માટે અવલંબે સહુ દાસ
એ ભક્તિ છે અતિશય દુર્લભ, પ્રાપ્ત થયે સર્વે પદ સુલભ.

- સેવો શ્રીકૃષ્ણ કૃપાળ ॥ ૨૫ ॥

અર્થ : શ્રી હરિએ લક્ષ્મીજીને રહેવા માટે હૃદયમાં સ્થાન આપેલું છે, તથાપિ તેનો ત્યાગ કરીને લક્ષ્મીજી શ્રીહરિના ચરણારવિન્દની સેવા કદાપિ ભૂલતાં નથી, કેમકે કોઈ સમયે પ્રભુ હૃદયમાંથી દૂર કરે, પરંતુ ચરણારવિન્દનો આશ્રય કરનારને છોડી શકતા જ નથી, કેમકે પ્રભુના ચરણારવિન્દમાં ભક્તિનો નિવાસ એટલે રહેઠાણ છે અને તેથી કરીને જ પ્રભુના દાસ એટલે ભક્તજન ભગવચ્ચરણારવિન્દનો જ આશ્રય કરે છે. એ ચરણારવિન્દની ભક્તિ અત્યંત દુઃખથી પ્રાપ્ત થાય છે અને જો એ ચરણારવિન્દની ભક્તિ પ્રાપ્ત થઈ તો પછી સર્વે પદની પ્રાપ્તિ તે ભક્તને સુલભ અર્થાત્ સરલ થઈ જાય છે; માટે કૃપાળુ શ્રીકૃષ્ણચન્દ્રની સેવા કરો.

વિવેચન : શ્રીમદ્ ભાગવતના ૧૦ મા સ્કન્ધના અધ્યાય ૨૯ના ૨૭માં કહ્યું છે કે - શ્રીયંત્પદામ્બુજરજશ્ચક્રમે તુલસ્યા. લઙ્ઘ્વાપિ વશ્સિ પદં કિલ મૃત્યુગ્રમ્ । યસ્યાઃ સ્વર્વાક્ષણકૃતેઽન્યસુરપ્રવાસ, સ્તદ્વ્યં ચ તવ પાદરજઃ પ્રપન્નાઃ ॥ લક્ષ્મીજી કાંઈ દેવગતિથી આપને પ્રાપ્ત થયાં નથી, પણ આપશ્રીને પ્રાપ્ત કરવા માટે તેમણે મોટું તપ કર્યું. તે માત્ર આપનાં પત્ની જ નથી, પરંતુ આપનાં ભક્ત પણ છે. એમ ન હોય તો વક્ષઃસ્થળમાં સ્વતંત્ર સ્થાન મળ્યું છે તેને છોડીને તુલસીજીની સાથે સોકયપણું સ્વીકારીને ચરણારવિન્દની રજની ઇચ્છા ન કરે. ચરણરજ ઉપર તુલસીજીનો અધિકાર છે, કારણ કે ભગવચ્ચરણારવિન્દમાં તુલસીજી વૃન્દા ભક્તિઃ ॥ શ્રુતિ કહે છે કે વૃન્દા એટલે શ્રીતુલસીજી

ભક્તિ સ્વરૂપા છે. અર્થાત્ તુલસીજી ભક્તિ સ્વરૂપે ભગવચ્ચરણારવિન્દમાં નિવાસ કરે છે. ભક્તિરૂપે રહ્યાં છે. તે રજની જેને પ્રાપ્તિ થાય તે આપના દાસ બને છે; તેથી લક્ષ્મીજીને વક્ષઃસ્થળમાં સ્થાન મળ્યું છે તોપણ તેઓ ચરણમાં રહેવા માટે ખુશી છે કે ચરણમાં કોઈ અન્યનો સંબંધ ન થાય. વક્ષઃસ્થળમાં રહેવાથી ભગવાન કોઈને ભેટે તો તેનો સંપર્ક થવાનો ભય રહે. આવો ભય રહેવાનું કારણ એ છે કે લક્ષ્મીજીને પ્રાપ્ત કરવા માટે બ્રહ્માદિક દેવો પણ તપશ્ચર્યા કરે છે કે લક્ષ્મીજી અમારી તરફ દૃષ્ટિ કરે. જો લક્ષ્મીજી દૃષ્ટિ ન કરે તો બ્રહ્માદિક નો કોઈ પુરુષાર્થ સિદ્ધ ન થાય. લક્ષ્મીજીની ઘણા લોકો કામના કરનાર હોવાથી તેમને ભય ઉત્પન્ન થયું કે કોઈ અત્યુગ્ર તપ કરે તો કોણ જાણે શું કરે, માટે નિર્ભય એવા ભગવચ્ચરણારવિન્દને શરણે જવું કે જેથી કોઈ નજર ન કરી શકે. શ્રીગોપીજનો કહે છે કે “તે લક્ષ્મીજીની માફક અમો પણ લૌકિક વાસનાઓનો ત્યાગ કરી નિર્ભય એવી આપના ચરણની રજને શરણે આવ્યાં છીએ. જેથી અન્યને લાયક નથી રહ્યા.” કવિશ્રી આ ૨લોકનો ભાવ ઉપર્યુક્ત કડીમાં લઈને પાદસેવન ભક્તિનું વર્ણન કરતાં જણાવે છે કે - શ્રીહરિએ લક્ષ્મીજીને રહેવા માટે વક્ષઃસ્થળમાં સ્થાન આપેલું છે, તોપણ તે વક્ષઃસ્થળનો ત્યાગ કરીને લક્ષ્મીજી “પાદસેવન ભક્તિ” ચરણારવિન્દની સેવાને કોઈ સમયે પણ ચૂકતાં નથી, કેમકે કદાચિત્ શ્રીહરિ હૃદયમાંથી વિસારે પરંતુ પોતાના ચરણારવિન્દનો આશ્રય કરનાર ભક્તોનો શ્રીહરિ કદાપિ ત્યાગ કરી શકતા નથી. આ વાત ચોર્યાશી વાર્તામાં ૪૯મી થાનેશ્વરનિવાસી રામાનંદ પંડિત સારસ્વત બ્રાહ્મણની વાર્તામાં સ્પષ્ટ છે કે - શ્રીમહાપ્રભુજી રામાનંદ પંડિતને ત્યાં પધાર્યા હતા અને તે સમયે વૈષ્ણવો ઉપર તેની સમાન દૃષ્ટિ યા સદ્ભાવ ન જોતાં તિરસ્કારવૃત્તિ જોતાં રામાનંદનો ત્યાગ કર્યો. તે પછી રામાનંદની વિકલ દશા થતાં માર્ગની મર્યાદા તૂટી ગઈ અને બજારની વસ્તુઓ પણ તેણે ખાવા માંડી, પરંતુ માત્ર પ્રભુને ભોગ ધરીને લેતા. એક સમયે શ્રીમહાપ્રભુજી શ્રીગોવર્ધનનાથજીને ભોગ સમર્પતા હતા તે સમયે શ્રીઠાકુરજીએ કહ્યું કે, “આજ તો જલેબી મુંદર આરોગી છે.” કોણે આરોગાવી છે ? એમ પૂછતાં શ્રીનાથજીએ કહ્યું કે રામાનંદ. આ સાંભળી મહાપ્રભુજીએ કહ્યું કે તેનો મેં ત્યાગ કર્યો છે! ત્યારે શ્રીજીએ કહ્યું કે તમે મને શું કરવા સોંપ્યો ? તમે જેને સોંપો છો, તેનો હું કદી ત્યાગ કરતો નથી. આ વાર્તા ઉપરથી સિદ્ધ થાય છે કે શ્રીહરિના ચરણારવિન્દનો જે આશ્રય કરે છે, તેનો શ્રીહરિ કદાપિ ત્યાગ કરી શકતા નથી, અને તે જ આશયથી કવિ કહે છે કે ચરણારવિન્દનો આશ્રય કરનારને શ્રીહરિ કદાપિ ત્યાગતા નથી, કારણ કે ભગવચ્ચરણારવિન્દમાં શ્રીતુલસીજીરૂપે ભક્તિનો નિવાસ રહે છે ભક્તિનો નિવાસ ચરણારવિન્દમાં હોવાથીજ ભક્તો તુલસીજી ભગવચ્ચરણમાં સમર્પે છે અને તે

ચરણારવિન્દનો જ આશ્રય કરે છે. એ “પાદસેવન ભક્તિ” પ્રાપ્ત થવી ઘણી મુશ્કેલ છે, તથાપિ જો પ્રાપ્ત થાય તો તેને સર્વે પદ સુલભ થાય છે અર્થાત્ તેને બીજું કંઈ પ્રાપ્ત કરવાનું બાકી રહેતું નથી માટે કૃપાળુ શ્રીકૃષ્ણની સેવા કરો. ૨૫

(અર્ચન ભક્તિ)

હરિવ્યાપક લહી સર્વમાં, નવ આણંવો કોઈનો દોષ;
મન કર્મ વચને જેમ બને, તેમ કરવો સર્વેને સંતોષ;
સંતોષે પ્રાણી પ્રભુ પ્રસન્ન, તેથી સુખી પોષે હરિજન;
સધળે દયા એ પૂજા પ્રભુ કેરી, દેહીને દુભવે તે કૃષ્ણનો વેરી.

- સેવો શ્રીકૃષ્ણ કૃપાળ ॥ ૨૬ ॥

અર્થ : શ્રીહરિ સર્વે પ્રાણી માત્રના હૃદયમાં બિરાજે છે એમ સમજીને કોઈ પણ પ્રાણીનો દોષ મનમાં ન લાવવો. મનથી, ક્રિયાથી અને વાણીથી જેમ બને તેમ સર્વ પ્રાણીને સંતોષ આપવો. સર્વ પ્રાણીને સંતોષ આપવાથી પ્રભુ પ્રસન્ન થાય છે. અને તેટલા જ માટે સુખી પ્રાણીઓ ભગવદ્ભક્તોનું પોષણ કરે છે. સર્વે પ્રાણીમાત્ર ઉપર દયા રાખવી એ પ્રભુની પૂજા બરાબર છે અને કોઈ પણ પ્રાણીને દુઃખ દેવું તે શ્રીકૃષ્ણચન્દ્ર પ્રભુના શત્રુ બનવા સમાન છે; માટે કૃપાળુ શ્રીકૃષ્ણની સેવા કરો.

વિવેચન : આ કડીમાં કવિશ્રી શુદ્ધાદૈત સિદ્ધાંત દર્શાવતાં જણાવે છે કે શ્રી શુદ્ધાદૈત સિદ્ધાંતમાં જગત્ માયાથી કલ્પિત યા મિથ્યા નથી, કિંતુ સર્વ સ્વલ્લિદં બ્રહ્મ ॥

“આ સર્વ દશ્યમાન જગત્ બ્રહ્મરૂપ છે” ‘સહૈતાવાનાસ ॥’ તે શ્રીહરિ આ જગત્ રૂપે થયા” હરિવં જગજ્ગદંવ હરિઃ શ્રીહરિ એ જ જગત્ અને જગત્ એહરિ છે ઇત્યાદિ શ્રુતિ સંમત સિદ્ધાંત પ્રમાણે આ જગત્ બ્રહ્મરૂપ હોવાથી કવિશ્રી કહે છે કે - હરિ સર્વે જીવમાત્રમાં અંશ રૂપે બિરાજે છે. તેથી જીવ માત્રનો દોષ મનમાં ન લાવવો, અને જેવી રીતે બની શકે તેવી રીતે સર્વે જીવોને સંતોષ પમાડવો. સર્વ જીવોને સંતુષ્ટ કરવા એ પ્રભુના આધિભૌતિક સ્વરૂપની પૂજા સમાન હોવાથી પ્રભુ પ્રસન્ન થાય છે. અને કોઈ પણ પ્રાણીના અંતઃકરણને દુઃખી કરવું એ પ્રભુના શત્રુ સમાન છે. શ્રીમદ્ ભાગવત ૧૧ મા સ્કન્ધમાં તથા શ્રીવલ્લભાચાર્યચરણે “તત્ત્વદીપનિબંધ” માં નિરૂપણ કર્યું છે કે- દયયા સર્વભૂતેષુ સંતુષ્ટયા યેનકેનચિત્ । સર્વેન્દ્રિયોપશાન્ત્યા ચ તુષ્ટત્યાશુ જનાર્દનઃ ॥ “ સર્વે પ્રાણી માત્ર ઉપર દયા રાખવાથી, શ્રીહરિઇચ્છાથી પોતાના વર્ણાશ્રમ ધર્મપૂર્વક ચાલતાં જે કંઈ મળી આવે તેમાં સંતોષ રાખવાથી અને સર્વે ઇન્દ્રિયોરૂપી ઘોડાઓને સંસારાસકિતથી પાછા વાળી શ્રીહરિની સેવામાં જોડવાથી ભગવાન શ્રીકૃષ્ણચન્દ્ર જલદીથી પ્રસન્ન થાય છે.” એજ શ્લોકનો આશય લઈને કવિશ્રીએ ઉપર્યુક્ત કડી રચેલી છે. અને એજ આશયથી વૈષ્ણવ સંપ્રદાયમાં સર્વના હૃદયમાં ભગવદ્- અંશ બિરાજે છે. તેથી સર્વેને પ્રભુરૂપ માની પરસ્પર

“જય શ્રીકૃષ્ણ” કરવામાં આવે છે. માટે સર્વમાં પ્રભુ બિરાજે છે માની સર્વ ઉપર દયા રાખી કૃપાળુ શ્રીકૃષ્ણની સેવા કરો. ૨૬

(વંદન ભક્તિ)

એકવાર પ્રણામ શ્રીકૃષ્ણને, જન્મ ધરીને જેણે કીધો,
અશ્વમેધ દશ અવભૂથના, ફળ ઉપર પગ તેણે દીધો;
પગ દીધો શા માટે કહેવાય ? યજ્ઞ કરે તોએ જન્મ તો થાય.
કૃષ્ણ પ્રણામીને નહિ નહિ દેહ, મખથી અધિકતા એહમાં એહ.

- સેવો શ્રીકૃષ્ણ કૃપાળ ॥ ૨૭ ॥

અર્થ : મનુષ્યજન્મ ધારણ કરીને જેણે એકવાર શ્રીકૃષ્ણચન્દ્રને પ્રણામ કર્યા છે તેણે દશ અશ્વમેધ યજ્ઞના અવભૂથ સ્નાનના ફળ ઉપર પગ દીધો છે. પગ દીધો શાથી કહેવાય ? કે યજ્ઞ કરે છે તોપણ યજ્ઞ કરનારને ફરીથી પૃથ્વીમાં જન્મ ધારણ કરવો પડે છે, અને શ્રીકૃષ્ણને પ્રણામ કરનારને ફરીથી દેહ ધારણજ કરવો પડતો નથી યજ્ઞથી શ્રીકૃષ્ણને પ્રણામ કરવામાં એ અધિકતા રહેલી છે; માટે કૃપાળુ શ્રીકૃષ્ણચન્દ્રની સેવા કરો.

વિવેચન : ભીષ્મપિતામહ યુધિષ્ઠિર રાજા પ્રત્યે શ્રીકૃષ્ણને પ્રણામ કરવાનું માહાત્મ્ય દર્શાવતાં કહે છે કે - ! एकोऽपि कृष्णस्य कृतः प्रणामो दशाश्वमेधावभूथैर्न तुल्यः । दशाश्वमेधो पुनरंति जन्म. कृष्णप्रणामी न पुनर्मवाय ॥ એકવાર પણ શ્રીકૃષ્ણને પ્રણામ કર્યા હોય તો તેના ફળની દશ અશ્વમેધ યજ્ઞ કરી તે યજ્ઞના અંતમાં અવભૂથ સ્નાન કરવાથી જે ફળ મળે છે તે ફળ પણ બરાબરી એટલે સમાનતા કરી શકતું નથી, કારણકે દશ અશ્વમેધ યજ્ઞ કરવાથી યજ્ઞનું ફળ સ્વર્ગ પ્રાપ્ત થાય છે; પરંતુ “ક્ષીણે ગુણ્યે મર્ત્યલોકં વિશન્તિ” અર્થાત્ યજ્ઞનું પુણ્ય હોય ત્યાં સુધી સ્વર્ગનું સુખ ભોગવી પુણ્ય ખલાસ થતાં મનુષ્યલોકમાં પ્રવેશ કરે છે; એ ગીતાજીના વાક્યને અનુસરીને દશ અશ્વમેધ યજ્ઞ કરનારને પણ ફરી ફરીથી જન્મ ધારણ કરવો પડે છે; પરંતુ ભગવાન શ્રીકૃષ્ણને જો એકવાર પ્રણામ કર્યા હોય તો પ્રણામ કરનારને ફરીથી સંસારમાં જન્મ ધારણ કરવો પડતો નથી. અર્થાત્ તે ભવબંધનમાંથી મુક્ત થઈ શ્રીહરિને પ્રાપ્ત થાય છે.” ઉપર્યુક્ત શ્લોકનું ભાષાંતર અક્ષરશઃ આ કડીમાં કવિશ્રીએ વર્ણિત કરી ભગવત્પ્રણામનું અર્થાત્ વંદન ભક્તિનું માહાત્મ્ય દર્શાવેલું છે. માટે તે કૃપાળુ શ્રીકૃષ્ણની સેવા કરો. ૨૭

નમન કર્યું નંદલાલને, રનેહ મન કર્મ વચને જેણે,
ધર્મ સાધન પૂર્ણ સહુ કર્યા, નિશ્ચય જાણજો તેણે;
તેણે કર્યું હરિપદ અનુકૂળ, દુઃખ પાપનું ટાળ્યું મૂળ,
દીન ભાવે કર્યું વંદન હરિને, તે જનની ગર્ભ ન આવે ફરીને.

- સેવો શ્રીકૃષ્ણ કૃપાળ ॥ ૨૮ ॥

અર્થ : નંદરાયજીના લાડીલા પરબ્રહ્મ શ્રીકૃષ્ણચન્દ્રને સ્નેહપૂર્વક મનથી ક્રિયાથી અને વાણીથી જેણે પ્રણામ કર્યા છે તેણે ધર્મનાં તમામ સાધન પૂર્ણ રીતે કર્યા છે એમ નિશ્ચયપૂર્વક જાણજો. વળી તેણે ભગવત્પદ અનુકૂળ કર્યું અને દુઃખ તથા પાપોનું મૂળ દૂર કરી દીધું. અર્થાત્ જે શ્રીકૃષ્ણને સ્નેહપૂર્વક નમન કરે છે તે તમામ દુઃખોનો અને પાપોનો નાશ કરી નાખે છે. દીનતા ભાવપૂર્વક જેણે શ્રીહરિને વંદન કર્યું છે તેઓ ફરીને માતાના ગર્ભમાં આવતા નવી, અર્થાત્ વંદન કરનારને જન્મમરણ મટી ભગવત્પ્રાપ્તિ થાય છે. માટે કૃપાળુ શ્રીકૃષ્ણની સેવા કરો.

વિવેચન : સજ્જન મનુષ્યોના મનમાં વાણીમાં અને ક્રિયામાં એક જ સિદ્ધાંત રહેલો હોય છે અર્થાત્ સજ્જન ભગવદ્દીયો જેવો સામાને ઉપદેશ કરે છે તેવું જ તેમનું વર્તન હોય છે અને જેઓ દુર્જન હોય છે તેઓના મનમાં વાણીમાં અને ક્રિયામાં જુદો જુદો ભાવ રહેલો હોય છે; અર્થાત્ તેઓ બોલે કાંઈક, સામાને ઉપદેશ કરે, પરંતુ બોલવા પ્રમાણે તેઓનું વર્તન હોતું નથી માટે કવિશ્રી કહે છે કે - પ્રભુના સ્વરૂપનું માહાત્મ્ય સમજીને આપણો લોકિકમાં અર્થાત્ ઘર સ્ત્રી પુત્ર કુટુંબ વગેરેમાં જેવો સ્નેહ પ્રેમ હોય છે, તેથી અધિક સ્નેહ પ્રભુમાં રાખીને મન વચન અને ક્રિયાથી એકતાન બની જે દીનતાભાવપૂર્વક નંદરાયજીના લાડીલા વ્રજધીશ શ્રીકૃષ્ણચન્દ્રને વંદન (દંડવત્પ્રણામ) કરે છે તેઓ તમામ દુઃખોને તથા પાપોને દૂર કરીને ભગવત્પદની પ્રાપ્તિ મેળવે છે, એટલે તેમને કાંઈ પણ ધર્માચરણ કરવાનું અથવા ભગવત્પ્રાપ્તિ માટે સાધન કરવાનું બાકી રહેતું જ નથી અને તેઓને ફરીથી માતાના ગર્ભમાં આવવું પડતું નથી, અર્થાત્ ફરીને સંસારમાં જન્મ લેવો પડતો નથી. માટે કૃપાળુ શ્રીકૃષ્ણની સેવા કરો. શ્રીસુબોધીનીજી વગેરેમાં એ જ સિદ્ધાંત દર્શાવ્યો છે કે દૈવ્યં ત્વન્નોપસાધનમ્ ॥ “હે ભગવન્ આપને સંતુષ્ટ કરવાનું સાધન એક દીનતા જ છે” નહિ સાધનસમ્પત્ત્યા હરિસ્તુષ્યતિ કસ્વચિત મક્તાનાં દૈવ્યમંવેકં હરિતોપગસાધનમ્ ॥ “શ્રીહરિ સાધન સંપત્તિથી કોઈને સંતુષ્ટ થતા નથી કિંતુ શ્રીહરિને સંતોષ કરવાનું સાધન ભક્તોને એક માત્ર દીનતા જ છે.” શ્રીમદ્વલ્લભાચાર્યચરણે તત્ત્વદીપ નિબંધમાં એ જ સ્પષ્ટ આજ્ઞા કરી છે કે - મગવતિ જીવૈર્નમનમેવ કર્તવ્યં નાથિકં શક્યમિતિ સિદ્ધાન્તઃ “કિમાસનં તે ગરુડાસનાય, કિં મૂષણં કૌસ્તુભમૂષણાય ।લક્ષ્મીકલત્રાય કિમસ્તિ દેયં, વાર્ગીશ કિન્તે વચ્ચનીયમસ્તિ ॥” ભગવાનને જીવોએ નમન જ કરવું જોઈએ; એથી અધિક જીવ કરવાને સમર્થ નથી, એ સિદ્ધાન્ત છે, કેમકે-જેમને ગરુડજીનું આસન છે; કૌસ્તુભમણિ આભૂષણમાં છે અને લક્ષ્મીજી સ્વયં પત્ની છે તેમને જીવ અર્પણ શું કરી શકે; કદાચિત્ સ્તુતિ કરે પરંતુ પ્રભુ વાણીના પતિ છે, જેથી નમન સિવાય જીવો કાંઈ કરવાને સમર્થ નથી” આ શ્લોકોક્ત સિદ્ધાંત ઉપરની કડીમાં કવિશ્રીએ દર્શાવ્યો છે માટે કૃપાળુ શ્રીકૃષ્ણની સેવા કરો. ૨૮

(દાસ્ય ભક્તિ)

દાસપણામાં સૌભાગ્ય છે, પતિ પુરુષોત્તમ જેને માથે, ઘણી છતે વિધવાપણું, બ્રહ્મજ્ઞાની માન્યું મન સાથે; મન સાથે માને જે હું ભૂપ, જગત પૂજે જાણી રાણીનું રૂપ; પણ પતિસુખ સ્વપ્ને નહિ એને, એણે એ અથડાય છે શેને ?

- સેવો શ્રીકૃષ્ણ કૃપાળ ॥ ૨૯ ॥

અર્થ : કવિશ્રી આ કડીમાં ભગવદ્ભક્ત અને બ્રહ્મજ્ઞાનીનું તારતમ્ય દર્શાવતાં જણાવે છે કે - જેમ પતિવ્રતા સ્ત્રી જ્યાંસુધી પોતાને માથે ઘણી હોય ત્યાંસુધી તેની સેવા કરવામાં જ સૌભાગ્ય માને છે, તેમ ભગવદ્ભક્તને પુરુષોત્તમ શ્રીકૃષ્ણરૂપ પતિ માથે બિરાજે છે જેથી તેમની દાસ્યભક્તિ કરવામાં જ સૌભાગ્ય છે. પરંતુ બ્રહ્મજ્ઞાનીઓ શ્રીપુરુષોત્તમરૂપ ઘણી માથે હોવા છતાં પોતાના મન સાથે વિધવાપણું માની લે છે. દષ્ટાંત તરીકે જેમ કોઈ રાણી વ્રજ ઉપર સત્તા ભોગવતી હોય અને તેથી મન સાથે પોતે માની લે કે હું જ રાજ્યનો રાજા છું પરંતુ જગત્ તો તેને રાણી તરીકે જ માનતું હોય તો તેથી પોતાનાથી પર બીજો રાજા ન હોવાથી તે પતિના સુખનો આનંદ સ્વપ્નમાં પણ મળી શકતો નથી. તેમ બ્રહ્મજ્ઞાનીઓ અહં બ્રહ્માસ્મિ’ કહી પોતે જ બ્રહ્મરૂપ બની જાય છે, જેથી તેમને શ્રીપુરુષોત્તમ પર હોવા છતાં તેમની દાસ્યભક્તિનું સૌભાગ્ય પ્રાપ્ત થતું નથી; માટે જ કવિશ્રી કહે છે કે એ બ્રહ્મજ્ઞાનીઓ શા માટે અથડાય છે? જેથી કૃપાળુ શ્રીકૃષ્ણની સેવા કરો.

વિવેચન : આ કડીમાં કવિશ્રી ભક્તને પતિવ્રતા સાથે સરખાવવાનું કહે છે કે જેમ પતિવ્રતા સ્ત્રી જેને માથે ઘણી હયાત છે તે પતિની સેવા કરવામાં પોતાનું સૌભાગ્ય માની સેવાનું સુખ ભોગવે છે, તેમ ભગવદ્ભક્ત કે જેને માથે શ્રીપુરુષોત્તમરૂપ પતિ બિરાજે છે તે પુરુષોત્તમ પતિના દાસ બની તેમની સેવાનું સુખ અનુભવી પરાત્પર પરબ્રહ્મ શ્રીપુરુષોત્તમની લીલાઓના સુખને અનુભવે છે; પરંતુ બ્રહ્મજ્ઞાનીઓ પોતાનાથી પર શ્રીપુરુષોત્તમરૂપ પતિ હોવા છતાં, પોતે જ “અહં બ્રહ્માસ્મિ” કહી પોતાને બ્રહ્મ માની લે છે; પરંતુ ખરી રીતે “મમૈવાંશો જીવલોકે જીવભૂતઃ સનાતનઃ” એ ગીતાજીના ભગવદ્વાક્યાનુસાર જીવ એ ભગવાનનો અંશ છે; તેમાં આનંદાંશ પ્રકટ થઈ સર્વજ્ઞત્વાદિ ધર્મો પ્રાપ્ત ન થાય ત્યાંસુધી જીવ બ્રહ્મ થઈ શકે જ નહિ. અને જ્યાંસુધી અંશરૂપ જીવપણું છે ત્યાં સુધી “યો વદંશસ તં મજેત્” એ શ્રુત્યનુસાર અંશી શ્રીપુરુષોત્તમની સેવાનું સુખ ભોગવવું એ જીવનો ધર્મ છે, તેનો ત્યાગ કરી પોતે બ્રહ્મજ્ઞાનીએ પોતાને બ્રહ્મરૂપ માને છે. જેથી કવિશ્રી કહે છે કે જેમ કોઈ રાણી રાજ્યસત્તા ભોગવતાં પોતે હું આ રાજ્યનો રાજા છું એમ મનથી માની લે, પરંતુ જગત્ તો તેને રાણી તરીકે જ સન્માને છે, તેમ આ

બ્રહ્મજ્ઞાનીઓમાં સર્વજ્ઞત્વાદિ ધર્મો ન હોવાથી તેઓ અંશરૂપ હોવા છતાં પોતે બ્રહ્મરૂપ બનવાથી શ્રીપુરુષોત્તમની લીલાઓના સુખનો અનુભવ મેળવતાં વિધવા સ્ત્રીને જેમ પતિના સુખનો આનંદ મળતો નથી તેમ વિધવાપણું ભોગવે છે અને નકામા અથડાઈ મરે છે માટે કૃપાળુ શ્રીકૃષ્ણની સેવા કરો. ૨૯

દાસપણે જે આનંદ છે, તે નથી ભણ્યે જગદીશ,
જ્ઞાનીનું સુખ એવું જાણજો, પાઘ-આશે છેદાવે શીશ;
શીશ છેદ્યા પછી મુગટ ક્યાં ધારે ? સહુ મૂર્ખ કોઈ મનમાં ન વિચારે;
જળને તે શો જળપાનનો સ્વાદ ? જગ જુદો રહી પામે આહલાદ .

- સેવો શ્રીકૃષ્ણ કૃપાળ ॥ ૩૦ ॥

અર્થ : દાસપણામાં ભક્તને જે આનંદ પ્રાપ્ત થાય છે તે બ્રહ્મજ્ઞાનીઓને અક્ષર બ્રહ્મમાં લય થવાથી પ્રાપ્ત થતો નથી. બ્રહ્મજ્ઞાનીઓને અક્ષરબ્રહ્મમાં લય પામવા રૂપ જે મોક્ષ મળે છે તેનું સુખ કેવું છે તે કવિ દૃષ્ટાંત આપી સમજાવે છે કે - પાઘડી બંધાવવાની આશાએ જેમ કોઈ પ્રથમ માથું કપાવે તેના જેવું છે. પરંતુ સર્વે મૂર્ખ છે, કોઈ પોતાના મનમાં વિચાર કરતા નથી કે પ્રથમ માથું કપાવ્યું તો પછી પાઘડી પહેરવાની ક્યાં? જેમ જળમાં જળ ભળે તો શું તે જળને જળનો સ્વાદ આવે છે ? નહિજ. પરંતુ જો મનુષ્ય જળથી બહાર રહીને પાન કરે છે તો તેને જળના પાન કર્યાનો આનંદ પ્રાપ્ત થાય છે. તેમ ભગવદ્દાસ બની પ્રભુના સાક્ષાત્કારપૂર્વક તેમની સેવા કરવામાં જ ભક્તને આનંદ મળે છે; માટે કૃપાળુ શ્રીકૃષ્ણની સેવા કરો.

વિવેચન : આ કડીમાં કવિશ્રી ભક્તોના અને બ્રહ્મજ્ઞાનીઓની ફલપ્રાપ્તિનું તારતમ્ય સમજાવતાં જણાવે છે કે - ભક્તને ભગવાનનો દાસ બની સેવા કરવાથી પરાત્પર પરબ્રહ્મ શ્રીપુરુષોત્તમની લીલાઓના અનુભવનો આનંદ પ્રાપ્ત થાય છે. અને બ્રહ્મજ્ઞાનીઓને અક્ષર બ્રહ્મમાં ભળી જવા રૂપ મોક્ષ પ્રાપ્ત થાય છે. આ વાત ભગવાન શ્રીકૃષ્ણચન્દ્ર પોતે શ્રીમદ્ ભગવદ્ગીતાના ૧૨ મા અધ્યાયમાં ભક્ત અને જ્ઞાની એ બેમાં ઉત્તમ કોણ એ અર્જુનના પ્રશ્નના સમાધાનમાં બીજા શ્લોકમાં ભક્તને યુક્તતમ વિશેષ યોગ્ય જાણનાર દર્શાવી પાંચમા શ્લોકમાં સ્પષ્ટ કહે છે કે !
क्लेशोऽधिकतरस्तेषामव्यक्तासक्तचेतसाम् ।
अव्यक्ता हि गतिदुःखं देहवद्मिष्याम्यते ॥
બ્રહ્મજ્ઞાનીઓને અક્ષરની ઉપાસના કરતી વખતે તેઓને અધિક કલેશ થાય છે કારણ કે નિર્વિશેષ અક્ષર સાથે અભેદની ભાવના કરવી એ કલેશ વિના થઈ શકતી નથી. અને કલેશ હોવા છતાં ફળ પણ અવ્યક્ત ગતિ જ છે. અર્થાત્ મારા અવ્યક્ત દેહરૂપ અક્ષરમાં જેઓનું ચિત્ત આસક્ત છે તેઓને તે અવ્યક્ત ગતિ જ દુઃખથી પ્રાપ્ત થાય છે; પરંતુ તે અક્ષરરૂપ દેહમાં રહેલા સાક્ષાત્ રસરૂપ આનંદ રૂપ પુરુષોત્તમની પ્રાપ્તિ તેઓને થતી

નથી. જેમાં આદંબથી તે અંત સુધી આનંદ છે એવી ભગવાનની સેવાનો આનંદ તો ભક્તોનેજ મળે છે.” કવિશ્રી આ શ્લોકનો આશય લઈને દૃષ્ટાંતથી સમજાવે છે કે - જેમ પાઘડી બંધાવવાની આશાએ માથું કપાવનારને પાઘડી બંધાવનારનો આનંદ મળતો નથી અને જળને જળમાં મળવાથી જળપાન કર્યાનો સ્વાદ મળતો નથી. કિંતુ જળથી જુદા ઊભા રહી જળપાન કરનારને જળપાનના આનંદનો અનુભવ થાય છે, તેમ બ્રહ્મજ્ઞાનીઓને અક્ષરની પ્રાપ્તિ થવાથી તેમને પુરુષોત્તમની લીલાઓના અનુભવનું સુખ મળતું નથી; પરંતુ તે સુખ તો સેવા કરનાર ભક્તને જ મળે છે માટે કૃપાળુ શ્રીકૃષ્ણની સેવા કરો. ૩૦.

જીવ બ્રહ્મ થાયે નહીં, થાયે તો બ્રહ્માનંદ કો'ને ?
ભોકતાપણું જો માનશો, તો જીવ ટળ્યો કહો જાને ?
જાને કહો, “ન્યારો નથી બ્રહ્મનામી”, ક્યમ બોલ્યો જનક સાયુજ્યતા પામી;
બોલે તે બીજો કહેવાય, ઇશ્વર જીવ કદી નવ થાય.

- સેવો શ્રીકૃષ્ણ કૃપાળ ॥ ૩૧ ॥

અર્થ : જીવ બ્રહ્મ બની શકેજ નહિ, અને બની શકે તો બ્રહ્મથી મળતો આનંદ તે કોને મળે ? બ્રહ્માનંદનો ભોકતા જો જીવને માનશો તો જીવભાવ મટીને જીવ બ્રહ્મ શી રીતે બન્યો ? નામ ધારણ કરનાર બ્રહ્મ જુદો નથી એ શી રીતે કહી શકો છો ? જુદો નથી એમ કહો તો જનક રાજ સાયુજ્યતા પામ્યા પછીથી “મને સાયુજ્ય થયું” એમ બોલ્યા હતા તે શી રીતે બોલી શકે ? બ્રહ્મથી નામરૂપ ધારણ કરનાર બ્રહ્મ જુદો હોય તોજ બોલી શકાય, માટે બ્રહ્મ એટલે ઇશ્વર છે તે જીવ કોઈ પણ રીતે થઈ શકે જ નહિ; માટે જીવ ભગવાનનો અંશ છે અને ભગવાન અંશી છે એમ સમજીને પરાત્પર પરબ્રહ્મ કૃપાળુ શ્રીકૃષ્ણચન્દ્રની સેવા કરો.

વિવેચન : આ કડીમાં કવિએ બ્રહ્મવાદીઓ સામે એક સચુક્તિકવાદ રજૂ કર્યો છે કે-જીવ બ્રહ્મ થઈ શકે જ નહિ, અને થઈ શકે તો બ્રહ્મથી મળતો આનંદ કોને મળે છે ? જીવ આનંદ ભોગવે છે એમ કહી ભોકતાપણું જીવને માનશો તો ભોકતા અને ભોગ્યનો સંબંધ માન્યો, તો પછી જીવ બ્રહ્મ બન્યો કહો છો તે શી રીતે સંભવી શકે ? જીવભાવ મટે તો જ બ્રહ્મરૂપ થયો કહી શકાય, અને જીવભાવ મટે નહિ તો પછી બ્રહ્મરૂપ થયો, કહી શકાય જ નહિ, અંશી ઇશ્વરરૂપ બ્રહ્મથી નામરૂપ ધારણ કરનાર અંશરૂપ બ્રહ્મ જુદું નથી એમ જો કહો તો જનક રાજ સાયુજ્યતા પામ્યા પછીથી પણ “મને સાયુજ્ય થયું” એમ બોલ્યા હતા, તે પોતે બ્રહ્મરૂપ થયા હતા તો બોલ્યા શી રીતે ? અર્થાત્ શ્રીહરિએ લીલા માટે જ ઐચ્છિક દ્વેતનું સ્થાપન કર્યું છે, છેવટે પણ જીવભાવ નષ્ટ ન થતાં સર્વ

વિપશ્ચિત બ્રહ્મની સાથે રહી સર્વ ઇચ્છાઓનો ઉપભોગ કરે છે. ખરું જોતાં જીવ ભગવાનનો અંશ છે અને ભગવાન અંશી છે. આ શુદ્ધાદ્વૈત સિદ્ધાંતને અનુસરીને ભક્તકવિ શ્રીતુલસીદાસજીએ કહ્યું છે કે - સેવક સેવ્ય ભાવ વિનુ, ભવ ન તરીયે ડરગારિ । મજહુ રામપદપંકજ, અસ સિદ્ધાન્ત વિચારી ॥ અતએવ કવિ દયારામભાઈ કહે છે કે જીવ અને બ્રહ્મનો અંશાંશિભાવ સમજીને કૃપાળુ શ્રીકૃષ્ણની સેવા કરો. ૩૧

(સખ્ય ભક્તિ)

અહોભાગ્યમહોભાગ્ય, ધન્ય વ્રજ-જન પરમ પવિત્ર,
પૂર્ણ બ્રહ્મ સનાતન, પરમાનંદ થયા જેના મિત્ર,
મિત્ર થઈ સર્વે સુખ દીધું, સર્વભાવે કારજ બહુ કીધું,
શેષ-મહેશ-વિધિ શ્રી-અલભ્ય, તે ફળ શ્રી ગોપીજન લભ્ય;

- સેવો શ્રીકૃષ્ણ કૃપાળ ॥ ૩૨ ॥

અર્થ : અત્યંત પવિત્ર વ્રજવાસીઓને ધન્યવાદ ઘટે છે, તેમનાં જ અહોભાગ્ય છે કે પરમાનંદસ્વરૂપ પરાત્પર પરબ્રહ્મ શ્રીકૃષ્ણચન્દ્ર જેઓના મિત્ર થયા અને મિત્ર બનીને સખાભાવે બધું કાર્ય પૂર્ણ કરી આપી અનેક વિઘ્ન કીડાઓ કરી સર્વ પ્રકારનું તેમને સુખ આપ્યું, અને જે ફળ શેષજી, મહાદેવજી, બ્રહ્માજી અને લક્ષ્મીજીને પણ મળ્યું નથી. તે ફળ શ્રીગોપીજનોએ જેમનાથી મેળવ્યું છે એવા કૃપાળુ શ્રીકૃષ્ણચન્દ્રની સેવા કરો.

વિવેચન : આ કડીમાં સખ્ય ભક્તિનું વર્ણન કરતાં કવિશ્રી કહે છે કે વ્રજમાં રહેનાર વ્રજભક્તો. ભગવાનને પોતાના સખા માનતા હતા અને ભગવાન શ્રીકૃષ્ણચન્દ્ર પણ તેમના મિત્ર બની સ્નેહભાવે તેમનાં સર્વ કાર્ય સિદ્ધ કરી આપી અનેકવિંધ પરમ સુખનું દાન કર્યું, અને જે કૃપાનું દાન શ્રીહરિએ ગોપીજનોને દીધું તે કૃપાનું દાન શેષ, મહેશ, બ્રહ્મા અને લક્ષ્મીજીને પણ અનેક વર્ષો સુધી તપ કરવા છતાં પણ મળ્યું નથી. આ વાત શ્રીમદ્ ભાગવત દશમ સ્કંધના અધ્યાય ૧૪ના શ્લોક ૩૨ માં પણ સ્પષ્ટ નિરૂપણ કરેલી છે કે અહો ભાગ્યમહો ભાગ્યં નન્દગોપવ્રજૌકસામ્ । યન્મિત્રં પરમાનન્દં પૂર્ણં બ્રહ્મ સનાતનમ્ । “નન્દગોપના વ્રજમાં રહેનારાઓનું અર્થાત્ વ્રજંગનાઓનું શું મહદ્ ભાગ્ય છે કે પરમ આનંદસ્વરૂપ સનાતન પરિપૂર્ણ પુરુષોત્તમ શ્રીકૃષ્ણચન્દ્ર જેમના મિત્ર બન્યા છે. નેમે વિરચ્ચિર્નં મર્વો ન શ્રીરપ્યંગસંશ્રયા । પ્રસાદં લેમિરે ગોપ્યો યત્તત્પ્રાપ વિમુક્તિદાત્ ॥ “ જન્મમરણ મટાડી પરમ પદની પ્રાપ્તિ કરાવનાર મુકુંદ શ્રીકૃષ્ણચન્દ્રથી જે અનુગ્રહ ગોપીજનોને મળ્યો તે અનુગ્રહ શ્રીબ્રહ્માજી, શ્રીમહાદેવજી અને શ્રીહરિના વક્ષસ્થળમાં રહેનાર શ્રીલક્ષ્મીજીને પણ મળ્યો નથી.” ઉપરોક્ત બન્ને શ્લોકોનું અક્ષરશઃ ભાષાંતર કવિશ્રીએ આ ચંદ્રાવળામાં ઉતારેલું છે માટે કૃપાળુ શ્રીકૃષ્ણની સેવા કરો. ૩૨

(આત્મનિવેદન ભક્તિ)

દેહ પ્રાણ ઇન્દ્રિય અંતઃકરણ, ધર્મ દારા ગૃહ ધન,
પુત્ર આપ્ત આત્મા સહ, સર્વ સમર્પ્યું જગજીવન,
જગજીવનને સર્વાત્મભાવે, સેવા કરે સદા સહજ સ્વભાવે;
તેજ ગમે પ્રભુ જયમ સુખી થાય, “આત્મનિવેદન” એ કહેવાય.

- સેવો શ્રીકૃષ્ણ કૃપાળ ॥ ૩૩ ॥

અર્થ : દેહ, પ્રાણ, ઇન્દ્રિયો, અંતઃકરણ, અને તે ચારેના ધર્મો, સ્ત્રી, ધર, ધન, પુત્ર, સગાંસંબંધી આત્મા સહિત સર્વ પરાત્પર પરબ્રહ્મ શ્રીકૃષ્ણચન્દ્રને સમર્પીને, પોતે પ્રભુનો અંશ હોવાથી સ્વાભાવિક દાસ હોવાને લીધે સ્વકર્તવ્ય સમજીને સર્વાત્મભાવપૂર્વક પ્રભુને જેવી રીતે સુખ પ્રાપ્ત થાય તેવી રીતે અર્થાત્ ઋતુ અનુસાર ભાવનો વિચાર કરી સેવા કરવી, એ “આત્મનિવેદન” ભક્તિ કહેવાય તે આત્મનિવેદનપૂર્વક કૃપાળુ શ્રીકૃષ્ણચન્દ્રની સેવા કરો.

વિવેચન : કવિશ્રીએ આ ચન્દ્રાવળામાં બ્રહ્મસંબંધના ગદ્ય મંત્રનું અક્ષરશઃ ભાષાંતર આપેલું છે. ભગવત્સેવાના અધિકાર માટે પ્રથમ દીનતાપૂર્વક દાસભાવ પ્રાપ્ત થવાની જરૂર છે ને તે પ્રાપ્ત કરવા અહંતા મમતા દૂર થવી જોઈએ. તે દૂર કરવા ભક્તિમાર્ગમાં પ્રથમ પગથિયારૂપ વૈષ્ણવોને ગુરુદેવદ્વારા બ્રહ્મસંબંધ કરાવવામાં આવે છે. બ્રહ્મસંબંધ એજ આત્મનિવેદન. એ આત્મનિવેદનનો પ્રકાર બૃહદારણ્યકોપનિષદના અધ્યાય ૪ થાના બ્રાહ્મણ ૫ મામાં નિરૂપણ કરેલો છે બીજી પણ શ્રુતિ આ પ્રકારે છે - યઃ જે પુરુષ પૂર્વાય વેધસે જગત્ના આદિકર્તા નવીયસે નિત્યનૂતનરૂપ સુમજ્જાનયે લક્ષ્મીપતિ વિષ્ણવે બાહ્યાભ્યંતરરસાવિષ્ટિ પુરુષોત્તમ શ્રીકૃષ્ણને દદાશતિ (અવિશેષાત્ સર્વદેહેન્દ્રિયપ્રાણાન્તઃ કરણાદિ) ખાસ કાંઈ કહેલું ન હોવાથી દેહ, ઇન્દ્રિય પ્રાણ, અંતઃકરણ વગેરે બધું અર્પણ કરે છે, અને યઃ જે પુરુષ મહતઃ વ્યાપક અસ્ય શ્રીકૃષ્ણના મહિ સર્વશ્રેષ્ઠ જાતં (ગુણકર્મણામુપલક્ષણમેતત્) પ્રાકટયલીલા, ગુણ અને ચરિત્રોનું બ્રવત્ કીર્તન કરે સઃ તે પુરુષ इत उ निश्चय युज्यं ભગવત્સાયુજ્યને અભ્યસત્ પ્રાપ્ત થાય. તેમજ શ્રવોમિઃ ભગવત્પ્રાકટય, ગુણ અને લીલાઓનું શ્રવણ કરવાળી ક્કલ ચિત્ત સચ્ચિદાનન્દરૂપ પ્રભુને અભ્યસત્ પ્રાપ્ત થાય.” તેમજ ભગવદ્ગીતાના અ. ૯ના શ્લોક ૨૭માં પણ નિરૂપણ કર્યું છે કે - યત્કરોષિ યદ્દનાસિ યજ્ઞોષિ દદાસિ યત્ । યત્પસ્યસિ કૌન્તેય તત્કુરુષ્વ મર્દપ્તમ્ ॥ “હે અર્જુન ! જે તું કરે છે જે ભોજન કરે છે, જે હોમ કરે છે, જે દાન કરે છે, જે તપ કરે છે, તે મને અર્પણ કર.” શ્રીમદ્ભાગવતના ૧૧ મા સ્કંધના અ. ૩ શ્લો. ૨૮માં કહ્યું છે કે દારાન્ સુતાન્ ગૃહાન્ પ્રાણાન્ યત્પરસ્મૈ નિવેદનમ્ । સ્ત્રી, પુત્રો’ ધર, પ્રાણ વગેરે પરબ્રહ્મ

શ્રીકૃષ્ણને નિવેદન કરવું.” વળી શ્રીભાગવત સ્ક. ૧૧ અ. ૨ શ્લો. ૩૬માં પણ -
કાયેન વાન્ના મનસન્દ્રિવૈર્વાં બુદ્ધયાત્મના વાનુસૃતસ્વભાવાત્ । કરોતિ યદ્યત્સકલં પરસ્મૈ નારાયણાયૈતિ
સમર્પયન્ત્ ॥ “ દેહથી, વાણીથી, મનથી, ઇન્દ્રિયોથી અને બુદ્ધિથી તથા સ્વભાવને
અનુસરી જે જે કરે તે પરબ્રહ્મ નારાયણને નિવેદન કરવું”. આ પ્રમાણે વેદ, ગીતા,
શ્રીમદ્ભાગવત વગેરેમાં જે આત્મનિવેદનનો પ્રકાર દર્શાવ્યો છે તદનુસાર કવિ કહે છે કે
- દેહ, પ્રાણ, ઇન્દ્રિય, અંતઃકરણ (મન, બુદ્ધિ, ચિત્ત, અહંકાર) અને તેના ધર્મો સ્ત્રી, ધર,
ધન, પુત્ર, પુત્રી, સંગાંસંબંધીએ બધાં પોતાના આત્મા સહિત પ્રભુને નિવેદન કરી સહજ
સ્વભાવે કરી સ્વકર્તવ્ય સમજી, પ્રભુને સુખ પ્રાપ્ત થાય તેવી રીતે સ્નેહપૂર્વક
“આત્મનિવેદન” કરી કૃપાળુ શ્રીકૃષ્ણની સેવા કરો. ૩૩

સર્વ વસ્તુ છે શ્રીકૃષ્ણની, જેની છે તેને શેં ન સમર્પે ?
આત્મા સહિત અર્પણ કરી, હરિદાસ થાની, શીદ ડરપે ?
ડરપે છે કાળથી, રહે છે ઉચાટે, તે પરનું માન્યું પોતાનું તે માટે,
જેથી બંધાયો તે વસ્તુ દે મૂકી, તારી ન જાણીશ-રાઢ એ ચૂકી .

- સેવો શ્રીકૃષ્ણ કૃપાળ ॥ ૩૪ ॥

અર્થ : સર્વ જગદ્ગુણ ભગવાન્ પોતે જ બનેલા છે, જેથી સર્વ વસ્તુના ઉત્પત્તિકર્તા
શ્રીકૃષ્ણ હોવાથી સર્વ વસ્તુના ખરી રીતે માલિક શ્રીકૃષ્ણ જ છે. માટે કવિ કહે છે કે-
જ્યારે સર્વ વસ્તુ શ્રીકૃષ્ણની છે તો પછી તે શ્રીકૃષ્ણને સર્વ વસ્તુ શા માટે અર્પણ કરતો
નથી ? આત્મા સહિત શ્રીકૃષ્ણને સર્વ અર્પણ કરીને તું શ્રીહરિનો દાસ બની જા. શા માટે
ભય રાખે છે ? કાળથી તું ભય પામે છે તેથી જ તને ઉચાટ રહે છે, કારણ કે શ્રીકૃષ્ણની
સર્વ વસ્તુ છે તથાપિ તેં તારી માની લીધી છે, તેથી જ તને કાળનો ભય રહે છે. માટે જે
અહંતા મમતાનો ત્યાગ કરી સર્વ વસ્તુ શ્રીકૃષ્ણની છે એમ માનીશ એટલે તકરારનો અંત
આવશે; માટે સર્વ વસ્તુ શ્રીકૃષ્ણને સંમર્પી કૃપાળુ શ્રીકૃષ્ણની સેવા કરો.

વિવેચન : સ ણકાકી ન રમતં । સ દ્વિતીયમૈચ્છત્ । સ દ્વૈતાવાનાસ ॥ “ તે પ્રભુ એકલા
રમતા નથી, તેણે બીજાની ઇચ્છા કરી, તે પોતે જ આ જગદ્ગુણે થઈ ગયા.” આ
વેદવાક્યથી આ બધું જગત્ પ્રભુનું જ છે એમ સિદ્ધ થાય છે તેમ જ શ્રી ભાગવતના
અષ્ટમ સ્કંધના અધ્યાય ૨૨ શ્લોક ૨૦ માં વિંધ્યાવલિએ પણ તે જ વાત સ્પષ્ટ નિરૂપણ
કરતાં કહ્યું છે કે - ક્રીડાર્થમાત્મનં ઇદં ત્રિજગત્ કૃતં તે સ્વામ્યન્તુ તન્ન કુધિયંડપરં ઈશં કુર્યુઃ ॥
“હે ઇશ ! આ ત્રિભુવનને આપે ક્રીડા કરવા માટે રચેલું છે, તેમાં આપને ભૂલીને પોતાનું
સ્વામિપણું માનનારા દુષ્ટ બુદ્ધિવાળા પુરૂષો છે, બાકી ખરી રીતે સ્વામી તો આપજ
છો.” ઉપરોક્ત વેદાદિ પ્રમાણોને અનુસરી કવિશ્રી કહે છે કે - આ બધું શ્રીકૃષ્ણનું જ

છે. તો હે જીવ ! તું તે સર્વ વસ્તુ પ્રથમ પ્રભુને કેમ અર્પણ કરતો નથી ? તારા આત્મા
સહિત સર્વ વસ્તુ અર્પણ કરી દે, અને તે શ્રીહરિનો દાસ બનીને રહે, તે દેહાદિકમાં સ્વત્વં
(પોતાપણું) અને દેહના સંબંધીઓમાં સ્વીયત્વ (મમતાપણું) માનેલું છે જેથી તને
કાળનો હમેશાં ભય રહે છે અને સર્વ પ્રભુનું છતાં જે અહંતા મમતાથી તેં પોતાનું માન્યું
છે તને લીધે જ તને ઉચાટ રહે છે; પરંતુ અહંમેતિ બન્ધોઽસ્તિ નાહંમેતિ મુક્તતા ॥
“હું અને મારું માન્યું એજ બંધન છે અને તે અહંતા મમતાને છોડી દેવી તેજ મુક્તિ
છે.” દૃષ્ટાંત તરીકે આપણું એક મકાન હોય, તે મકાન જે આપણે કોઈને વેચાણ આપી
રજિસ્ટર્ડ દસ્તાવેજ કરી આપીએ, અને ત્યાર પછી કોઈ કહે કે તે મકાન સળગી ગયું,
તોપણ આપણને તેનો ઉચાટ થતો નથી, તેમ આપણે આ સર્વ પ્રભુનું સમજી પ્રભુને
નિવેદન કરી તેમના દાસ બની જઈએ તો જ એ અહંતા મમતામાંથી નિર્મુક્ત થઈએ
અને અવિદ્યાકૃત બંધન છૂટીને તકરારનો અંત આવે છે; માટે આત્મનિવેદન પૂર્વક કૃપાળુ
શ્રીકૃષ્ણની સેવા કરો ૩૪.

(પ્રેમલક્ષણા ભક્તિ)

રૂપ, ગુણ, દ્રવ્ય, ત્રણ એ, કારણ પ્રીત થવાનાં કહાવે;
એ ત્રણ વિકાર રહિત સહજ, સ્નેહ તે કૃષ્ણને ભાવે;
ભાવે એ પ્રેમ વહાલો વશ થાય, તેણે મૂકી ક્ષણ દૂર ના જાય;
તે જને સુખ માન્યું મન એહ, જ્યમ ત્યમ થાય સુખી પ્રભુ તેહ;

- સેવો શ્રીકૃષ્ણ કૃપાળ ॥ ૩૫ ॥

અર્થ : રૂપ, ગુણ અને દ્રવ્ય એ ત્રણ વસ્તુથી સામાન્ય રીતે પ્રીતિ થાય છે. લૌકિક
પ્રીતિ વિકારવાળી હોય છે, પરંતુ જે નિર્વિકાર સ્વભાવિક સ્વતઃ સિદ્ધ, સ્નેહ તે જ
શ્રીકૃષ્ણને ગમે છે. પ્રિયતમ શ્રીકૃષ્ણચન્દ્ર એ નિર્વિકાર સહજ પ્રેમથી જ વશ થાય છે,
અને તે પ્રેમી ભક્તને છોડીને ત્યાંથી એક ક્ષણવાર પણ દૂર ખસતા નથી, તેમ જ તે
ભક્ત પણ જે પ્રકારે પ્રભુ સુખી થાય તેજ પોતાના મનમાં સુખ માને છે. માટે કૃપાળુ
શ્રીકૃષ્ણની સેવા કરો.

વિવેચન : જગતમાં સામાન્ય રીતે ત્રણ પ્રકારે પ્રીતિ થાય છે: એક તો રૂપસૌન્દર્યથી,
બીજી ગુણવાન મનુષ્યમાં કોઈ સારો ગુણ જોવાથી અને ત્રીજું દ્રવ્યવાન પુરુષમાં દ્રવ્યની
લાલચથી, આમ ત્રણ પ્રકારે લૌકિક પ્રીતિ થાય છે, જેવી પ્રીતિ લૌકિક સ્ત્રી, પુત્ર,
કુટુંબાદિકમાં હોય છે તેનાથી અધિક અને અનન્ય પ્રેમ જ્યારે ઇશ્વરમાં જોડાય છે. ત્યારે
જ તેને “ભક્તિ” કહેવામાં આવે છે. મહર્ષિ નારદજી કહે છે કે -
સા ત્વસ્મિન્ પરમપ્રેમરૂપા ॥ “જગત્ના સમસ્ત પદાર્થોથી, તથા પરલોકની સમસ્ત સુખ

સામગ્રીમાંથી મોક્ષ પર્યંતથી પણ ચિત્તને ખસેડીને જ્યારે એક માત્ર પોતાના પરમ પ્રેમાસ્પદ ભગવાનમાં જોડી દેવામાં આવે છે, પોતાની મમતા અને આસક્તિ સર્વ પદાર્થોમાંથી નીકળીને એક માત્ર પ્રિયતમ શ્રીકૃષ્ણમાં જ્યારે જોડાઈ જાય છે ત્યારે તેને “અનન્ય પ્રેમ” કહેવામાં આવે છે.” આવા અનન્ય પ્રેમથી જ ભગવાન કહે છે કે - અહં ભક્તપરાધીનો હ્યસ્વતંત્ર ઇવ દ્વિજ ॥ “હું પ્રેમી ભક્તને આધીન પરતંત્ર જેવો વશ બની જાઉં છું.” શ્રીમદ્ ભાગવત સ્કં. ૧૧ અ. ૧૪ સ્લો. ૧૬માં સ્વયં ભગવાન આજ્ઞા કરે છે કે- અનુવ્રજામ્યહં નિત્યં પૂયયેત્વદ્ધિરેણુમિ : ॥ “મારું મનન કરવાવાળા પ્રેમી ભક્તોની ચરણજયથી પોતાને પવિત્ર કરવા માટે હું સદાસર્વદા એમની પાછળ પાછળ ફર્યા કરું છું. નાસ્ત્યવ તસ્મિંસ્તસુખસુખિત્વમ્ ॥ “નારદજી ૨૪મા સૂત્રમાં કહે છે કે લૌકિક પ્રીતિવાળો પોતાના સુખની ઇચ્છા કરે છે, અને ગોપીજન જેવા પ્રેમી ભક્ત પોતાના પ્રેમાસ્પદ ભગવાનને પોતાનાદ્વારા સુખી કરવા ઇચ્છે છે.” આ તમામ આશય લઈ શ્રી દયારામભાઈ કહે છે કે કૃપાળુ શ્રીકૃષ્ણની સેવા કરો. ૩૫

પ્રેમ આસક્તિ વ્યસન એ, ત્રણે રૂપ સ્નેહનાં લહિયે;
તે ઉપર ચોથી તન્મયતા, તે થકી કાંઈ ન કહિયે;
કહિયે “પ્રેમ” નું લક્ષણ એહ, જ્યારે મળે ત્યારે તેનો તે સ્નેહ;
વિયોગ થાય ત્યારે તપે તન, ત્યાંનું ત્યાં વળગ્યું રહે મન.

- સેવો શ્રીકૃષ્ણ કૃપાળ ॥ ૩૬ ॥

અર્થ : પ્રેમ, આસક્તિ, અને વ્યસન, એ ત્રણે સ્વરૂપ સ્નેહનાં જાણવાં, અને તે ઉપરાંત સ્નેહની ચોથી અવસ્થા તે “તન્મયતા” છે. તેથી પર સ્નેહની બીજી કોઈ અવસ્થા નથી. તેમાં “પ્રેમ”નું લક્ષણ એ છે કે- જ્યારે પોતાનું પ્રેમપાત્ર મળે ત્યારે તેનો તે પૂર્વ જેવો જ સ્નેહ કાયમ હોય છે, અને જ્યાં પ્રેમપાત્રનો વિયોગ થયો કે તરત જ પ્રેમીનું શરીર તપી ઊઠે છે, અને પોતાનું મન દૂર ગયેલા પ્રેમાસ્પદ પ્રિયતમમાં જ વળગેલું રહે છે. માટે કૃપાળુ શ્રીકૃષ્ણની સેવા કરો.

વિવેચન : પાંત્રીસમા ચંદ્રાવળામાં કવિએ પ્રીતિ એટલે સ્નેહનું નિરૂપણ કર્યું. હવે એ સ્નેહનાં ત્રણ સ્વરૂપ પ્રેમ, આસક્તિ, અને વ્યસન, અને ચોથું લક્ષણ એ છે કે - પ્રેમી ભક્તે પોતાના પ્રેમાસ્પદમાં તલ્લીન તદ્રૂપ બની જવું તે તન્મયતા. એમ ચાર લક્ષણો સ્નેહનાં છે, તે પૈકી પ્રથમ પગથિયારૂપ અવસ્થા “પ્રેમ” નું નિરૂપણ કરતાં કવિશ્રી જણાવે છે કે જ્યારે પોતાના પ્રેમપાત્ર પ્રભુનો મિલાપ થાય ત્યારે તેનો તે પ્રથમના જેવો જ સ્નેહ હોય, સ્નેહમાં જરાયે ખામી ન જણાય, અર્થાત્ હમેશાં એક સરખો પ્રેમાસ્પદ પ્રભુમાં પ્રેમ રહે અને પ્રેમપાત્ર પ્રભુ એક ક્ષણ પણ જો દૂર થાય તો તેમનો વિયોગ સહન ન કરી

શકાય. શ્રીમદ્ ભાગવત સ્કં. ૧૦ અં ૩૧ (૨૮) સ્લો. ૧૫માં પ્રેમી ભક્ત શ્રીગોપિકાઓ કહે છે કે હે પ્રભો અટતિ યદ્ ભવાનહિ કાનનં ત્રુટિયુગાયતે ત્વામપદ્યતામ્ ॥ “આપ જ્યારે દિવસે જંગલમાં ફરો છો ત્યારે એક ક્ષણ અમારે યુગની બરોબર થાય છે. કેમકે તે વખતે આપનાં દર્શન થતાં નથી.” એ પ્રમાણે વિરહ જરાયે સહન કરી શકાય નહિ. વિરહ થતાં મહર્ષિ નારદજી ૧૯મા સૂત્રમાં કહે છે કે તદ્વિસ્મરણે પરમવ્યાકુલંતેતિ ॥ “ભગવાનનું જરાપણ વિસ્મરણ થાય તો પરમ વ્યાકુલ બની જવાય;” હૃદયમાં તાપ કલેશ થઈ આવે, અને પ્રેમાસ્પદ પ્રભુ ક્યારે મળશે એમ શ્રીહરિમાં સતત મન વળગ્યું રહે તેનું નામ જ “પ્રેમ”; માટે એ પ્રેમાસ્પદ પ્રિયતમ કૃપાળુ શ્રીકૃષ્ણની સેવા કરો. ૩૬

એક વાર આખા દિવસમાં પણ મળ્યા વિના ન રહેવાય;
જો ન મળે તો વિકળ થાય, “આસક્તિ” એહ કહેવાય;
કહેવાયે “વ્યસન” આવું જ્યારે થાય, સામાસામી હૃદય વીંધાય;
“તન્મયતા” તે મૃત્યુ સમાન, આ ચારે આવે આપે હરિ દાન.

- સેવો શ્રીકૃષ્ણ કૃપાળ ॥ ૩૭ ॥

અર્થ : આખા દિવસમાં પોતાના પ્રેમપાત્ર પ્રિયતમને એક વાર પણ મળ્યા વિના રહી શકાય જ નહિ, અને જો એક વાર પણ ન મળાય તો આકુલવ્યાકુલ બની જાય, એનું નામ “આસક્તિ” કહેવાય. પ્રેમપાત્ર જ્યારે ન મળે ત્યારે હૃદય ચિરાઈ જાય તેવું દુઃખ થાય, અને જેવું દુઃખ આપણને થાય તેવું જ દુઃખ પ્રિયતમ પ્રભુને પણ થાય ત્યારે “વ્યસન” કહેવાય. “તન્મયતા” ક્યારે કહેવાય કે પ્રિયતમ પ્રભુનો ક્ષણ પણ વિયોગ સહન ન કરી શકાય. અને જો વિયોગ થાય તો મૃત્યુ સમાન દુઃખ થઈ આવે. આ પ્રેમની ચારે અવસ્થાઓ જ્યારે શ્રીહરિજ ભક્ત ઉપર કૃપા કરીને દાન કરે તોજ પ્રાપ્ત થાય છે; માટે કૃપાળુ શ્રીકૃષ્ણની સેવા કરો.

વિવેચન : પ્રેમી ભક્તને પ્રથમ પ્રભુમાં “પ્રેમ” થાય છે, ત્યારબાદ પ્રેમવૃદ્ધિ પામતાં “આસક્તિ” અને તે પછી “વ્યસન” સિદ્ધ થાય છે વ્યસન થયા પછી છેલ્લી “તન્મયતા” નામની અવસ્થા પ્રાપ્ત થાય છે. આ ચારે અવસ્થાઓ પ્રેમી ભક્ત શ્રીગોપિકાઓને પ્રાપ્ત થઈ હતી - જેનું વર્ણન કરતાં શ્રીમદ્ ભાગવત સ્કં. ૧૦ અં ૪૬ (૪૩) સ્લો. ૪-૬માં ઉદ્ભવજીને સંદેશો આપી મોકલતાં ભગવાન શ્રીકૃષ્ણચન્દ્ર સ્વયં પ્રેમાશ્રુ વહાવતાં ગદ્ગદ વાણીથી કહે છે કે તા મન્મનસ્કા મત્રાણા મદર્યે ત્યક્તદૈહિકા : । યે ત્યક્તલોકધર્માશ્ચ મદર્યે તાન્ વિસ્મર્યહમ્ ॥ મયિ તાઃ પ્રેયસાં પ્રેષ્ઠે દૂરસ્થે ગોકુલસ્થિયઃ । સ્મરન્ત્યોઙ્ગ વિમુહ્યન્તિ વિરહૌત્કળયવિહ્વાલઃ ॥ ધારયન્ત્યતિકૃત્ચ્છેણ પ્રાયઃ પ્રાણાન્ કથચ્ચન । પ્રત્યાગમનસન્દેશૈર્વલ્લભ્યો મે મદાત્મિકાઃ । “ તે ગોપિકાઓ મારામાં મનવાળી, મારામાં પ્રાણવાળી, મારે માટે દૈહિક ધર્મોને છોડનારી છે, જેણે લોકના ધર્મો મારે માટે છોડી

દીધા છે, તેને હું મારા સ્વરૂપમાં ધારણ કરું છું, તેનું પોષણ કરું છું, તેને સુખી કરું છું. પ્રિયમાં પ્રિય હું જ્યારે તેનાથી જુદો પડ્યો ત્યારે ગોકુલની સ્ત્રીઓ મારો વિરહ વધવાથી ગાંડી બનીને દીન થઈ ગઈ, અને મારા સ્મરણ માત્રથી મૂર્છિત થવા લાગી. કેટલીક અતિકષ્ણથી પ્રાણને રાખી રહી છે, તે પણ મારું ત્યાં આગમન થશે એ આશા વડે જીવે છે, કેમકે તેમનો આત્મા મારામાં એકરૂપ થઈ ગયો છે.” આવી અવસ્થાઓ શ્રી હરિના અનુગ્રહથી પ્રાપ્ત થાય છે. તે માટે તે કૃપાળુ શ્રીકૃષ્ણની સેવા કરો. ૩૭

“પ્રેમલક્ષણા” વળી દગરુચિ, સ્મૃતિ, અભિલાષા, ઉદ્વેગ, ચાર; વ્યાધિ, પ્રલાપ, ને ઉન્માદ, ત્રણે “આસકિત” ના પ્રકાર; પ્રકાર “વ્યસન” તણા બે કહિયે, જડતા, ને વળી મૂર્છના લહિયે; “તન્મયતા” નું લક્ષમણ એક, મૃત્યુ-સાદૃશ્ય, પણ મરણ ન છેક.

- સેવો શ્રીકૃષ્ણ કૃપાળ ॥ ૩૮ ॥

અર્થ : “પ્રેમ”ની અવસ્થાના ચાર પ્રકારો છે, દગરુચિ, સ્મૃતિ, અભિલાષા અને ઉદ્વેગ. “આસકિત” ના વ્યાધિ, પ્રલાપ અને ઉન્માદ એ ત્રણ પ્રકારો છે. “વ્યસન” ના જડતા અને મૂર્છા, એ બે પ્રકારો છે. અને “તન્મયતા” નું એક જ લક્ષણ છે કે - મૃત્યુ જેવી દશા, પરંતુ મૃત્યુ નહિ. માટે પ્રેમ, આસકિત, વ્યસન અને તન્મયતાપૂર્વક શ્રીકૃષ્ણની સેવા કરો.

વિવેચન : “પ્રેમ” અવસ્થાના ચાર પ્રકારો તેમાં પ્રથમ - દગરુચિ એટલે પ્રિયતમ પ્રભુનાં દર્શન કરવાની ઇચ્છા થાય છે, ત્યાર બાદ સ્મૃતિ- એટલે પ્રેમપાત્ર પ્રભુના દર્શન પછી તેમનું સ્મરણ થયા કરવું તે, અને સ્મરણ થયા પછી અભિલાષા - એટલે એ પ્રિયતમને મળવાની ઝંખના થયા કરે છે. અને ત્યારબાદ ઉદ્વેગ એટલે પોતાના પ્રિયતમ શ્રીહરિ ન મળતાં હૃદયમાં ખેદ થાય છે. બીજી અવસ્થા “આસકિત” છે, તેના ત્રણ પ્રકારોમાં પ્રથમ વ્યાધિ-એટલે રોગ, અર્થાત્ ભગવત્પ્રેમી જીવને જ્યારે પ્રભુમાં પ્રેમ ઉત્પન્ન થાય છે. ત્યારે તેને સમજાય છે કે હું (જીવ) પ્રભુનો અંશ છું. અને મને ‘અહંતા-મમતા,’ રૂપી વ્યાધી વળગેલો છે, જેથી તે દૂર કરવો. ૨ પ્રલાપ એટલે પ્રભુ ન મળતાં બબડવા માડે છે અને અહંતા મમતા દૂર કરી પ્રભુને મળવા પોકાર ઉઠાવે છે. તેથી પણ પ્રભુ ન મળે તો, ૩ ઉન્માદ-એટલે સન્નિપાત થયો હોય તેવી ગાંડા જેવી સ્થિતિ બની જાય છે. એથી પણ પ્રભુ જ્યારે આગળ વધે છે ત્યારે વ્યસન થાય છે. એ વ્યસનના બે પ્રકારો છે : ૧ જડતા - એટલે પ્રિયતમ પ્રભુની પાછળ આત્મભાનની તદ્દન વિસ્મૃતિ થઈ જવી તે અને ૨ મૂર્છના-એટલે બેભાન થઈ જવા જેવી સ્થિતિ થવી તે, એથી જ્યારે ભક્તની દશા આગળ વધે છે ત્યારે “તન્મયતા” પ્રાપ્ત થાય છે, અને

તેનું લક્ષણ એ છે કે પ્રેમી ભક્તની મૃત્યુ જેવી દશા થાય છે; એટલે મરણાવસ્થામાં જેમ સંજ્ઞાઓનો નાશ થાય છે તેવી સ્થિતિ અર્થાત્ અચેતન બની જાય છે. એ પ્રમાણે પ્રેમી ભક્ત ક્રમશઃ ચારે ભૂમિકાઓથી આગળ વધી જેમની કૃપાથી પરમાનંદનો અનુભવ કરે છે તે કૃપાળુ શ્રીકૃષ્ણની સેવા કરો. ૩૮

જાતિ જુઓ તો આહીરની, તેમાં અબળા અધમ અવતાર;
એ વેદાદિ નહોતી ભણી, નહોતો ઉત્તમ કર્મ અધિકાર;
અધિકાર વિણ એક પ્રેમ-પ્રતાપ, કર્યા આધીન શ્રીકૃષ્ણજી આપ;
તે ગોપી-પદરજ વેદે ઇશ; “પ્રેમલક્ષણા” તે સહુને શીશ;-

- સેવો શ્રીકૃષ્ણ કૃપાળ ॥ ૩૯ ॥

અર્થ : પ્રેમલક્ષણા ભક્તિ પ્રાપ્ત કરનાર પ્રેમીભક્ત શ્રીગોપિકાઓની જાતિનો વિચાર કરો તો તેમની જાતિ આહીર એટલે ભરવાડની હતી, અને તેમાં પણ અધમ અવતાર સ્ત્રીજાતિ હતાં, એમણે અધિકાર ન હોવાથી વેદ વગેરેના અભ્યાસ પણ કર્યો નહોતો, તેમ જ ગોપજાતિહોવાથી તેમને ઉત્તમ કર્મ યજ્ઞાદિક કરવાનો અધિકાર પણ નહોતો. આવાં અધિકાર વિનાનાં શ્રીગોપાંગનાઓએ કેવળ એક પ્રેમભક્તિના પ્રતાપથી જ પરબ્રહ્મ આનંદકંદ શ્રીકૃષ્ણચન્દ્રને વશ કર્યા હતા, અને તેથી જ તે શ્રીગોપાંગનાના ચરણકમલની રજને બ્રહ્માદિ દેવો વંદન કરે છે; માટે સિદ્ધ થાય છે કે કર્મ, જ્ઞાન, વગેરે સાધનો કરતાં “પ્રેમલક્ષણા” ભક્તિ એ સર્વથી શ્રેષ્ઠ છે; માટે કૃપાળુ શ્રીકૃષ્ણની સેવા કરો.

વિવેચન : આ કડીમાં કવિશ્રી દષ્ટાંત સાથે જણાવે છે કે-ભગવાનને પ્રાપ્ત કરવામાં જાતિ વગેરેની જરૂર નથી, કેમકે વ્રજંગનાઓ જાતિનાં આહીર, અને તેમાં પણ સ્ત્રીજાતિ હોવાથી વેદાદિકનાં અનધિકારી હતાં, તથાપિ એક પ્રેમભક્તિના પ્રતાપે શ્રીપુરુષોત્તમને વશ કર્યા હતા, એટલું જ નહિ પણ તે પ્રેમી ભક્ત શ્રીગોપિકાઓનું વર્ણન કરતાં લખ્યું છે કે - નેમં વિરંચિનં મન્વો ન શ્રીરવ્યંગસંશ્રયા । પ્રસાદં લેમિરે ગોપ્યો યત્તત્રાપ વિમુક્તિદાતા ॥ “સ્વરૂપાનંદનું દાન કરનાર પરબ્રહ્મ શ્રીકૃષ્ણચન્દ્રની શ્રીગોપિકાઓએ જે અનુગ્રહ (કૃપા) પ્રાપ્ત કર્યો તે અનુગ્રહ બ્રહ્માજી શંકર અને શ્રીઅંગનો આશ્રય કરનારાં લક્ષ્મીજીને પણ પ્રાપ્ત થયો નથી.” શ્રીમદ્ ભાગવત સ્કં. ૧૦.અ. ૪૭ (૪૪) ૧લો. ૬૪માં કહ્યું છે કે - વન્દે નન્દવ્રજસ્ત્રીણાં પાદરંગુમમીક્ષણઃ । યાસાં હરિકથાદ્ગીતં પુનાતિ ભુવનત્રયમ્ ॥ “નંદના વ્રજની સ્ત્રીઓની ચરણરજને હું વારંવાર નમું છું. જેમણે ભગવાનની કથાનું ઉચ્ચ સ્વરે ગાન કર્યું, જે ગાન ત્રણ લોકને પવિત્ર કરે છે. ગાનમાત્રથી લોકને પવિત્ર કરે તેથી ગંગાથી પણ તે ચરણરજનું માહાત્મ્ય શ્રેષ્ઠ છે.” એટલા જ માટે બ્રહ્માજી વામનપુરાણમાં કહે છે કે. ષષ્ટિવર્ષસહસ્રિણ મયા તપ્તં તપઃ

પુરા ।” તથાપિ ન મયા પ્રાપ્તાસ્તાસાં વૈ પાદરેણવઃ ॥ મેં તે નંદરાયના વ્રજની ગોપાંગનાઓના ચરણકમળની રજા પ્રાપ્ત કરવા સાઠ હજાર વર્ષ તપ કર્યું.” આ ઉપરથી સિદ્ધ થાય છે કે કર્મ, જ્ઞાન, વગેરેથી પણ પ્રેમભક્તિ સર્વોપરિ શ્રેષ્ઠ છે; માટે કૃપાળુ શ્રીકૃષ્ણની સેવા કરો.

૩૯

સેવા-સંગત હરિભક્તની, કરે “પ્રેમ-ભક્તિ” ઉત્પન્ન;
તે કરે કૃતારથ એકલી, નવ જોઈએ કોઈ સાધન;
જોઈએ ન વય, વિદ્યા, વૃત્ત, વર્ણ, રૂપ, પરાક્રમ, પવિત્ર આચરણ;
કહેશો; જોયા નથી, કહો, કિયે ઠામ, તો સુણો, પ્રગટ બતાવું નામ.

- સેવો શ્રીકૃષ્ણ કૃપાળ ॥ ૪૦ ॥

અર્થ : શ્રીહરિના પ્રેમી ભક્ત ભગવદ્દીઓની સેવા અને સત્સંગ કરવાથી “પ્રેમભક્તિ” પ્રાપ્ત કરી શકાય છે, અને તે “પ્રેમભક્તિ” એકલી જ ભક્તને કૃતાર્થ કરી શકે છે, તેમાં એને બીજા કોઈપણ સાધનની અપેક્ષા રહેતી જ નથી, ભક્તિ પ્રાપ્ત કરવામાં-પુખ્ત ઉમર, વિદ્યા, દ્રવ્ય, જાતિ, સૌંદર્ય, પરાક્રમ, કે પવિત્ર આચાર વિચાર, એ કોઈની જરૂર રહેતી નથી. કદાચિત્ પ્રશ્ન કરશો કે-કેવળ ભક્તિથી જ પ્રભુને પ્રાપ્ત કરનાર અમોએ જોયા નથી, કહો, તેવા ભક્તો ક્યાં થયા છે ? તો સાંભળો; તેના નામ હું પ્રગટ કરી બતાવું છું.

વિવેચન : “પ્રેમભક્તિ” ભક્તિ પ્રાપ્ત કરવા માટે ઉમ્મર, વિદ્યા, દ્રવ્ય, ઉત્તમ જાતિ, સૌંદર્ય, પરાક્રમ, કે સદાચાર હોય કે ન હોય, તે કોઈ પણ સાધનોની જરૂર નથી, માત્ર પ્રેમી ભગવદ્ભક્તોની સેવા અને સત્સંગ કરવાથી જ પ્રભુ પ્રાપ્ત કરી શકાય છે; પરંતુ આ વિકરાલ કલિકાલના પ્રચંડ પ્રતાપે હાલના સમયમાં ચાચા હરિવંશજી જેવા ઉત્તમ ભગવદ્દીઓ પ્રાપ્ત થવા મુશ્કેલ છે, સત્સંગ કરવા જતાં જો વંચકનો સંગ થઈ જાય તો તેઓ ધર્મથી ભ્રષ્ટ કરી ભક્તિમાર્ગથી જીવનું પતન કરે છે, માટે તેથી સાવધ રહેવા મહાનુભાવ શ્રીહરિરાયજી મહારાજે “દુસંગ વિજ્ઞાન પ્રકાર - નિરૂપણ” નામનો ગ્રંથ રચ્યો છે તે વાંચીને ત્યારબાદ સત્સંગ કરવા વૈષ્ણવોને વિનંતી છે. મહર્ષિ નારદજી પણ ૩૮મા સૂત્રમાં કહે છે કે - મુચ્યસ્તુ મહત્કૃપયૈવ ભગવત્કૃપાલેશાદ્વા ॥ “પ્રેમભક્તિ” મુખ્યત્વે ભગવાનના સ્વરૂપ-તત્ત્વને યથાર્થ રૂપથી જાણીને તેમાં અનન્ય પ્રેમ કરવાવાળા પ્રેમી ભક્ત મહાપુરુષોની કૃપાથી અર્થાત્ તેમના સત્સંગથી અથવા ભગવત્કૃપાના લેશમાત્રથી પ્રાપ્ત થાય છે.” શ્રીમદ્ભાગવત સ્કં. ૧૧. અ. ૧૨. શ્લો. ૧-૨માં ભગવાન્ શ્રીકૃષ્ણ સ્વયં આજ્ઞા કરે છે કે યથાવસ્તુ સત્સંગઃ સર્વસંગાપહોં હિ મામ્ ॥ “હે ઉદ્ધવ ! બીજા સમસ્ત સંગોનું નિવારણ કરનાર સત્સંગથી હું જેવો વશ થાઉં છું, તેવો યોગ, જ્ઞાન, ધર્મ,

વેદાધ્યયન, તપ, ત્યાગ, ઇષ્ટાપૂર્ત, દક્ષિણા, વ્રત, યજ્ઞ, વેદ તીર્થ, યમ, નિયમને વશ થતો નથી.” આથી સિદ્ધ થાય છે કે સત્સંગ દ્વારા પ્રેમભક્તિ ઉત્પન્ન થતાં તે દ્વારા ભગવાન્ વશ થાય છે માટે કૃપાળુ શ્રીકૃષ્ણચંદ્રની સેવા કરો. ૪૦

ધ્રુવજીને ક્યાં વય હતું ? ક્યાં હતું સુદામાને ધન ?
કુબ્જને રૂપ ક્યાં હતું ? ઉગ્રસેનમાં શું પુરુષાતન ?
પુરુષાતન નોહોતું ઉગ્રરાય; ગજને ક્યાં હતી બ્રહ્મવિદ્યાય ?
પારધિમાં ક્યાંથી શુભ આચરણ ? કેવળ ભક્તિ પામ્યાં ગિરિધરણ.

- સેવો શ્રીકૃષ્ણ કૃપાળ ॥ ૪૧ ॥

અર્થ : જો પુખ્ત ઉમરવાળાને પ્રભુ પ્રાપ્ત થતા હોય તો ધ્રુવજીને પુખ્ત ઉમ્મર ક્યાં હતી ? ફક્ત પાંચ વર્ષની ઉમ્મરમાં જ પ્રભુએ પ્રગટ થઈ પ્રત્યક્ષ દર્શન આપ્યાં હતાં. જો ધનથી પ્રભુ પ્રાપ્ત થતા હોય તો સુદામાજીની પાસે ધન ક્યાં હતું ? કેવળ કૃપા કરી તેના મુદિતંડુલ સ્વીકારી તેને કંચનમહેલ કરી આપી અન્તે પોતાની પ્રાપ્તિ કરાવી હતી. રૂપવાળાને જો પ્રભુ પ્રાપ્ત થતા હોય તો કંસની દાસી સૈરન્દ્રી ત્રિવંકા ત્રણ જગ્યાએથી વાંકી હતી એનામાં રૂપ ક્યાં હતું ? તથાપિ તેને ભગવાન્ પ્રાપ્ત થયા હતા. પોતાના પુરુષાતન યા પરાક્રમથી પ્રભુ પ્રાપ્ત થતા હોય તો ઉગ્રસેન રાજામાં શું પુરુષાતન હતું ? છતાં પણ તેમના આજ્ઞાકારી બન્યા હતા. જો બ્રહ્મવિદ્યાથી પ્રભુ પ્રાપ્ત થતા હોય તો ગજેન્દ્રમાં બ્રહ્મવિદ્યા ક્યાં હતી ? પરંતુ કેવળ મક્ત્યા તુતોષ ભગવાન્ ગજયૂથપાય ॥ ‘ભક્તિથી ભગવાન ગજેન્દ્ર ઉપર સંતુષ્ટ થયા હતા’, અને પ્રત્યક્ષ પ્રગટ થઈ મગરથી ગજેન્દ્રને છોડાવ્યો હતો. જો શુભ આચરણથી જ ભગવાન પ્રાપ્ત થતા હોય તો રાજા જનકની નગરીમાં ધર્મ વ્યાધ રહેતો હતો તે કસાઈનો ધંધો કરતો હતો, તથાપિ મહાજ્ઞાની ભક્ત હતો, તેનામાં સદાચાર ક્યાં હતો ? સદાચાર ન હોવા છતાં ભગવત્પ્રાપ્તિ થઈ હતી - વળી બીજા વાલ્મીકિ મુનિ બ્રાહ્મણ હતા. પરંતુ દુઃસંગથી પારધિનો ધંધો કરતા હતા, તેમનામાં કયો સદાચાર હતો ? પરંતુ એક ક્ષણવારના મહર્ષિ નારદજીના સત્સંગથી ભક્તિ પ્રાપ્ત થતાં મહર્ષિ બની પ્રભુને પ્રાપ્ત થયા હતા. (જાતિ જુઓ તો વિદુરજી કોણ હતા ? શુદ્ર છતાં પ્રભુ તેમની ભક્તિથી વશ થઈ દુર્યોધન જેવા છત્રપતિને ત્યજી વિદુરજીને ત્યાં જઈ તેમના અતિથિ બન્યા હતા.) આ દૃષ્ટાંતો ઉપરથી સિદ્ધ થાય છે કે આ તમામ ભક્તોમાં કાંઈપણ સાધન ન હોવા છતાં કેવળ ભક્તિથી જ તેમને પ્રભુ પ્રાપ્ત થયા હતા; માટે કૃપાળુ શ્રીકૃષ્ણની સેવા કરો. ૪૧

વિવેચન : એક કવિ કહે છે કે વ્યાધસ્યાચરણં ધ્રુવસ્ય ચ વયો વિદ્યા ગજેન્દ્રસ્ય કા કુબ્જાયાઃ કિમુ નામરૂપમધિકં કિં તત્સુદામ્નો ધનમ્ । વંશઃ કિં વિદુરસ્ય યાદવપોતેરુગ્રસ્ય કિં પૌરુષં મક્ત્યા તુષ્પતિ કેવલં ન તુ ગુણૈર્મક્તિપ્રિયો માધવઃ ॥ “વ્યાધમાં સદાચાર ક્યાં હતો ? ધ્રુવજીની

ઉમ્મર કયાં હતી ? ગજેન્દ્રનામાં બ્રહ્મવિદ્યા કયાં હતી ? કુબ્જનામાં શું રૂપ હતું ? સુદામા પાસે શું ધન હતું ? વિદુરજીની કયાં ઉત્તમ જાતિ હતી ? ઉગ્રસેનનાં શુ પરાક્રમ હતું ? આ બધા ભક્તોમાં કાંઈ સાધન નહોતું, તથાપિ ભગવાન ગુણોથી સંતુષ્ટ થતા નથી. તેમને ભક્તિ પ્રિય હોવાથી તે શ્રીકૃષ્ણકેવળ ભક્તિથી જ સંતુષ્ટ થયા હતા” આ શ્લોકનું કવિશ્રીએ ઉપરના ચન્દ્રવળામાં અક્ષરશઃ ભાષાંતર આપેલું છે માટે કૃપાળુ શ્રીકૃષ્ણની સેવા કરો ૪૧

દ્વાદશ ગુણ-સંયુક્ત છે, દ્વિજ પંડિત સરખો કોય;

પદ્મનાભ-પદ-વિમુખ છે, (તો) તેથી શ્વપચ ભલેરો સોય;

શ્વપચભલો જેહને કૃષ્ણાસક્તિ, મન-કર્મ-વચને કરે કૃષ્ણભક્તિ;

કુલ સહિત શ્રેય પામે તેહ, વિપ્ર શકે ન કરી શુચિ દેહ.

- સેવો શ્રીકૃષ્ણ કૃપાળ ॥ ૪૨ ॥

અર્થ : કોઈ બ્રાહ્મણ ઉત્તમોત્તમ હોય અર્થાત્ બ્રાહ્મણના બારે ગુણો વાળો હોય અને વિદ્વાન પણ હોય, તથાપિ પદ્મનાભ પ્રભુ શ્રીકૃષ્ણચંદ્રના ચરણારવિન્દ્યથી વિમુખ હોય તો, તેના કરતાં ચાંડાલ વધુ ઉત્તમ છે કે જેની શ્રીકૃષ્ણમાં આસક્તિ બંધાયેલી છે, અને મન-કર્મ-વચનથી જે કૃષ્ણની ભક્તિ કર્યા કરે છે. આવો ચાંડાલ પોતાના આખા કુલસહિત પોતાનું કલ્યાણ કરી પરમપદને પામી શકે છે, પરંતુ ભગવદ્ભક્તિ રહિત બ્રાહ્મણ પોતાના દેહને પણ પવિત્ર કરી શકતો નથી; માટે કૃપાળુ શ્રીકૃષ્ણની સેવા કરો.

વિવેચન : સનત્સુજાતીયમાં કહ્યું છે કે- ધર્મશ્ચ સત્યં ચ દમસ્તપશ્ચ, અમાત્સર્યં હોસ્તિતિશ્ચાઠનસૂચા ॥ યજ્ઞશ્ચ દાનં ચ ધૃતિઃ શ્રુતં ચ. વ્રત્તાનિ ચ દ્વાદશ બ્રાહ્મણસ્ય ॥ “ધર્મ, સત્ય, દમ, (જિતેન્દ્રિયપણું) તપ, મત્સરરહિતપણું, લજ્જા, સુખદુઃખ સહન કરવાપણું ઇર્ષ્યારહિતપણું, યજ્ઞ, દાન, ધૈર્ય, અને શાસ્ત્રાધ્યયન, એ ખરેખર બ્રાહ્મણના બારે વ્રતો છે.” તેમ જ ધર્મ શાસ્ત્રમાં પણ કહ્યું છે કે શમો દમસ્તપઃ શૌચં ક્ષાંત્વાર્જવિરક્તતાઃ। જ્ઞાનવિજ્ઞાનસંતોષાઃ સત્યાસ્તિક્યં દ્વિષદ્ગુણાઃ ॥ ૧૧, (શાંતિ) દમ, તપ, પવિત્રતા, ક્ષાંતિ, સરળતા, વૈરાગ્ય, જ્ઞાન, વિજ્ઞાન, સંતોષ, સત્ય, આસ્તિકતા. એ બારે ગુણો બ્રાહ્મણના છે.” શ્રીમદ્ ભાગવત સ્કંધ ૭ ના અધ્યાય ૯ ના શ્લોક ૧૦ માં કહ્યું છે કે - વિપ્રાદ્ દ્વિષદ્ગુણયુતાદરવિન્દનામપાદારવિન્દવિમુખાત્શ્વપચં વરિષ્ઠમ્ । મન્યે તદર્પિતમનોવચનં હિતાર્થં પ્રાણં પુનાતિ સ્કુલં ન મૂરિમાનઃ ॥ “બારે ગુણવાળો બ્રાહ્મણ હોય છતાં ભગવાનના ચરણકમળથી વિમુખ હોય તો તેના કરતાં મન-વચન-કર્મ, ધન અને પ્રાણ ભગવાનમાં રાખનાર ચાંડાળને હું તે બ્રાહ્મણ કરતાં ઉત્તમ માનું છું. કેમકે ચાંડાળ પોતાની હીનતા દીનતાથી ભગવચ્ચરણમાં રહીને પોતાના આખા કુલસહિત પોતાને પવિત્ર કરે છે. ત્યારે બ્રાહ્મણ કુલાભિમાન વડે ભગવદ્વિમુખ થઈ પોતાને પણ પાવન કરી શકતો નથી.”

ઉપરોક્ત ત્રણે શ્લોકોના આધારે કવિશ્રીએ આ ૪૨મો ચંદ્રવળો રચેલો છે અને ભક્તિની ઉત્તમતા સપ્રમાણ કરી બતાવી છે; માટે કૃપાળુ શ્રીકૃષ્ણની સેવા કરો. ૪૨

શ્રીકૃષ્ણની ભક્તિ અંક છે, બીજા સાધન સર્વે શૂન્ય;

અંક વિના સહુ અફળ છે, સહુ શૂન્ય શૂન્ય દશ ગુન્ય;

દશગણાં બિન્દુ આધ અંક એક, અંક વિના સુની શૂન્ય અનેક;

ભક્તિ કરી તેણે સર્વ કેં કીધું, ભક્તિ વિના સર્વ કાંઈ ન સીધું.

- સેવો શ્રીકૃષ્ણ કૃપાળ ॥ ૪૩ ॥

અર્થ : પરબ્રહ્મ શ્રીકૃષ્ણની ભક્તિ, એ અંક જેવી છે, અને બીજા (જ્ઞાન, કર્મ, દાન, વ્રત, તપ, તીર્થ વગેરે) સાધનો શૂન્ય જેવાં છે. અંક વિના શૂન્ય ગમે તેટલાં હોય પરંતુ જે આગળ એક અંક ન હોય તો એ શૂન્યોની કરી કિંમત નથી, પણ જે આગળ એક અંક આવે તો એ બધાં શૂન્યોની કિંમત પ્રત્યેક શૂન્યની દશ દશ ગણી વધતી જાય છે. દશ ગણાં બિન્દુઓ હોય પણ આધ એક અંક હોય તો જ તેની ગણના (સંખ્યા) થઈ શકે છે, પણ જે એક અંક આગળ ન હોય તો ગમે તેટલાં શૂન્યો હોય તોપણ તે નકામાં છે. તેવી રીતે જેણે શ્રીકૃષ્ણની ભક્તિ કરી છે તેણે સર્વ સાધનો કર્યાં છે; પરંતુ જે ભક્તિ વિના બીજાં ગમે તેટલા સાધનો કર્યાં હોય તોપણ તે નકામાં છે; માટે કૃપાળુ શ્રીકૃષ્ણની સેવા કરો.

વિવેચન : મુખ્યમેકં પુરસ્કૃત્ય શૂન્યાત્માનોમઽપિ સાધકઃ । ભવન્તિ તં વિના નૈવ યથા સંખ્યાઙ્કચિન્દ્રવઃ ॥ “જેમ એક આંકડા સિવાય હારબંધ ગમે તેટલાં મીડાં કર્યાં હોય તો તે નકામાં છે, પરંતુ જે એક અંક આગળ મૂકીને પછી ગમે તેટલાં બિન્દુઓ વધારીએ તો દરેક શૂન્યે દશ ગણી સંખ્યા વધતી જાય છે, તેમ એક ભક્તિપૂર્વક કર્મ, જ્ઞાન વગેરે જેટલાં સાધનો સાધક કરે તેટલાં સફળ થાય છે, પરંતુ જે ભક્તિ વિના સાધક ગમે તેટલાં કર્મજ્ઞાનાદિ સાધનો કરે તો પણ તે નકામાં છે.” આ શ્લોકના આધારે કવિશ્રીએ ઉપરની ૪૩ મી કડી (ચંદ્રાવળો) રચેલી છે. તેમ જ શ્રીમદ્ભાગવત સ્કં. ૧૦. અ ૧૪ શ્લો. ૪માં પણ બ્રહ્માણ્ય એ કહ્યું છે કે - શ્રેયઃ સૃતિં ભક્તિમુદસ્ય તે વિમો ક્લિદયન્તિ યે કેવલબોધલબ્ધયા તેષામસૌ ક્લેશલઃ એવ શિષ્યતે નાન્યથા સ્થૂલતુષાવધાતિનામ્ ॥ “હે પ્રભો ! જેમાંથી કલ્યાણનાં ઝરણાં ઝરી રહ્યાં છે એવી પરમકલ્યાણકારિણી આપની ભક્તિનો ત્યાગ કરીને જેઓ કેવળ જ્ઞાનપ્રાપ્તિ માટે પ્રયત્ન કરે છે તેઓને આપ કલેશ આપનાર જ થાઓ છો. જેમ યોખા કાઢી લીધા પછી જુદાં ફોતરાંને ખાંડનારને કલેશ સિવાય બીજું ફલ મળતું નથી, તેમ ભક્તિ ત્યજી કેવળ જ્ઞાન મેળવનારને કાંઈ ફળ મળતું નથી.” આ શ્લોકનો આશય પણ કવિશ્રીએ લીધેલો છે માટે કૃપાળુ શ્રીકૃષ્ણની સેવા કરો. ૪૩

નૃગ ભૂપે ગોદાન કર્યા કેટલાં ? કાંઈ ગણતાં ન આવે પાર;
એક દિવસ અણુ દોષ પડયો, કૃકલાસ થયો અવતાર;
અવતાર અધમ થઈ જગ હાંસી; ગોદાન-પુણ્ય ગયું ક્યાં નાશી ?
દાન કર્યો તોયે પામ્યો દુઃખ, શા માટે ? (જે) હતો ભક્તિ-વિમુખ.

- સેવો શ્રીકૃષ્ણ કૃપાળા ॥ ૪૪ ॥

અર્થ : નૃગરાજ્યએ અસંખ્ય ગાયોનાં દાન કર્યા હતાં, કે જેની ગણના કરતાં પાર આવી શકે જ નહિ. એક દિવસે ભૂલથી એક બ્રાહ્મણની ગાય તેનાથી બીજા બ્રાહ્મણને દાનમાં અપાઈ તેટલો દોષ થયો, તેના પરિણામે તેને કૃકલાસનો અવતાર લેવો પડ્યો. એ પ્રકારે નીચ અવતાર થયો અને દુનિયામાં એની મશ્કરી થઈ. (આ વખતે) એના ગોદાનનું પુણ્ય ક્યાં ચાલી ગયું ? અસંખ્ય દાન કરવા છતાં પણ તે દુઃખી થયો, એનું કારણ શું ? એ કે એ ભગવદ્ભક્તિથી રહિત હતો; માટે કૃપાળુ શ્રીકૃષ્ણની સેવા કરો.

વિવેચન : કવિશ્રી આ ચંદ્રાવળામાં, ભક્તિ વિના બીજાં દાન વગેરે સાધનો નકામાં છે એમ ૪૩મા ચંદ્રાવળામાં કહ્યું છે તેનું સમર્થન કરવા દૃષ્ટાંત આપે છે કે- શ્રીમદ્ ભાગવત સ્કં. ૧૦. અ. ૬૪માં નૃગરાજ્યનું આખ્યાન છે, એ નૃગરાજ્યએ જેટલાં પૃથ્વીનાં રજકણો અને વરસાદની ધારાઓ છે તેટલાં અસંખ્ય ગાયોનાં દાન, વિધિપૂર્વક એટલે સવત્સા, અલંકારયુક્ત, તે સુપાત્ર બ્રાહ્મણોને આપ્યાં હતાં. એક દિવસે અજ્ઞાણતાં કોઈ દાન ન લેનાર બ્રાહ્મણની ગાય, પોતાની ગાયો ભેગી આવી જવાથી તે ગાય પોતે બીજા બ્રાહ્મણને દાનમાં આપી. બ્રાહ્મણ દાન લઈને જતાં માર્ગમાં ગાયના માલિકે કહ્યું કે આ ગાય મારી છે. દાન લેનાર કહે કે મને રાજા નૃગે આપી છે. બંને તકરાર કરતા રાજા પાસે ગયા. રાજાએ બન્નેને પ્રાર્થના કરી કે ‘આના બદલામાં બીજી ઉત્તમ લાખ ગાયો આપું.’ પરંતુ અનુગ્રહ રહિત એ બ્રાહ્મણોએ ન માન્યું, અને ગાય ત્યાં મૂકી બન્ને ચાલ્યા ગયા. તેવામાં રાજાનું મરણ થયું અને અજ્ઞાણતાં આપેલી ગાયના પરિણામે અધમ એવો કૃકલાસ (કાંકીડા) નો અવતાર લેવો પડ્યો; જેથી કવિશ્રી કહે છે કે અનેક દાન કરવા છતાં નૃગરાજ્ય ભગવદ્ભક્તિથી વિમુખ હોવાને લીધેજ એને કૃકલાસનો અધમ અવતાર લેવો પડ્યો; માટે જ ભક્તિ એ અંક છે અને બીજાં દાન વગેરે સાધનો શૂન્ય જેવાં છે; અર્થાત્ કર્મ, જ્ઞાન, વગેરે ગમે તેટલાં સાધન કરીએ દાન, પુણ્ય, વ્રત વગેરે કરીએ, પરંતુ જો ભગવદ્ભક્તિ ન હોય તો તે તમામ સાધનોની કોડીની કિંમત નથી, એ આ નૃગરાજ્યના દૃષ્ટાંતથી સમજાય છે; માટે કૃપાળુ શ્રીકૃષ્ણની સેવા (ભક્તિ) કરો. ૪૪

પ્રાચીનબર્હિષ ભૂપતે, જુવો કીધા યજ્ઞ અપાર;
ઉર્વી મખાંકિત સૌ કરી, તોલે કાંઈ ન દીઠો સાર;
સાર ભાખ્યો જે જે પશુ પાડયા, તેતે રહ્યા હણવા નારદે દેખાડયા;
ભય દેખી લીધું સુર-ઋષિ શરણ; ભક્તિ કરીને પામ્યો હરિ-ચરણ.

- સેવો શ્રીકૃષ્ણ કૃપાળા ॥ ૪૫ ॥

અર્થ : પ્રાચીનબર્હિષ નામે રાજા હતો, એણે અસંખ્ય યજ્ઞો કર્યા હતા, એના યજ્ઞોથી આખી પૃથ્વી અંકાઈ ગઈ હતી, તોપણ એણે એ યજ્ઞોનું કશું ફળ જોયું નહિ. પરિણામે ફળ એ જોયું કે એણે યજ્ઞોમાં જે જે પશુઓનાં બલિદાન આપ્યાં હતાં, તે તે પશુઓ શસ્ત્રાસ્ત્રોથી સજ્જ થઈને રાજાને મારવાને ઊભાં રહ્યાં હતાં, એ પ્રકારે તેને નારદજીએ સ્વસામર્થ્યથી બતાવ્યું, તે જોઈ ભયભીત બની રાજા નારદજીને શરણે ગયો, અને નારદજીના ઉપદેશ મુજબ ભગવદ્ભક્તિ કરીને રાજા પ્રાચીનબર્હિષ ભગવચ્ચરણારવિન્દ મેળવવા ભાગ્યશાળી બન્યો; માટે કૃપાળુ શ્રીકૃષ્ણચન્દ્રની સેવા કરો.

વિવેચન : શ્રીમદ્ ભાગવત ચતુર્થ સ્કંધ અધ્યાય ૨૫ના ૨૧લોક ૫ થી ૮ સુધીમાં આપેલા વૃત્તાંતના આધારે કવિશ્રીએ ૪૫ મો ચંદ્રાવળો રચેલો છે. રાજા પ્રાચીનબર્હિષ કહે છે કે - “હે મહારાજ ! મારી બુદ્ધિમાં કર્મ કાંડનો મોહ હોવાથી હું મોક્ષની વાતને જાણતો નથી, માટે જેથી હું કર્મમાર્ગમાંથી દૂરું એવું નિર્મળ જ્ઞાન મને કહો. અનેક પ્રકારની કડાકૂટોથી ભરેલા ઘરમાં સ્ત્રી, પુત્ર અને ધનને જ પુરુષાર્થ કરી માનતા અને સંસારના માર્ગોમાં ભટકતા મૂઢ પુરુષને મોક્ષ મળતો નથી.” (રાજાએ યજ્ઞોમાં જેટલાં પશુઓને માર્યાં હતાં તે સઘળાં પશુઓને પ્રત્યક્ષ દેખાડ્યાં) અને નારદજી કહે છે કે - નારદ ઉવાચ - મોમોઃ પ્રજાપતે રાજન્ પશૂન્ પશ્ય ત્વયાડધ્વરે । સંજ્ઞાપિતાંઙ્ગીવસંધાન્નિવૃણેન સહસ્રશઃ ॥ એતે ત્વાં સમ્પ્રતીક્ષન્તે સ્મરન્તો વૈશસં તવ । સમ્પરેતમયઃ કૃતૈશ્ચિન્દન્ત્યુત્થિતમન્યવઃ ॥ “હે રાજા તેં નિર્દયપણાથી યજ્ઞમાં હજારો પશુઓને માર્યાં છે તેઓને નજરે જો. તેં જે એઓને પીડા કરી છે તે સંભારીને એ સઘળાં પશુઓ તારી વાટ જોઈ રહ્યાં છે; અને તું જ્યારે મરી જઈશ ત્યારે તેઓ ક્રોધથી લોહાના હશિયાર વડે તને કાપશે,” આ જોઈ રાજા ભયભીત બની નારદજીને શરણે ગયો અને ભગવદ્ભક્તિ કરી પ્રભુપદ મેળવવા ભાગ્યશાળી થયો. માટે કવિશ્રી એ ૪૪મા ચંદ્રાવળામાં “ભક્તિ” આગળ “દાન” ની કશી કિંમત નથી એમ દર્શાવીને આ ૪૫મા ચંદ્રાવળામાં “ભક્તિ” આગળ “યજ્ઞો” ની પણ કશી કિંમત નથી, એમ સદૃષ્ટાંત સિદ્ધ કરી કહે છે કે કૃપાળુ શ્રીકૃષ્ણચન્દ્રની સેવા કરો. ૪૫

ભક્તિ તારે ચાંડાલને, જેમાં એકો ન શુભ આચરણ,
તો શું કહેવું પછી તેહેનું, ઉદ્ધારે અધમ-અન્ય વર્ણ ?
વર્ણ સર્વે ઉદ્ધારે જકત, નીચ-ઊંચ જે નિજ આસકત;
એક અંગ ભક્તિ ભદ્રદાય, આશ્ચર્ય શું પૂર્ણ શ્રેય થાય.

- સેવો શ્રીકૃષ્ણ કૃપાળ ॥ ૪૬ ॥

અર્થ : જેમાં એક પણ પવિત્ર આચરણ નથી તેવા ચાંડાલનો પણ ભક્તિ સંસારસાગરથી ઉદ્ધાર કરી શકે છે તો પછી અધમથી અન્ય એટલે ઉત્તમ બ્રાહ્મણાદિક વર્ણોનો તો ઉદ્ધાર કરે, તેમાં તો કહેવાનું જ શું હોય ? ભગવાન શ્રીકૃષ્ણમાં જેની આસકિત છે, તેવા નીચ કે ઉચ્ચ વર્ણના કોઈ પણ જીવોનો જગતમાં ભક્તિ ઉદ્ધાર કરી શકે છે. દશ પ્રકારની ભક્તિમાંથી માત્ર એક અંગવાળી “શ્રવણ” વગેરે ભક્તિ કરે તો પણ કલ્યાણ કરી શકે છે તો પછી પૂર્ણ અંગવાળી અર્થાત્ પ્રેમભક્તિ કરે તો ઉદ્ધાર થાય તેમાં તો આશ્ચર્યજ શું ? માટે કૃપાળુ શ્રીકૃષ્ણચન્દ્રની સેવા કરો.

વિવેચન : બ્રહ્મપુરાણમાં ભગવાન કહે છે કે - શ્વપાકોપિ ચ મદ્ગતઃ સમ્યક્ શ્રદ્ધાસમન્વિતઃ । પ્રાપ્નોત્યમિમતાં સિદ્ધિમન્યેષાં તત્ર કા કથા ॥ “ચાંડાલ પણ અત્યંત શ્રદ્ધાપૂર્વક મારી ભક્તિ કરી મારો ભક્ત બને તો તે અભિષ્ટ સિદ્ધિ મેળવે છે, તો પછી અન્યવર્ણો મનવાંછિત સિદ્ધિ મેળવે તેમાં કહેવું જ શું ? શ્રીમદ્ ભગવદ્ગીતાના અ. ૯ શ્લો. ૩૨-૩૩માં પણ કહ્યું છે કે - માં હિ પાર્થ વ્યપાશ્રિત્ય યેઽપિ સ્યુઃ પાપયોનયઃ । સ્ત્રિયો વૈરયાસ્તથા શૂદ્રાસ્તેઽપિ યાન્તિ પરાં ગતિમ્ ॥ કિં પુનર્બ્રાહ્મણાઃ પુણ્યા ભક્તા રાજર્ષયસ્તથા ॥ “પાપયોનિઓમાં જન્મેલાં હોય, સ્ત્રીઓ, વૈશ્યો અગર શૂદ્રો હોય તો પણ જેમણે મારો આશ્રય કર્યો છે તેઓ પરમગતિને પામે છે, તો પછી પુણ્ય યોનિઓમાં જન્મેલા બ્રાહ્મણો અને ભક્ત રાજર્ષિઓ મારા આશ્રયે પરમગતિને પામે તેમાં શું આશ્ચર્ય ?” આ બ્રહ્મપુરાણ તથા ગીતાજીના શ્લોકોનો સંપૂર્ણ આશય કવિશ્રીએ ઉપરના ચંદ્રાવળામાં દર્શાવી ભક્તિ વિના “વર્ણ” (જાતિ)ની કશી કિંમત નથી. એમ સિદ્ધ કર્યું છે, અર્થાત્ ગમે તે વર્ણ હો; પણ ભક્તિથી જ ઉદ્ધાર થાય છે; માટે કવિશ્રી કહે છે કે કૃપાળુ શ્રીકૃષ્ણચન્દ્રની સેવા કરો. ૪૬

ભક્તિ નૌકા તારે સર્વને, જે કો શરણે આવે શુચિ-પાપી;
અન્ય સાધન દારુ-તુંબિકા, ગ્રહે સભય તરે કો કદાપિ;
તરે કદા બચે કામાદિ ગ્રાહથી, સામર્થ્ય નહિ અણુ તારવા સાથી;
વિબુધ વિચારી જુવો નિજ મન, ભક્તિ ભલી કે સાધન અન્ય ?.

- સેવો શ્રીકૃષ્ણ કૃપાળ ॥ ૪૭ ॥

અર્થ : પ્રભુભક્તિ એ સુદૃઢ નોકાસ્વરૂપ છે. એ ભક્તિરૂપ નૌકાને શરણે જેટલા આવે છે તે બધાય ગમે તો પવિત્ર હોય અગર પાપી હોય, પરંતુ તે તમામને

સંસારસાગરમાંથી તારે છે અર્થાત્ ઉદ્ધાર કરે છે, અને અન્ય એટલે ભક્તિ સિવાયનાં બીજાં સાધન કાષ્ટ અને તૂંબડાં જેવાં છે, અર્થાત્ જેમ લાકડાં અને તૂંબડાંનો આશ્રય કરવાથી કદાચિત્ કોઈ જળમાંથી બચીને બહાર આવી શકે છે, પરંતુ તેમને મગર મત્સ્યાદિકનો ભય રહે છે. તેમ જ્ઞાન-કર્માદિકનો આશ્રય કરનાર કદાચિત્ સંસાર તરી શકે ખરો. પરંતુ તેને કામ, ક્રોધ, લોભ, મોહ, મદઃ મત્સર વગેરેનો ભય રહે છે, અર્થાત્ તેથી બચી શકે તો જ સંસાર તરી શકે છે. કામ, ક્રોધ વગેરેથી બચે તો તરી શકે ખરો, પરંતુ તે પોતાના બીજા સાથીઓને બચાવવા જરા પણ શક્તિમાન હોતો નથી; માટે હે બુદ્ધિશાળી પુરુષો ! તમે જરા પોતાના મનમાં વિચાર કરી જુઓ કે ભક્તિ ઉત્તમ કે બીજાં જ્ઞાન કર્મ વગેરે સાધન ઉત્તમ ? માટે કૃપાળુ શ્રીકૃષ્ણચન્દ્રની સેવા કરો.

વિવેચન : કવિશ્રી જ્ઞાન, કર્મ, વગેરે સાધનો કરતાં ભક્તિની ઉત્તમતા દર્શાવતાં જણાવે છે કે - પ્રભુ ભક્તિ એ મજબૂત વિશાળ વહાણ જેવી છે અને કર્મ, જ્ઞાન, વગેરે સાધનો લાકડાં અને તૂંબડાં જેવાં છે. જેમ સમુદ્ર તરવાની ઇચ્છાથી જે વહાણનો આશ્રય કરે તે પોતે તરી શકે છે અને પોતાના સાથીઓને પણ તારી શકે છે, પરંતુ સમુદ્ર તરવા જેઓ લાકડાંનો કે તૂંબડાંનો આશ્રય કરે છે તે તરી પાર જતાં વચમાં મગર મત્સ્યાદિકથી બચી શકે તો જ પાર પામી શકે છે અને પાર પામી શકે તો પણ તે અન્યને બચાવી શકતો નથી, તેમ ભગવદ્ભક્તિ કરનાર ભક્ત સહેલાઈથી નિર્ભય રીતે સંસારસમુદ્ર તરી શકે છે અને પોતાના સત્સંગદ્વારા ભક્તિ-નાવનો આશ્રય કરનાર અન્ય સાથે બેસનારાઓને પણ તારી શકે છે, પરંતુ કર્મ જ્ઞાન વગેરે સાધનોનો આશ્રય કરનારને કામ ક્રોધાદિકનો ભય રહે છે અને તેથી જો કદાચિત્ બચે તો પોતે સંસારસમુદ્ર તરી શકે ખરો, પરંતુ અન્યને તારી શકતો નથી; માટે કવિ કહે છે કે બુદ્ધિમાન પુરુષો ! તમે તમારા હૃદયમાં વિચાર કરી જુઓ કે ભક્તિ ઉત્તમ કે અન્ય સાધન ? માટે કૃપાળુ શ્રીકૃષ્ણચન્દ્રની સેવા કરો. ૪૭

ભક્તિ મણિ, જ્ઞાન દીપ છે, ટાળે ઉભય ખરા અંધાર;
મણિ અભય, ધૃતિ અચળ છે, દીપકને તો ભય છે અપાર;
અપાર ભય વાયુથી વામે, તૈલપત્ર બત્તી વણ લય પામે;
જ્ઞાન સભય તો અન્ય કોણ માત્ર ? નિર્ભય ભક્તિ સકલ સુખપાત્ર.

- સેવો શ્રીકૃષ્ણ કૃપાળ ॥ ૪૮ ॥

અર્થ : ભક્તિ એ મણિસમાન છે, અને જ્ઞાન એ દીવા ખરોબર છે, જો કે મણિ અને દીવો એ બંને અંધારાને દૂર કરી શકે છે ખરાં, પરંતુ તેમાં મણિને કોઈ પ્રકારે ભય નથી, અને એનો પ્રકાશ અચલ છે, અને દીવાને અત્યંત ભય રહેલો છે, તેને પવનથી

ઓલવવાનો અત્યંત ભય છે, તેમ જ તેલ, કોડિયું અને બત્તી, એ ત્રણમાંથી એક પણ સાધન ન હોય તો પણ દીવો નાશ પામે છે. તેવી જ રીતે જ્ઞાનીને કામ કોધ લોભ. મોહ, ઇત્યાદિનો ભય રહે છે. જ્યારે જ્ઞાનીને ભય હોય છે તો અન્ય સાધનોને તો ભય હોય એમાં શુ આશ્ચર્ય ? માટે કોઈ પણ પ્રકારના ભયથી રહિત સર્વ પકારે સુખ આપનારી માત્ર ભક્તિ જ છે; માટે કૃપાળુ શ્રીકૃષ્ણની સેવા કરો.

વિવેચન : શ્રીમદ્ ભગવદ્ગીતા ૧૨ મા અધ્યાયના આરંભમાં ભગવાન શ્રીકૃષ્ણચંદ્રે “જ્ઞાની અને ભક્ત એ બેમાં ઉત્તમ કોણ ?” એવા અર્જુનના પ્રશ્નના પ્રત્યુત્તરમાં આજ્ઞા કરી છે કે - મય્યાંવંદ્ય મનો યં માં નિત્યયુક્તા ઉપાસંતે । શ્રદ્ધયા પરયોપેતાસ્તે મે યુક્તતમા મતાઃ ॥ “સાંસારિક સર્વ વસ્તુઓમાંથી આસક્તિને છોડી ચોતરફથી મારામાં મનને પરોવી વેદશાસ્ત્ર અને મારાં વચનો વડે હું જ પરમાનંદમૂર્તિ પરબ્રહ્મ શ્રીકૃષ્ણ નિરંતર સર્વ ભાવથી ભજવા યોગ્ય છું. એવા પૂર્ણ વિશ્વાસવાળા બનેલા, ક્ષણ માત્ર પણ ન ચુકાય તેવી રીતે નિરંતર મારા ભક્તિયોગને કરનારા, જે ભક્તો મારી સમીપમાં રહી સેવે છે, તેઓને હું અત્યુત્તમ ભક્તિયોગને કરનારા માનું છું.” એ પ્રમાણે સ્વયં ભગવાને પણ જ્ઞાની કરતાં ભક્તને ઉત્તમ માનેલા છે, કારણ કે જ્ઞાનમાર્ગ તલવારની ધાર જેવો હોવાથી તેમાં પૂરતી સાવચેતી રાખવી પડે છે અને ત્યારબાદ ઘણા જન્મોને અંતે જ્ઞાની પ્રભુને પામે છે. માટે જ ભાગવત સ્કં. ૧૦. અ. ૨ સ્લો. ૩૨માં દેવતાઓને કહે છે કે - યેઽન્વંડરવિન્દાન્નવિમુક્તમાનિનસ્ત્વવ્યસ્ત ભાવાદવિશુદ્ધ બુદ્ધયઃ । આરુઢ્ય કૃચ્છ્રેણ પરં પદં તતઃ પતન્ત્યધો નાહતયુગ્મદંધ્રયઃ ॥ “હે અરવિંદાક્ષ! કેટલાક પોતાના મનમાં મુક્ત પણાનું અભિમાન રાખનાર છે પણ આપનામાં ભાવ ન હોવાથી તેમની બુદ્ધિ શુદ્ધ હોતી નથી. તેઓ કષ્ટથી પરમ પદ સુધી પહોંચે છે, પણ આપના ચરણનો અનાદર કરવાથી તેઓ જ્ઞાનીઓ ઊંચે ચઢ્યા છતાં નીચે પડે છે.” માટે જ કવિ જ્ઞાનને સભય દર્શાવી મણિરૂપ ભક્તિની ઉત્તમતા દર્શાવે છે માટે શ્રીકૃષ્ણ ની સેવા કરો. ૪૮

ભક્ત તે ભક્તિસ્વરૂપ છે, તેને માયા ન પીડે લેશ;

સ્ત્રી થકી સ્ત્રી મોહોવાય નહિ, મોહ પામે પુરુષને વેશ;

પુરુષ જ્ઞાન વૈરાગ્યને યોગ, તેને પીડે અજ-રૂપી રોગ;

તે કારણ ભ્રષ્ટ થાય છે તેહ, ભક્તને અચળ હરિશું સ્નેહ.

- સેવો શ્રીકૃષ્ણ કૃપાળ ॥ ૪૯ ॥

અર્થ : ભગવદ્ભક્ત પ્રભુની ભક્તિ કરતાં કરતાં ભક્તિસ્વરૂપ બની જાય છે, ભક્તને માયા જરાપણ પીડા કરી શકતી નથી, કારણ કે જેમ સ્ત્રીને જોઈને બીજી સ્ત્રી મોહ પામતી નથી પરંતુ પુરુષના વેશને જોવાથી મોહ પામે છે તેમ ભક્ત ભક્તિસ્વરૂપ

હોવાથી માયા તેને જરા પણ પીડા કરી શકતી નથી. જ્ઞાન, વૈરાગ્ય અને યોગ, એ પુરુષરૂપ છે, જેથી તેને માયારૂપી રોગ પીડા કરે છે, અને તે માયાથી મોહ પામવાને લીધે જ જ્ઞાની, યોગી અને વૈરાગ્યવાન ભ્રષ્ટ થાય છે, ભક્તને તો શ્રીહરિમાં અચળ-દૃઢ સ્નેહ હોય છે અને તેથી તે ભ્રષ્ટ થતા નથી; માટે કૃપાળુ શ્રીકૃષ્ણચંદ્રની સેવા કરો.

વિવેચન : ભક્ત કવિશ્રી તુલસીદાસજીએ શ્રીરામાયણના ઉત્તરકાંડમાં કહ્યું છે કે મોહે ન નારિ નારિકે રૂપા, પન્નગારિ યહ નીતિ અનૂપા । માયા ભક્તિ સુનહુ પ્રમુ દોઝ, નારિ વર્ગ જાને સબ કોઝ ॥ પુનિ રઘુવીર હિ ભક્તિ પિયારી, માયા સ્વલુ નર્તકી બિચારી ॥ “હે ભગવાન ! સ્ત્રી બીજી સ્ત્રીના રૂપને જોઈ ને કદાપિ મોહ પામી શકતી નથી. આ અનુપમ નીતિ ચાલતી આવેલી છે, હે પ્રભુ ! સાંભળો; માયા અને ભક્તિ એ બંને સ્ત્રી જાતિ છે એમ સર્વ કોઈ જાણે છે, પરંતુ તેમાં ભક્તિ એ પ્રભુને પ્યારી છે અને માયા તો બિચારી તેની દાસી છે.” અર્થાત્ માયા દાસી હોવાથી ભક્તિ આગળ તેનું કાંઈ ચાલી શકતું નથી, અને ભક્તિ ભગવાનને પ્યારી હોવાથી ભક્તિ કરનાર ભક્તના પ્રભુ રક્ષક હોવાથી માયા ભક્તને કાંઈ કરી શકતી નથી. આ રામાયણની ચોપાઈના આધારે કવિશ્રીએ ઉપરનો ચંદ્રાવળો રચેલો હોય તેમ જણાય છે. તેમ જ જ્ઞાનમાર્ગનું વર્ણન કરતાં કઠોપનિષદમાં લખ્યું છે કે - શ્વરસ્ય ધારા નિશિતા દુરત્યા દુર્ગમ્પથસ્તત્કવયો વદન્તિ ॥ “જ્ઞાનમાર્ગ તલવારની તીક્ષ્ણ ધાર જેવો છે.” જેમ તલવારની ધાર ઉપર ચાલવું કઠિન હોવાથી ત્યાંથી ખરવાનો ભય રહે છે તેમ જ્ઞાનીઓને પણ માર્ગથી ભ્રષ્ટ થવાનો ભય રહે છે; માટે જ માર્કંડેયપુરાણમાં કહ્યું છે કે - જ્ઞાનિનામપિ ચેતાંસિ દેવી ભગવતી હિ સા । બલાદાકૃષ્ણ મોહાય મહામાયા પ્રચ્છતિ ॥ “તે દેવી ભગવતી મહામાયા જ્ઞાની પુરુષોના અંતઃકરણોને બલાત્કારથી આકર્ષણ કરીને મોહ ઉત્પન્ન કરે છે.” આથી સિદ્ધ થાય છે કે જ્ઞાનીઓને માયા મોહ ઉત્પન્ન કરી શકે છે અને તેવી જ રીતે વૈરાગ્યવાનને તેમ જ યોગસાધન કરનારને પણ માયા મોહ ઉત્પન્ન કરી ભ્રષ્ટ કરી શકે છે; પરંતુ ભગવદ્ભક્તને માયા કાંઈ કરી શકતી નથી; કેમકે ભક્તનું હૃદય પ્રભુમાં જોડાયેલું રહે છે; માટે કૃપાળુ શ્રીકૃષ્ણની સેવા કરો. ૪૯

વૈષ્ણવ-ભક્ત કર્તવ્ય

નિરખે નેત્ર નંદલાલને, શ્રુતિ કથા રહે મુખ નામ;
નાસિકા સૂંધે પ્રેમ શું, પ્રસાદી તુલસી પુષ્પ દામ;
દામ ધ્રાણ કરે, કર હરિ - સેવા, દોડે ચરણ પ્રભુ દર્શન લેવા;
મને ધ્યાન નટવર - છબિ શ્યામ, સર્વાંગે કરે પ્રભુને દંડ-પ્રણામ.

- સેવો શ્રીકૃષ્ણ કૃપાળ ॥૫૦॥

અર્થ : વૈષ્ણવ ભગવદ્ ભક્તનાં નેત્રો પરબ્રહ્મ શ્રીકૃષ્ણનાં દર્શન કરે છે, કાન શ્રીકૃષ્ણની કથા સેવન કરે છે, મુખ મુકુંદ પ્રભુનાં નામો રટયા કરે છે, નાક શ્રીનટવર પ્રભુની પ્રસાદી તુલસી-પુષ્પ માળાઓને પ્રેમપૂર્વક સૂંધે છે, હાથ શ્રી હરિના શ્રી અંગની સેવા કરે છે, પગ પ્રભુના દર્શન કરવાને કાળે ભગવન્મંદિર તરફ દોડે છે અને મન નટવરનાગર શ્યામ સુંદર પ્રભુના સ્વરૂપનું ધ્યાન કરે છે, તેમજ પોતાનાં આઠે અંગોથી દંડની માફક પ્રણામ અર્થાત્ સાષ્ટાંગ દંડવત્પ્રણામ કરે છે; માટે કૃપાળુ શ્રીકૃષ્ણની સેવા કરો.

વિવેચન : વૈષ્ણવ અર્થાત્ ભગવદ્ ભક્તે પ્રત્યેક અંગનો વિનિયોગ ભગવદ્ સેવામાં કરવો જોઈએ તે વિષે શ્રીમદ્ ભાગવતના હ્રીમ્ સ્કંધના ૪ થા અધ્યાયના શ્લોક ૧૮ થી ૨૦ સુધી રાજા અંબરીષ રાજાનું જવલંત દષ્ટાંત આપેલું છે. મહારાજા અંબરીષનો પરિચય આપતાં કહે છે કે સ વૈ મનઃ કૃષ્ણપદારવિન્દ યોર્વચાંસિ વૈકુણ્ઠગુણાનુ વર્ણને । કરૌ હરેર્મન્દિરમાર્જનાદિપુ, શ્રુતિ ચકારાચ્યુત સત્કથોદતે । મુકુન્દ લિંગાલયદર્શને દર્શૌ તદ્ભૂત્યગાત્ર સ્પર્શેઽન્નજ્ઞાસંગંદમ । ધ્રાણં ચ તત્પાદસરોજસૌરભે, શ્રીપતુલમ્યા રસનાં તદર્પિ તે ॥ પાદૌ હરેઃ ક્ષેત્રપદાનુસર્પણે, શિઙ્ગે હૃદયિકેશ પદાભિવન્દને । કામં ચ દાસ્યે ન તુ કામ કામ્યયા, યથોત્તમશ્લોકજનાશ્રયા રતિઃ ॥ “તે અંબરીષનું મન શ્રીકૃષ્ણના ચરણ કમળમાં જ હતું, તેનાં વચનો વૈકુંઠ ભગવાનના ગુણ ગાવામાં જ ઉપયુક્ત હતાં, તેના બે હાથ શ્રીઅંગની સેવામાં તથા ભગવન્મંદિર સાફ કરવામાં ઉપયોગમાં આવતા હતા, અને ભગવાનની ઉત્તમ કથા સાંભળવામાં કાનનો ઉપયોગ હતો, મોક્ષ આપનાર મુકુંદના સ્વરૂપને અને તેમને બિરાજવાના મંદિરને નીરખવામાં જ તેનાં નેત્રોનો વ્યાપાર હતો. ભગવદ્ ભક્તના સ્પર્શમાં ઉપયુક્ત એવું સકલાંગવ્યાપીત્વિગિન્દ્રિય હતું.

અર્થાત્ ભગવાનના ભક્તને ભગવદ્ સ્વરૂપ જાણી પ્રેમથી ભેટવામાં જેના અંગનો ઉપયોગ હતો, ભગવાનના ચરણ કમળને સૂંઘવામાં ઘ્રાણેન્દ્રિયનો તે ઉપયોગ કરતો હતો. તેમજ ચરણની તુલસી સૂંઘવામાં જેની નાસિકાનો વિનિયોગ હતો, પ્રભુને ઘરેલા મહાપ્રસાદમાં જેની જીભનો વ્યાપાર હતો. ભગવાનના મંદિરે જવામાં જેના પગનો ઉપયોગ હતો, ઇન્દ્રિયોના નિયામક શ્રીહરિને નમન કરવામાં મસ્તકનો ઉપયોગ હતો. કામનો ઉપયોગ દાસત્વમાં હતો, પરંતુ કામ પૂર્ણ કરવાના ઉદ્દેશથી ચક્રચંદનમાળા વગેરે ન હતાં; કેવળ ભગવદ્ભુક્ત પદાર્થ માથે ચઢાવવાના ઉદ્દેશથી તેનો ઉપયોગ હતો.” આ શ્લોકના ભાવ ઉપરથી કવિએ આ ચંદ્રાવળો રચેલો છે માટે કૃપાળુ શ્રીકૃષ્ણચંદ્રની સેવા કરો. ૫૦

ભક્તિપોષણ પૂર્વાર્ધ સંપૂર્ણ

ભક્તિ પોષણ

ઉત્તરાર્ધ

(ભાવ વિનાની કૃતિ નકામી છે)

ભક્તિ વિના કેવળ કૃતિ કરે, તેને ફળ પરલોકે ન થાય;
મણિધર પવન ભક્ષી રહે, જુવો મત્સ્ય તીર્થજળ નહાય;
મીન તીર્થ, ભીલ-મૃગ વનવાસી, અંધગ્રહેદંડ, કાસદ જાય કાશી;
સર્પ દંડવત્, નટ સિદ્ધ વેશ, દરશ તપોધન, ભાવ ના લેશ.

- સેવો શ્રીકૃષ્ણ કૃપાળા ૫૧ ॥

અર્થ : ભગવાનમાં અનન્ય પ્રેમ થવો એનું નામ “ભક્તિ” છે. એવી ભક્તિ વિના માત્ર કાર્ય જ કરવાથી પરલોકમાં કંઈ પણ મળતું નથી, દષ્ટાંત તરીકે સર્પ (અજગર) પવનનું ભક્ષણ કરીને કરે છે. તપાસી જોશો તો માછલાં તીર્થના જળમાં સ્નાન કરે છે. અર્થાત્ માછલાં તીર્થવાસ કરે છે. ભીલ લોકો અને હરણ જંગલમાં નિવાસ કરે છે. આંધળો હાથમાં દંડ (લાકડી) ગ્રહણ કરે છે. અને કાસદ એટલે પૈસા લઈ એકથી બીજા ગામે પત્ર પહોંચાડનાર ખેપિયો કાશી પર્યંત જાય છે. સર્પ ચાલતી વખતે દંડવત્પ્રણામ કરે છે. નટ જાતે અગર નાટકમાં ઊતરનાર અગર બહુરૂપી સિદ્ધનો વેશ ભજવે છે. તપોધન (પૈસા લઈને મહાદેવ, દેવી વગેરેનું પૂજન કરનાર) દર્શન કરે છે, પરંતુ આ બધાંને તે તે કાર્ય કરવામાં હૃદયમાં તે તે કાર્ય માટે જરાપણ ભાવ હોતો નથી; માટે પ્રભુમાં અનન્ય પ્રેમ રાખી કૃપાળુ શ્રીકૃષ્ણની ભક્તિ કરો.

વિવેચન : એક કવિ કહે છે કે -મીનઃ સ્નાનપરઃ ફળી પવનમુક્ મેષશ્ચ પર્ણાશનો નીરાશી સ તુ ચાતકઃ પ્રતિદિનં રોતે વિલે મૂષકઃ । ભસ્મોદ્ધૂલનતત્પરઃ ખલુ ધ્યાનાનુરક્તો વ્રકઃ સર્વેષામપિ ચોક્તસાધનવતાં ભક્તિઃ પ્રધાનં ખલુ ॥ “માછલાં સ્નાન કરવામાં તત્પર હોય છે, અજગર પવનનું ભક્ષણ કરે છે, બકરો પાંદડાનું ભક્ષણ કરે છે, ચાતક સ્વાતીનું જલપાન કરી રહે છે. અને ઉદર હંમેશા બિલમાં (દરૂપી-ગુફામાં) શયન કરે છે, ગધેડું ભસ્મ (રાખોડી) ચોળવામાં તત્પર હોય છે, બગલો ધ્યાનમાં આસકત હોય છે, પરંતુ ઉપયુક્ત તમામ સાધનવાળાઓમાં ખરેખર ભક્તિ જ પ્રધાન (મુખ્ય) છે. અર્થાત્ ઉપર ગણાવેલાં મત્સ્યાદિ સાધન એટલે માત્ર કૃતિ કરે છે, પરંતુ તેમનામાં ભક્તિ એટલે પ્રભુમાં સ્નેહપૂર્વક ભાવ ન હોવાથી તે ફલદાયક થતાં નથી.” આ શ્લોકનો જ આશય લઈને દયારામભાઈ કહે છે કે સર્પ પવનનું ભક્ષણ કરે છે, મત્સ્ય ગંગાજી વગેરે તીર્થ સ્નાન કરે છે, ભીલ અને મૃગ વનમાં રહે છે, આંધળો સંન્યાસીની માફક દંડ (લાકડી) ગ્રહણ કરે છે, કાસદ-ખેપિયો કાશી વગેરે જાય છે, સાપ દંડવત્પ્રણામ કરે છે, નટ-

બહુરૂપી સિદ્ધનો વેશ લે છે. તપોધન હંમેશા દર્શન કરે છે. આ તમામ કૃતિ કરનારનો ઉદ્દેશ પોતાના સ્વાર્થનો હોય છે, પરંતુ ભગવતપ્રાપ્તિનો ન હોવાથી તેમ જ પ્રભુમાં પ્રેમપૂર્વક અનન્ય ભાવ ન હોવાથી તેમને શ્રીહરિની પ્રાપ્તિ થતી નથી, કારણ કે માવો હિ વિદ્યતે દેવસ્તસ્માદ્ માવો હિ કારણમ્ ॥ “ભાવનામાં જ પ્રભુ રહેલા છે; માટે ભાવ (ભક્તિ) જ પ્રાધાન્ય છે.” માટે ભાવપૂર્વક કૃપાળુ શ્રીકૃષ્ણની સેવા કરો. ૫૧

ગુરુ અને ભક્તનો મહિમા

શ્રીકૃષ્ણ શ્રીગુરુ, ભગવદી એ ત્રણે એક સ્વરૂપ;
ત્રય ધારા જયમ સુરસરિત, તેમાં ભેદ નહીં તદ્રૂપ;
ભેદ નહીં ત્રણ નામ જ માત્ર, જોતાં વિચારી દીસે એક જ ગાત્ર;
સ્નેહ વિવેક સેવો સરે અર્થ, અવસર અમૂલ્ય ખુવો શીદ વ્યર્થ ?

- સેવો શ્રીકૃષ્ણ કૃપાળ ॥ ૫૨ ॥

અર્થ : ભગવાન શ્રીકૃષ્ણ, પોતાના મંત્રોપદેષ્ટા ગુરુ, અને પ્રભુમાં અનન્ય પ્રેમ રાખનાર ઉત્તમ ભક્તો, એ ત્રણેય એક જ સ્વરૂપ છે, જેમ એક જ ગંગાજીના ત્રણ જુદા જુદા પ્રવાહો થયેલા છે, સ્વર્ગમાં મંદાકિની, પાતાળમાં ભોગવતી અને મૃત્યુલોકમાં ભાગીરથી, એ પ્રકારે ત્રણ જુદાં જુદાં નામે ત્રણે લોકમાં એક જ ગંગાજી રહેલાં છે, તેમ પ્રભુ શ્રીકૃષ્ણ, ગુરુ અને ભગવદ્ભક્તો એ ત્રણે માત્ર નામથી જ જુદા છે, પરંતુ ત્રણે ભગવત્સ્વરૂપ જ છે. માટે સ્નેહપૂર્વક વિવેક રાખી એ ત્રણેયની જો સેવા કરવામાં આવે તો પ્રભુપ્રાપ્તિરૂપ હેતુ સિદ્ધ થાય છે. પ્રભુભક્તિ કરવા લાયક ઉત્તમ મનુષ્ય જન્મ મળવા છતાં આવો ભગવત્સેવાનો અમૂલ્ય સમય શા માટે નકામો ગુમાવો છો ? માટે કૃપાળુ શ્રીકૃષ્ણચંદ્રની સેવા કરો.

વિવેચન : શ્વેતાશ્વરોપનિષદમાં કહ્યું છે કે - यस્ય દેવે પરા ભક્તિર્યથા દેવે તથા ગુરૌ ॥ અને આચાર્ય માં વિજાનીયાન્ નાવમન્યેત કહિંચિત્ । ન મત્યંબુદ્ધયાસૂયેત સર્વદેવમયો ગુરુઃ ॥ જેને પોતાના ઇષ્ટ દેવમાં જેવી પ્રેમભક્તિ છે, તેવી જ રીતે પોતાના ગુરુમાં રાખવી. શ્રીમદ્ ભાગવત એકાદશ સ્કંધમાં ભગવાન સ્વયં આજ્ઞા કરે છે કે- “આચાર્ય એ મારું સ્વરૂપ છે, તેમનું કોઈ પ્રકારે અપમાન નહિ કરવું જોઈએ. આ મનુષ્ય છે એવી બુદ્ધિથી ઇર્ષ્યા ન કરવીકારણ, કે ગુરુ એ સર્વદેવમય છે.” તેમજ મહર્ષિ નારદજી ૪૧મા સૂત્રમાં કહે છે કે- તસ્મિંસ્તજ્ઞને મેદાઢમાવાત્ ॥ “ભગવાનમાં અને તેમના અનન્ય પ્રેમી ભક્તમાં ભેદનો અભાવ છે.” શ્રી ભાગવત સ્કં. ૯ અ. ૪ શ્લો. ૮માં ભગવાન સ્વયં કહે છે કે - સાધવો હૃદયં મહં સાધૂનાં હૃદયં ત્વહમ્ । મદન્યતે ન જાનન્તિ નાહં તેભ્યો મનાગપિ ॥ “સાધુ પુરુષ મારું હૃદય છે અને હું તેમનું હૃદય છું. મારા સિવાય તે બીજાને જાણતા નથી

અને હું તેમને છોડી બીજું કંઈ જાણતો નથી.” ગીતા અ. ૯ શ્લો. ૨૯ ભગવાન સ્વયં કહે છે કે - યે ભજન્તિ તુ માં ભક્ત્યા મયિમ્ તે તેષુ ચાપ્યહમ્ “જેઓ પ્રેમથી ભક્તિથી મને ભજે છે તેઓ મારામાં છે અને હું તેમનામાં રહેલો છું.” આ પ્રમાણેથી ભગવાન, ગુરુ અને ભક્તમાં અભેદ સિદ્ધ થવાથી કવિ ગંગાજીના દષ્ટાંતથી તેમનો અભેદ દર્શાવી વિવેકથી એટલે પ્રભુની સેવા શૃંગારાદિકથી દાસ બનીને, ગુરુની સેવા ભગવદ્ભાવથી સન્માન કરીને, અને ભક્તની આતિથ્ય સત્કારથી સેવા કરી મનુષ્ય જન્મની સફળતા કરવી માટે કૃપાળુ શ્રીકૃષ્ણની સેવા કરો. ૫૨

સત્સંગ માહાત્મ્ય

સત્સંગ સર્વનો સાર છે, તેનો મૂઢ ન જાણે મર્મ;
અદીપ દીપ મળે થયો, દીપ સમતા મળી વણશ્રમ;
શ્રમ વિના શ્રીનાથ મિલાવે, કલ્પનું કામ તે પલકે સરાવે;
જયમ નીચ નીર મળતાં ગંગેગંગ, એમ સમોવડ દે સત્સંગ.

- સેવો શ્રીકૃષ્ણ કૃપાળ ॥ ૫૩ ॥

અર્થ : તમામ સત્કાર્યોના સારરૂપ સત્સંગ એટલે ભગવાનના પ્રેમી ભક્તોનો સમાગમ છે. એ સત્સંગના રહસ્યને મૂર્ખ પુરુષો સમજી શકતા નથી. દીવામાં પ્રથમ પ્રકાશ હોતો નથી, પરંતુ એને બીજો દીવો અડાડવામાં આવતાં જ તે દીવો પ્રકાશવાન બની જાય છે, એમાં કંઈપણ મહેનત પડતી નથી. તેવી જ રીતે પ્રેમી ભક્તોનો સમાગમ થતાં કોઈ પણ જાતની મહેનત વિના સરળતાથી પ્રભુપ્રાપ્તિ કરાવે છે. અને કલ્પ જેવા મોટા સમયે પણ જે કાર્ય દુર્લભ હોય છે તે સત્સંગથી પલકવારમાં બની જાય છે. જેમ ગટરોનાં ખરાબ પાણી પણ ગંગાજીમાં મળતાં જ ગંગારૂપ બની જાય છે તેમ ગમે તેવો જીવ હોય તોપણ સત્પુરુષનો સમાગમ થતાં ભગવદ્ભક્ત બની જાય છે, માટે કૃપાળુ શ્રીકૃષ્ણની સેવા કરો.

વિવેચન : શ્રીભાગવત સ્કં. ૧૧ અ. ૧૨ શ્લો. ૧-૩ માં ભગવાન સ્વયં આજ્ઞા કરે છે કે- ન રોધયતિ માં યોગો ન સાંસ્વં ધર્મ ઉદ્ભવ । ન સ્વાધ્યાયસ્તપસ્ત્યાગો નેષ્ટાપૂર્ત ન ચ દક્ષિણા ॥ વ્રતાનિષદ્ગ્રન્થાંસિ તીર્થાંનિ નિયમા યમા : । યથાવરુન્ધેસત્સંગઃ સર્વસંગાપગો હિ મામ્ ॥ “હે ઉદ્ભવ ! બીજા સમસ્ત સંગોને નિવારણ કરનાર “સત્સંગ” થી હું જેવો વશ થાઉં છું, તેવો યોગ, જ્ઞાન, ધર્મ, વેદાધ્યયન, તપ, ત્યાગ, ઇષ્ટાપૂર્ત, દક્ષિણા, વ્રત, યજ્ઞ, વેદ, તીર્થ, યમ અને નિયમ વગેરેથી વશ થતો નથી,” કારણ કે તમામ સાધનો સકામ ભાવનાથી કરે, તો સ્વર્ગાદિક અને નિષ્કામ ભાવનાથી કરે તો મુક્તિ પ્રાપ્ત કરી શકે છે, પરંતુ લીલાવિહારી ગોવર્ધનધારીને વશ કરવાવાળો તો એક સર્વતન્ત્ર સ્વતંત્ર વિશુદ્ધ

અનન્ય પ્રેમ જ છે અને તે ભગવત્પ્રેમી ભક્તોની કૃપાથી જ મળી શકે છે. કવિશ્રી દૃષ્ટાંત તરીકે કહે છે કે- જેમ કોડિયામાં તેલ, બત્તી બધું હોય પરંતુ જ્યારે તેને બીજા પ્રકટ દીવાની જ્યોતિનો સ્પર્શ થાય છે ત્યારે તે દીવો પ્રકાશવાન બને છે, તેમ દેવી જીવ હોય, તેનામાં પ્રેમબીજ હોય તોપણ જ્યારે સત્સંગદ્વારા ઉપદેશામૃતનું સિંચન થાય છે ત્યારે બીજ વિકસિત થઈને તે પ્રેમી ભક્ત બની જાય છે, જેમ ગટરનું પાણી ગંગાજીમાં મળતાં ગંગારૂપ બની જાય છે. વળી કીટભ્રમર ન્યાયથી એટલે જેમ ભમરી છાણમાંથી કીડાને ઉપાડી લાવી ભીંતે તેને માટીના ઘરમાં મૂકી નિરોધ કરી દે છે, તે કીડો ભમરીનું ધ્યાન કરતાં કરતાં ભમરી બની જઈને બહાર નીકળે છે, તેમ સત્સંગદ્વારા ભગવદ્ભક્તિ પ્રાપ્ત થતાં જીવ પ્રેમી ભક્ત ભગવદ્રૂપ બની જાય છે, વાલ્મીકિ પારથીનું કામ કરતા હતા પરંતુ નારદજીના સત્સંગથી પ્રેમી ભક્ત બની ગયા હતા, આ વાત ૧૭મી કડીના વિવેચનમાં આવી ગઈ છે, માટે સત્સંગ સર્વનું મૂળ છે; તેથી સત્સંગ દ્વારા કૃપાળુ શ્રીકૃષ્ણની સેવા કરો. ૫૩

લવ હરિસંગીના સંગના, સુખની સમતા નહીં કોય;
સ્વર્ગ તથા અપવર્ગનું, સુખ પણ સમોવડ નવ હોય;
નવ હોય સમતા મોક્ષાનંદ, તો ક્યાંહાં જનઈચિંત સુખ મંદ
અણઅનુભવીને આશ્ચર્ય થાય, પણ અણુ સંદેહ છે નહીં રાય.

- સેવો શ્રીકૃષ્ણ કૃપાળ ॥ ૫૪ ॥

અર્થ : શ્રીકૃષ્ણચંદ્રમાં જેમને આસક્તિ છે તેવા પ્રેમી ભક્તોના એક ક્ષણવારના સત્સંગના સુખની બરોબર સ્વર્ગનું કે મોક્ષનું સુખ પણ આવી શકે તેમ નથી. જ્યારે મોક્ષનું સુખ પણ સત્સંગના ક્ષણના સુખની બરોબરી કરી શકતું નથી તો માણસે ઇચ્છેલા તુરંત સુખની વાત જ શી કરવી ? જેને આવા સત્સંગના સુખનો અનુભવ નથી તેને આમાં નવાઇ જેવું લાગે ખરું, પરંતુ જેમણે સત્સંગના સુખનો આસ્વાદ્ય મેળવ્યો છે તે ભાગ્યશાળી જીવોને એ વિષયમાં જરા પણ સંદેહ નથી; માટે કૃપાળુ શ્રીકૃષ્ણની સેવા કરો.

વિવેચન : શ્રીમદ્ ભાગવત સ્કન્ધ ૧ અ. ૧૮ શ્લો. ૧૩ માં કહ્યું છે કે- તુલ્યામ લવેનાપિ ન સ્વર્ગ નાપુનર્મવમ્ । ભગવત્સન્નિસન્નસ્ય મર્ત્યાનાં કિમુતાશિષઃ ॥ “ભગવત્સંગી પ્રેમી ભક્તોના નિમેષમાત્રના સત્સંગના સુખની બરાબરી સ્વર્ગાદિકનું સુખ તો શું, પરંતુ પુનર્જન્મને નાશ કરનારી મુક્તિનું સુખ પણ કરી શકતું નથી, તો પછી લૌકિક રાજ્ય વૈભવાદિ સુખ તો એ સત્સંગના નિમેષ માત્રના સુખની બરાબરી કરી જ ક્યાંથી શકે ?” આ શ્લોકના ભાગના આધારે કવિશ્રીએ આ ૫૪મો ચંદ્રાવળો રચેલો છે. રામ

ચરિતમાનસમાં પણ કહ્યું છે કે તાત સ્વરગ અપવરગ સુખ, ધરિઅ તુલા ઇક અંગ । તૂલ ન તાહિ સકલ મિલિ, જો સુખ લવ સતસંગ ॥ “એક તુલા બાંધીને તેના એક પલ્લામાં સ્વર્ગ અને મોક્ષનું સુખ મૂકીએ, અને બીજા પલ્લામાં સત્સંગના નિમેષ માત્રનું સુખ મૂકવામાં આવે તો સ્વર્ગાદિકનું સુખ સત્સંગના ક્ષણવારના સુખની બરાબરી કરી શકતું નથી.” આ મહિમા તે સત્સંગનો નથી કે જે અંતઃકરણની શુદ્ધિ કરી મોક્ષ પ્રાપ્તિ કરાવે છે, કેમકે અહીં તો મોક્ષની સાથે ક્ષણવારના સત્સંગની તુલના પણ અસંગત બતાવી છે, એટલા માટે અહીં તો ભગવત્તત્ત્વને જાણીને ભગવત્પ્રેમના રંગમાં રંગાયેલા ભગવત્સંગી અર્થાત સર્વૈશ્વર્યપૂર્ણ મધુરતમ લીલાવિહારી ગિરિવરધારી ભગવાનના નિત્યલીલાસંગી પ્રેમી ભક્તોના ક્ષણવારના સત્સંગની કૃપાનું માહાત્મ્ય દર્શાવવામાં આવ્યું છે, જે કૃપાથી મુક્તિ જ નહિ પણ ભગવાનની પ્રેમભક્તિ સહજમાં પ્રાપ્ત થાય છે, કેમકે ભગવત્પ્રેમી મુક્તિને તો પ્રેમભક્તિમાં અંતરાય કરનારી પિશાચિની સમજી તિરસ્કાર કરે છે. એવા પ્રેમીભક્તોની જેમના પર કૃપા થાય છે તેમને યોગ જ્ઞાન વગેરેથી વશ ન થવાવાળા ભગવાન શ્રીકૃષ્ણચંદ્ર સહજમાં જ વશ થઈ જાય છે; માટે કૃપાળુ શ્રીકૃષ્ણની સેવા કરો. ૫૪

ગંગાજી હરે પાપને, શશી તાપ હરે ગયે શરણ;
દારિદ્ર ટાળે સુરતરુ, મળી ત્રણ કરે ત્રણ હરણ;
હરણ કરે ત્રણ તે તત્કાળ, મળતામાં હરિજન દયાળ;
જ્ઞાને તાપ હણે દર્શને દોષ, દૈન્ય ટાળે ઉપજવી સંતોષ.

સેવો શ્રીકૃષ્ણ કૃપાળ ॥ ૫૫ ॥

અર્થ : ગંગાજીને શરણે જઈ તેમાં સ્નાન કરવાથી ગંગાજી તેનાં પાપ દૂર કરે છે. ચંદ્રની ચાંદનીનો આશ્રય લેનારને ચંદ્ર શીતલતા આપી તાપનું હરણ કરે છે. અને કલ્પવૃક્ષનો આશ્રય લઈ તેની છાયામાં બેસનાર જે જે મનમાં ઇચ્છા કરે તે તે લૌકિક વૈભવો મેળવે છે અને તે દ્વારા કલ્પતરુ તેનું દારિદ્ર્ય મટાડે છે. એ પ્રકારે ગંગાજી, ચંદ્ર અને કલ્પતરુ એ ત્રણે પોતાનો આશ્રય લેનારનું એક એક દુઃખ હરણ કરે છે, પરંતુ જો પ્રભુના પ્રેમી ભક્તનો આશ્રય કરી સત્સંગ કરે તો પ્રેમી ભક્તનો સમાગમ થતાં તરત જ તેઓ પાપ, તાપ અને દારિદ્ર્ય એ ત્રણેને દૂર કરી દે છે. ભગવદ્દીયો જ્ઞાનના ઉપદેશ દ્વારા અજ્ઞાનાંધકારનો નાશ કરી ‘તાપ’ મટાડે છે. પોતાના હૃદયમાં પ્રભુ બિરાજે છે જેથી તેવા પ્રેમી ભક્તોનાં દર્શનથી ‘પાપ’ નાશ પામે છે અને સમાગમથી શરણે આવેલાને સંતોષની લાગણી પેદા કરી લોભવૃત્તિ દૂર કરવાથી ‘દરિદ્રતા’ મટાડે છે; માટે કૃપાળુ શ્રીકૃષ્ણની સેવા કરો.

વિવેચન : ‘મુભાષિતરત્નભાણડાગાર’માં પૃ ૬૮ મે સજ્જનપ્રશંસા વિષયમાં લખ્યું છે કે- ગંગા પાપં શર્ણા તાપં. દૈન્યં કલ્પતરુસ્તથા । પાપં તાપં ચ દૈન્યં ચ, હન્તિ સન્તા મહાશયા : ॥ “ગંગાજી પાપને, ચંદ્રમા તાપને, અને કલ્પવૃક્ષ દરિદ્રતા અને દૂર કરે છે, પરંતુ ઉદાર આશયવાળા ભગવાનના પ્રેમી ભક્તોનો જે સમાગમ થાય તો તે પાપ, તાપ અને દરિદ્રતા એ ત્રણેનો નાશ કરે છે, આ શ્લોકનો અક્ષરશઃ અનુવાદ કવિશ્રીએ આ ચંદ્રવાળામાં આપી સત્સંગનો મહિમા દર્શાવેલો છે. શ્રીભાગવત સ્કંધ ૧૧ અ. શ્લો. ૩૧ માં પણ સત્સંગનું માહાત્મ્ય દર્શાવેલું જણાવ્યું છે કે- યથોપશ્રયમાણસ્ય, ભગવન્તં વિભાવસુમ્ના રીતં મયં તમોઽવ્યેતિ, સાધૂનું સંસેવતસ્તથા ॥ “જેવી રીતે ભગવાન અગ્નિદેવનો આશ્રય કરવાથી શીત, ભય અને અંધકાર, એ ત્રણેનો નાશ થાય છે, તેવી જ રીતે મહાનુભાવી ભગવદ્ભક્ત સાધુ પુરુષોનો આશ્રય કરવાથી ‘પાપરૂપી શીત’ ‘જન્મરૂપી-ભય’ અને ‘અજ્ઞાનરૂપી-અંધકાર’ એ ત્રણે નાશ પામે છે.” આ બન્ને શ્લોકોના આધારે કવિએ સત્સંગનો મહિમા જણાવેલો છે. કારણ કે ભગવદ્ભક્તના હૃદયમાં પ્રભુ ભિરાજે છે, જેથી તેઓ તીર્થોને પણ પવિત્ર કરે છે તો પછી તેમનો સમાગમ કરનારના ત્રિવિધ તાપ દૂર કરી પૂર્ણાનંદ સ્વરૂપ શ્રી પુરુષોત્તમની પ્રાપ્તિ કરાવે તેમાં શુ આશ્ચર્ય ? માટે કૃપાળુ શ્રીકૃષ્ણની સેવા કરો. ૫૫

યોગ, યજ્ઞ, જપ, તપ, વ્રતો, બહુ કીધે કષ્ટ કર્મ;
જ્ઞાન, ધ્યાન, અતિ દાનથી, તીર્થ, આચરતાં ધર્મ;
ધર્માધ્યયન, વેદ, શાસ્ત્ર, પુરાણ, કોટિ સાધનથી ન પરમ કલ્યાણ;
શ્રેય નવ થાય ઉપાય અનેક, વિના મહત્પદ-રજ-અભિષેક.

- સેવો શ્રીકૃષ્ણ કૃપાળ ॥ ૫૬ ॥

અર્થ : અષ્ટાંગયોગ, યજ્ઞ, જપ, તપ, તીર્થ, વ્રતો કે જેમાં દેહને ઘણું કષ્ટ ભોગવવું પડે છે, જ્ઞાન, ધ્યાન, અને અત્યંત દાન, ધર્માચરણ, ધર્મ શાસ્ત્ર, વેદ, ષડશાસ્ત્રો, પુરાણો વગેરેનો અભ્યાસ, એમ કરોડો સાધનો કરો, પરંતુ તેથી આત્યંતિક કલ્યાણ થતું નથી, પરંતુ જ્યાંસુધી મહાનુભાવી નિત્યલીલા વિહારી ગિરિવરધારી ભગવાનના નિત્યલીલાસંગી પ્રેમીભક્ત ભગવદ્દીયોના ચરણ કમલની રજમાં સ્નાન ન થાય અર્થાત્, તેવા સત્પુરુષોની કૃપા ન થાય ત્યાંસુધી અનેક ઉપાયો કરે તોપણ ભગવત્પ્રાપ્તિરૂપ કલ્યાણ થતું નથી. માટે સત્સંગ કરી કૃપાળુ શ્રીકૃષ્ણની સેવા કરો.

વિવેચન : શ્રીમદ્ ભાગવત સ્કં ૫ અ. ૧૨ શ્લો. ૧૨માં જડભરતજીએ રાજા રહૂગણને ઉપદેશ આપતાં ભગવદ્ભક્તોના ચરણરજની મહામૂલ્યતાનો પરિચય આપી જણાવ્યું છે કે રહૂગણેતત્તપસા ન યાતિ ચેજ્યયા નિર્વપણાદ્ ગૃહાદ્વા । નહન્દસા નૈવ જલાગ્નિસૂર્યૈર્વિના

મહત્પાદરજોઽમિષેકમ્ ॥ “હે રાજા રહૂગણ ! એ સ્વરૂપની પ્રાપ્તિ કાંઈ તપ કરવાથી થતી નથી, વેદોક્ત કર્મ કરવાથી થતી નથી, પ્રાણીઓને અન્નાદિકનો ભાગ આપવાથી થતી નથી, પરોપકાર કરવાથી થતી નથી, વેદનો અભ્યાસ કરવાથી થતી નથી, તેમ જલ, અગ્નિ કે સૂર્યની ઉપાસના કરવાથી પણ થતી નથી, માત્ર પ્રેમી ભક્તો જે મહાન પુરુષો છે તેમની ચરણ રજનું સેવન કર્યાથી થાય છે, કેમકે તે પ્રેમીભક્તો વિષયની વાતોને નાશ કરનાર ભગવદ્ગુણાનુવાદો જ ગાયા કરે છે,” તેમ જ શ્રી ભાગવત સ્કં. ૧૧ અ. ૧૨ શ્લો. ૮માં પણ સ્વયં ભગવાને આજ્ઞા કરી છે કે યં ન યોગેન સાંર્યેન દાનવ્રતતપોઽધ્વરૈઃ । વ્યાસ્થાસ્વાધ્યાયસંન્યાસૈઃ પ્રાપ્ન્યાદ્યન્નવાનપિ ॥ “ગોપિકા વગેરે મારા ભક્તોએ ભાવપૂર્વક સત્સંગથી જ જે સ્થાન પ્રાપ્ત કર્યું તે સ્થાનને યોગ, સાંખ્ય, દાન, વ્રત, તપ, યજ્ઞ, વેદ પ્રવચન, વેદાધ્યયન, સંન્યાસ, વગેરે સાધનો વડે યત્નવાન પણ પ્રાપ્ત ન કરી શકે.” આ ઉપરના બંને શ્લોકોનો અનુવાદ આ ચંદ્રાવળામાં કવિશ્રીએ આપીને મહાનુભાવી પરમ ભગવદ્દીયોના સત્સંગનો મહિમા દર્શાવ્યો છે કે સત્સંગદ્વારા ભક્તિ પ્રાપ્ત કર્યા વિના કોઈ પ્રકારે જીવનું કલ્યાણ થતું નથી; માટે કૃપાળુ શ્રીકૃષ્ણની સેવા કરો. ૫૬

હરિજન તે હરિરૂપ છે, તેને મૂરખ નિજ સમ જાણે;
જ્યમ શશી સાગરમાં હતો, માન્યો મીને તે મીન પ્રમાણે;
મીન પ્રમાણે થયો નહીં સોમ, મકર રહ્યું ભોમને તે વશ્યો વ્યોમ;
ત્યમ વૈષ્ણવ વૈકુંઠે જાશે, અધમ તે આંહીના આંહી અથડાશે.

- સેવો શ્રીકૃષ્ણ કૃપાળ ॥ ૫૭ ॥

અર્થ : ભગવાનના પ્રેમી ભક્તો છે તે પ્રભુરૂપ છે, તથાપિ મૂર્ખ મનુષ્યો તે ભગવાનના પ્રેમી ભક્તોને પોતાના જ જેવા સામાન્ય મનુષ્યો સમજે છે. દૃષ્ટાન્ત તરીકે- ચંદ્રમાની ઉત્પત્તિ સમુદ્રમાંથી હોવાથી લખે છે કે-જ્યારે ચંદ્રમા સમુદ્રમાં હતો ત્યારે માછલાં એમ સમજતાં હતાં કે આ પણ એક જાતનું માછલું છે, પરંતુ તે ભ્રમ હોવાથી ચંદ્રમા માંછલાની માફક સમુદ્રમાં રહ્યો નહિ અને માછલું તો ત્યાંનું ત્યાંજ રહ્યું અને ચંદ્રમા તો જઈને આકાશમાં રહ્યો; તેવી જ રીતે મૂર્ખ મનુષ્યો ભગવાનના પ્રેમી ભક્તોને સામાન્ય મનુષ્ય તરીકે સમજે છે, પરંતુ તે ભ્રમરૂપ હોવાથી વૈષ્ણવો ભગવાનના પરમ દિવ્ય ધામમાં જશે, અને અધમ કોટિના મનુષ્યો આ મૃત્યુ લોકમાં અથડાઈ મરશે, અર્થાત્ જન્મ મરણ ભોગવ્યા કરશે. માટે કૃપાળુ શ્રી કૃષ્ણની સેવા કરો.

વિવેચન : શ્રીમદ્ ભાગવત સ્કં. ૧૦ અ. ૧. શ્લો. ૧૦માં ધર્મરાજ યુધિષ્ઠિર ભક્તરાજ વિદુરજી પ્રત્યં કહે છે કે ભવદ્વિધા ભાગવતાસ્તીર્થી મૂતાઃ સ્વયં પ્રભો । તીર્થીકુર્વન્તિ તોર્થાનિ સ્થાન્તઃ સ્થન ગદામૂતા ॥ “હે પ્રભો! આપ જેવા ભગવદ્ભક્તો પોતે

તીર્થરૂપ છે, અને તે તીર્થરૂપ ભગવદ્ભક્તો, પોતાના હૃદયમાં બિરાજતા ભગવાન શ્રી ગદાધરના પ્રભાવથી, પાપીઓ દ્વારા કલુષિત થયેલાં તીર્થોને તીર્થત્વપ્રદાન કરે છે અર્થાત્ તીર્થરૂપ બનાવી દે છે.” કેમકે બ્રહ્મપુરાણમાં કહ્યું છે કે ચંચ ભાગવતા : શુદ્ધાસ્તે નૂનં મમ મૂર્તય : ॥ “જેઓ મહાનુભાવ ભગવદ્દીયો શુદ્ધ પ્રેમી ભક્તો છે તેઓ ખરેખર મારાં સ્વરૂપો છે.” એ ભગવદ્વચનાનુસાર ભગવદ્ભક્તો ભગવત્સ્વરૂપ છે, છતાં જેઓ તેમને સામાન્ય મનુષ્યસમાન જાણે છે તેઓ ખરેખર તે ભક્તોના સ્વરૂપને ઓળખતા ન હોવાથી ભૂખ છે. કવિશ્રી આ વાત એક રસિક દષ્ટાંતથી સમજાવે છે કે જેમ સાગરમાં ચંદ્રમા હતો ત્યારે તેને બીજાં માછલાં માછલારૂપ સમજતાં હતાં, પરંતુ માછલાં તો સમુદ્રમાં ભૂમિ પર જ રહ્યાં અને ચંદ્રમા આકાશમાં જઈને વસ્યો, તેવી રીતે ભગવાનના પ્રેમી ભક્તો આ સંસારયાત્રા પૂર્ણ કરી પરિણામે ભગવદ્દયામમાં અર્થાત્ પ્રભુના દિવ્યલોકમાં જશે અને પ્રભુથી વિમુખ અધમકોટિના જીવો આ મૃત્યુલોકમાં જ જન્મમરણ ભોગવ્યા કરશે. માટે કૃપાળુ એવા શ્રીકૃષ્ણચંદ્રની સેવા કરો. ૫૭

ભક્ત-મહિમા

ચાર વર્ણમાં શ્રેષ્ઠ સર્વથી, બ્રાહ્મણ વર્ણ વિખ્યાત;
તે સહુના પણ કહાવે શિરોમણિ, મ્હોટા મુનિવર સાત;
તે સાતે કરે ધ્રુવની પરિક્રમા, ધ્રુવસુત ક્ષત્રિને તે સુત-બ્રહ્મા,
વિબુધ વિચાર કરો તમે એહ, ભક્ત મોટા કે બ્રાહ્મણદેહ.

- સેવો શ્રીકૃષ્ણ કૃપાળ ॥ ૫૮ ॥

અર્થ : બ્રાહ્મણ, ક્ષત્રિય, વૈશ્ય અને શૂદ્ર એ ચારે વર્ણમાં સૌથી ઉત્તમ વર્ણ બ્રાહ્મણ છે, એ વાત પ્રસિદ્ધ છે. અને તે સર્વે બ્રાહ્મણોમાં પણ મહાન્ મુનિવર્ય સપ્તર્ષિઓ શ્રેષ્ઠ ગણાય છે, તથાપિ તે સપ્તર્ષિઓ એટલે સાતે મુનિવરો ભગવદ્ ભક્ત ધ્રુવજીની પરિક્રમા કરે છે. હવે જુઓ, ધ્રુવજી ક્ષત્રિયના પુત્ર છે અને સપ્તર્ષિઓ બ્રહ્માજીના પુત્ર છે; માટે હે બુદ્ધિશાળી પુરુષો! તમે એ વિચાર કરો કે ભગવાનના ભક્ત મોટા કે બ્રાહ્મણદેહ મોટો? માટે કૃપાળુ શ્રીકૃષ્ણની સેવા કરો.

વિવેચન : બ્રાહ્મણ, ક્ષત્રિય, વૈશ્ય અને શૂદ્ર એ ચારે વર્ણ ભગવાને પોતાના શ્રીઅંગમાંથી ઉત્પન્ન કરેલા છે એ વાત ગીતા ભાગવતમાં સુપ્રસિદ્ધ છે અને તેમાં બ્રાહ્મણ એ પ્રભુના મુખરૂપ હોવાથી ચારે વર્ણમાં મુખ્ય છે, અને તે મુખ્ય બ્રાહ્મણોના પણ શિરોમણિરૂપ બ્રહ્માના પુત્ર સાતે મહર્ષિઓ રહેલા છે, પરંતુ તે સાતે મહર્ષિઓ ભગવદ્ભક્ત ધ્રુવજીની પરિક્રમા કરે છે. એ વાત શ્રીભાગવતના ૪થા સ્કંધના અ. ૯ને

શ્લો. ૨૦ માં વર્ણન કરેલી છે કે નાચૈરધિષ્ઠિતં ભદ્રં યદ્ બ્રાજિણુ ધ્રુવક્ષિતિ । યત્ર ગ્રહર્ક્ષતારાણાં જ્યોતિષાં ચક્રમાહિતમ ॥ મેઢયાં ગાચક્રવત્થાસ્તુ પરસ્તાત્કલ્પવાસિનામ્ । ધર્મોઽગ્નિ : કચયપ : શુક્રાં મુનયો યે વનોક્સ : । ચરન્તિ દક્ષિણીકૃત્ય ભ્રમન્તો યત્સતારકા : । સર્વેષામભવત્સિદ્ધો ધ્રુવોત્તાનપદઃ સુતઃ ॥ “ભગવાન કહે છે કે હે ધ્રુવ ! જે સ્થાન હજી સુધી બીજાઓએ મેળવ્યું નથી, જે પ્રકાશમાન છે, જેમાં અચલ સ્થિતિ છે, જ્યાં અનાજ મસળવા માટે હાલરામાં ભમતાં પશુઓ બાંધવાને ખીલે જેમ બળદો રહેલા હોય છે તેમ ગ્રહો નક્ષત્રો, તારાઓ ને જ્યોતિશ્ચક્ર રહેલું છે. જે અવાન્તર કલ્પ સુધી વસનારાઓ કરતાં પણ વધારે વખત રહેનારું છે, ત્રૈલોક્યનો નાશ થઈ જાય છે તોપણ રહેનારું છે, અને જે સ્થાનને વખત રહેનારું છે, તે સપ્તર્ષિઓ કહેવાય છે તે ધ્રુવજીની પણ પરિક્રમા કરે છે. હવે વિચાર કરી જોતાં સપ્તર્ષિઓ જ્યારે બ્રહ્માના પુત્ર છે ત્યારે ધ્રુવજી ક્ષત્રિયના પુત્ર છે, અર્થાત્ જાતિનો વિચાર કરીએ તો વર્ણમાં બ્રાહ્મણ શ્રેષ્ઠ અને બ્રાહ્મણોથી બ્રહ્મપુત્ર સપ્તર્ષિ શ્રેષ્ઠ છે; તો પછી તે મહર્ષિઓ થઈને ક્ષત્રિયપુત્ર ધ્રુવજીની પરિક્રમા શી રીતે કરી શકે? માટે નિશ્ચય થાય છે કે ભગવદ્ભક્ત જ મોટા છે. માટે જ એક કવિ લખે છે કે પૃથ્વી તાવદિયં મહત્સુ મહતી તદ્વચનં વારિધિ : પીતોઽસૌ કલશોદમ્બેન મુનિના સા ઓઘિ ર્વદ્યોતવત્ । યસ્યૈતદ્ દનુનાથદાનસમયે પૂર્ણ પદં નાઽભવદ્ યો દેવો વસતે યદીયહૃદયે તસ્માત્પરં નાઽભવત્ ॥ “મોટામાં મોટી સૌથી પૃથ્વી છે, પરંતુ પૃથ્વી કરતાં મોટો સમુદ્ર છે, કારણ કે તે પૃથ્વીની ચારે તરફ વીંટાયેલો છે, કિંતુ તે મોટા સાગરને પણ અગસ્ત્યમુનિ પી ગયા હતા, માટે સાગર કરતાં અગસ્ત્ય મહર્ષિ મોટા છે. પણ તે અગસ્ત્ય તો બ્રહ્માંડના એક ખૂણામાં અર્થાત્ આકાશમાં તારારૂપે રહેલા છે, તેથી અગસ્ત્ય કરતાં બ્રહ્માંડ મોટું છે, અને જે બ્રહ્માંડ વિશે બલિરાજના યજ્ઞ પ્રસંગે વામન ભગવાનને ત્રણ પગલાં પૃથ્વી દાન આપતાં શ્રી વિરાટભગવાનનું એક પગલું પણ પૂરું થયું નહોતું, આવાં અનેક કોટિ બ્રહ્માંડો જેના રોમ રોમ ઉપર રહેલાં છે એવા અનેકકોટિ-બ્રહ્માંડાધિપતિ ભગવાન છે, માટે સર્વથી ભગવાન મોટા છે, પરંતુ ધ્યાનપૂર્વક વિચાર કરતાં તે ભગવાનને પણ ભક્તજનોએ પોતાના હૃદયમાં પધરાવી રાખ્યા છે. એ ઉપરથી સિદ્ધ થાય છે કે સૌથી મોટામાં મોટા ભગવાનના પ્રેમી ભક્તો છે.” આ શ્લોકના ભાષાંતરને અનુસરી એક પદ લખવામાં આવ્યું છે કે-

હરિજનની મોટાઈ

૫૬

રાગ-પહાડી આદિ તાલ

હરિજન મોટા રે મોટા, બાકીના સૌ છે છોટા હરિજન. ધ્રુ
સૌથી મોટી પૃથિવી જાણો, તેથી મોટો સાગર;
તેથી મોટા અગસ્ત્ય કહિયે, જેણે પીધો રત્નાકર-હરિજન.
ઘટસુનથી બ્રહ્માંડ છે મોટું, એ બેઠો કોઈ ઠેકાણે;
તે બ્રહ્માંડ વિરાટરોમ પર, કોટાનકોટી વખાણે-હરિજન.
એવા મોટા હરિના રૂપને, ભક્તે હૃદયમાં રાખ્યા;
તે માટે જન હરિના મોટા, વેદ પુરાણે ભાખ્યા-હરિજન.
સ્વર્ગ મૃત્યુ પાતાલ વિશે નહિ, હરિજન કેરા બોટા;
ક્ષણ માત્રના સંગ કર્યાથી, જાય કંઈ ગુણ ખોટા-હરિજન.
શ્રીગોપાલ નામ અમૃતના, પિયો ભરી ભરી લોટા;
તાદશ હરિજન સંગ પ્રતાપે, નહિ પડે યમ સોટા-હરિજન.

આ પદ ઉપરના ચંદ્રાવળાને મળતુ હોવાથી તેમ જ ઉપદેશપ્રદ અને મનનીય હોવાથી અહીં આપવામાં આવ્યું છે. આ “પદ” અને ઉપર આપેલો શ્લોક કે જેનું ભાષાંતર આ પદમાં આપવામાં આવ્યું છે તેનો સંપૂર્ણ આશય લઈ કવિશ્રીએ આ ચંદ્રાવળામાં સર્વ કરતાં ભગવદ્ભક્ત મોટા છે એમ સિદ્ધ કરી સત્સંગનો મહિમા દર્શાવ્યો છે. માટે કૃપાળુ શ્રીકૃષ્ણની સેવા કરો. ૫૮.

બ્રહ્માદિક વ્રજ-ભક્તની, પદ-રજ વંદે ગુણધામ;
દુર્વાસાઋષિયે દીન થઈ, કર્યો અંબરીષને પ્રણામ;
કર્યો પ્રણામ જ્યારે અચડાયા, વળી શબરી-પદ-જળે દ્વિજ ન્હાયા;
હરિજનથી મોટું નથી કોય, દુભવે તે દુઃખ પામે પત ખોય.

- સેવો શ્રીકૃષ્ણ કૃપાળ ॥ ૫૯ ॥

અર્થ : સર્વગુણસંપન્ન વ્રજભક્તોના ચરણકમલની રજને બ્રહ્મા વગેરે દેવતાઓ પણ વંદન કરે છે. મહર્ષિ દુર્વાસા જ્યારે સુદર્શન ચક્રના સંકટમાં સપડાયા, કોઈએ રક્ષણ ન કર્યું, ત્યારે છેવટે ભગવાનની આજ્ઞાનુસાર દૈન્ય પૂર્વક ભક્ત અંબરીષને ચરણમાં પડી નમસ્કાર કર્યા. વળી શ્રીરામની પરમ ભક્ત શબરીના ચરણકમળના જળમાં ભગવાન શ્રીરામચંદ્રજીની આજ્ઞાનુસાર મતંગ વનમાં રહેતા મહર્ષિઓને સ્નાન કરવું પડ્યું હતું,

આથી સિદ્ધ થાય છે કે ભગવાનના મહાનુભાવ પ્રેમી ભક્તોથી કોઈ મોટું નથી, અને જેઓ એવા ભગવદ્ભક્તોનો દ્રોહ કરે છે તેઓ દુઃખી થાય છે અને પરિણામે આબરૂ ગુમાવી બેસે છે, માટે કૃપાળુ શ્રીકૃષ્ણની સેવા કરો.

વિવેચન : બૃહદ્વામન પુરાણમાં બ્રહ્માજીએ ભૃગુ વગેરેને કહ્યું છે કે ષષ્ટિવર્ષસહસ્રાણિ મયા તપ્તં તપઃ પુરા । નન્દગોપવ્રજસ્ત્રીણાં પાદરેણૂપલબ્ધયે ॥ તથાપિ ન મયા પ્રાપ્તાસ્તાસાં વૈ પાદરેણવઃ ॥ “મેં પૂર્વે નન્દરાયના વ્રજની સ્ત્રીઓના અર્થાત્ શ્રીગોપિકાઓના ચરણકમલની રજ પ્રાપ્ત કરવા માટે સાઠ હજાર વર્ષ તપ કર્યું, તે ગોપિકાઓના ચરણકમલની રજ ખરેખર મને પ્રાપ્ત ન થઈ.” (આ સાંભળી ભૃગુઋષિએ કહ્યું છે કે તમો નારદાદિક વૈષ્ણવોની ચરણરજ ન લેતાં ગોપિકાઓની ચરણરજ ઇચ્છો છો તેનું શું કારણ ?” તેના પ્રત્યુત્તરમાં બ્રહ્માજી કહે છે કે ન સ્ત્રિયો વ્રજસુન્દર્યઃ પુત્ર તાઃ શ્રુતયઃ કિલા નાહં શિવશ્ચ શેષશ્ચ શ્રીશ્ચ તામિઃ સમાઃ ક્વચિત્ ॥ “હે પુત્ર! વ્રજંગનાઓ ખરેખર સ્ત્રીઓ નથી, કિંતુ તેઓ શ્રુતિઓ છે. અને હું, શંકર, શેષ અને લક્ષ્મીજી પણ કોઈ રીતે તે શ્રીગોપિકાઓની બરાબરી કરી શકીએ તેમ નથી.” આ જ આશયને લઈ આ ચંદ્રાવળાનું પ્રથમ ચરણ કવિશ્રીએ રચેલું છે; આથી સિદ્ધ થાય છે કે બ્રહ્માદિક દેવો પણ પ્રેમીભક્ત ગોપિકાઓના ચરણની રજને પ્રણામપૂર્વક ઇચ્છા કરે છે. આ ચંદ્રાવળાના બીજા ચરણમાં ભગવદ્ભક્ત મહારાજ અંબરીષનો પ્રસંગ છે. તે પ્રસંગ શ્રીભાગવત સ્કં. ૯. અ. ૪ માં દર્શાવેલો છે કે મહારાજ અંબરીષ ભગવાનના પરમભક્ત હતા, એક સમયે તેમને ત્યાં દૂર્વાસામુનિ આવ્યા, રાજાએ તેમનો સત્કાર કરી ભોજન કરવા વિનંતી કરી દુર્વાસા તે નિમંત્રણનો સ્વીકાર કરી નિત્યકર્મ કરવા યમુનાજીમાં ગયા, ત્યાંથી સ્નાન ધ્યાનાદિક પરવારી રાજા પાસે આવતાં વિલંબ થવાથી રાજાએ પારણા સમય વ્યતીત થવાના ભયથી બ્રાહ્મણોની સંમતિ લઈ માત્ર જલથી પારણા કરી લીધા કે જેથી એકાદશી વ્રત નિષ્ફળ ન થાય, અને અતિથિનું અતિક્રમણ પણ ન થાય. મહર્ષિ યમુનાએથી આવ્યા. તેમણે રાજાએ જલથી પારણા કર્યા એ જાણી ક્રોધથી કહ્યું કે-હે રાજન ! તેં મને અતિથિને મૂકી પારણા કર્યા તેનું ફળ હમણાં જ દેખાડું છુંઃ એમ કહી એક કૃત્યા પ્રકટ કરી, તે હાથમાં તલવાર લઈ રાજા અંબરીષ તરફ દોડી. રાજા એક પગલું પણ ત્યાંથી ખસ્યા નહિ, પરંતુ રાજાના રક્ષણ માટે મૂકેલું સુદર્શન ચક્ર કૃત્યાના સામે ગયું અને તે કૃત્યાને બાળી દઈ મુનિ દુર્વાસા પછવાડે દોડ્યું. દુર્વાસા ચક્રને આવતું જોઈ દસે દિશામાં ફર્યા. કોઈ રક્ષણ કરનાર ન મળતાં બ્રહ્માજી પાસે ગયા. બ્રહ્માજીએ ચક્રથી બચાવવા ના પાડી, ત્યારે કેલાસમાં શ્રીશંકર પાસે ગયા. તેમણે ના પાડી; ત્યારે આખરે ભગવાન પાસે ગયા; ત્યારે શ્રી ભગવાને કહ્યું કે-હું તો ભક્તને આધીન છું, ભક્તદ્રોહીને હું બચાવી શકું તેમ નથી.

પરંતુ એક ડિપાય બતાવું; તેમોને આ દુઃખ થયું છે તે અંબરીષ પાસે જઈ માફી માગો; તેથી તમારા દુઃખની શાંતિ થશે. શ્રીગુરુકવિવાચ ॥૧૧૧૥ મગવતાદિયો દુર્વાસાશ્ચક્રતાપિતઃ । અમ્બરીષમુપાવૃત્ય તત્પાદો દુઃસ્વિતોઽગ્રહીત ॥ તસ્ય સોદ્યમનં વીક્ષ્ય પાદસ્પર્શવિલગ્નિતઃ । અસ્તાર્વીચદ્વરગ્નં કૃપયા પીઢિતો મૃદમ્ ॥ “એ પ્રમાણે ભગવાને આજ્ઞા કરી ત્યારે ચક્રના તેજથી દુઃખ ભોગવતા દુર્વાસા અંબરીષ પાસે આવ્યા, અને દુઃખીત હોવાથી તેમના બંને પગ પકડી લીધા અંબરીષ પોતાના પગમાં પડેલા દુર્વાસાને જોઈને શરમાઈ ગયા, દુર્વાસા ઉપર કૃપા કરી તેમના દુઃખને જોઈને પોતે દુઃખી થયા અને તે દુઃખથી દુર્વાસાને છોડાવવા માટે સુદર્શન ચક્રની સ્તુતિ કરી.” આ ચંદ્રાવળાનું બીજું ચરણ ભાગવત સ્કં. ૯ અ. ૪ સ્લો. ૧-૨ ઉપરથી કવિએ રચીને સિદ્ધ કર્યું છે કે-મહર્ષિ દુર્વાસા બ્રાહ્મણ છતાં ભક્ત દ્રોહ કરવાથી ભક્ત અંબરીષ કે જે ક્ષત્રિય હતા તોપણ તેમને પ્રણામ કરવા પડ્યા; માટે ભક્તથી કોઈ મોટું નથી. કવિશ્રીએ ત્રીજા ચરણમાં શબરીનો પ્રસંગ દર્શાવ્યો છે, તે પ્રસંગ “ભક્તમાલા” સંસ્કૃતમાં છે તેના પાંચમા સર્ગમાં વર્ણન એવી રીતે કરેલો છે કે- બિલ્લ જ્ઞતિની એક શબરી નામે તપસ્વિની દંડકારણ્યમાં મતંગ મુનિના આશ્રમ નજીક પહોંચી બાંધીને રહેતી હતી, તેને એક સમયે મતંગ મુનિનાં દર્શન થયાં, તેના પ્રભાવથી તેને મુનિની સેવા કરવા ઇચ્છા થઈ, પરંતુ બિલ્લ જ્ઞતિ હોવાથી શી રીતે સેવા કરી શકે ? તેથી તેના મનમાં એક વિચાર આવ્યો અને તે રાત્રિમાં ઊઠીને જ્યાં થઈ ને મુનિઓને પંપા સરોવર સ્નાન કરવા જવાનો માર્ગ હતો તે વાળીને સ્વચ્છ બનાવી દીધો, અને લાકડાના ભારા લાવી મુનિના આંગણામાં મૂકી દીધા. એ મુજબ શબરી નિત્ય નિયમિત કરવા લાગી, આ જોઈ ને એક વખતે મહર્ષિ મતંગે પોતાના શિષ્યોને પૂછ્યું કે આ આપણા આશ્રમ હંમેશાં આપણા ઊઠતાં પહેલાં સ્વચ્છ કરીને આ લાકડાં કોણ મૂકી જાય છે તેની તપાસ કરો. શિષ્યે રાત્રે સંતાઈ રહી તપાસ કરતાં શબરીને જોઈ ને કહ્યું કે તને અમારા ગુરુ બોલાવે છે, એમ કહી મહર્ષિ નજીક લઈ ગયા. મહર્ષિએ તેને આ-પ્રમાણે કરવાનું પૂછ્યું તો તેણીએ કહ્યું કે મહારાજ ! હું નીચ (બિલ્લ) જ્ઞતિ છું; જેથી આપની સેવા પ્રત્યક્ષ શી રીતે કરી શકું ? માટે આ માર્ગ અને આપના આંગણામાં બુલારી કરી કાષ્ટ મૂકી જઈ છું, અને તે દ્વારા આપની સેવા કરું છું. આ સાંભળી મુનિ પ્રસન્ન થયા અને શિષ્યોને, પ્રસાદી આપી તેનો નિર્વાહ કરવા આજ્ઞા કરી, અને ત્યારથી તે આશ્રમ નજીક રહી નિત્ય સેવા કરવા લાગી. આ વાતની બીજા દંડકારણ્યવાસી મુનિઓને ખબર પડતાં તેઓએ મહર્ષિ મતંગની સાથે ભોજનાદિક તો શું પણ સંભાષણાદિકનો પણ વ્યવહાર બંધ કર્યો. ક્ષમાધનવાળા મહર્ષિ મતંગ ઇશ્વરના આરાધનમાં પરાયણ રહ્યા. પરલોક જતી વખતે શબરીને આશીર્વાદ આપ્યો અને કહ્યું

કે- “થોડા જ સમયમાં અયોધ્યામાં રાજા દશરથને ત્યાં ભગવાન શ્રીરામચંદ્રજી નામે પ્રકટ થયા છે તેઓ આરી પધારશે અને તેમનાં દર્શન અને આતિથ્યસત્કાર કરી તું સ્વર્ગ પ્રાપ્ત કરીશ. આ મારી સેવાનું ફલ તને મળશે.” એમ કહી પરલોકમાં પ્રયાણ કર્યું. શબરી તે દિવસથી ભગવાનની રાહ જોવા લાગી. એક સમય સારાં મીઠાં બોર અને ટીંબરવાં ભેગાં કરી રાખી જળ લેવા જતાં ખબર પડી કે ભગવાન રામચંદ્રજી પધારે છે. જેથી જલ લઈ પાછા ફરતાં એક ઋષિ સ્નાન કરીને જતા હતા તેમના ચરણ ઉપર ઉતાવળને લીધે જતાં પડછાયો પડ્યો, તેથી મુનિ ક્રોધથી તેણીનો તિરસ્કાર કરી ફરી સ્નાન કરવા ગયા, ત્યાં સરોવરમાં જુએ છે તો જલ ડુધિર જેવું બની ગયેલું અને તેમાં કીડાઓ ખદબદ થઈ રહ્યા હતા. તેથી મુનિ માત્ર માર્જન કરી પોતાના આશ્રમમાં ગયા. અને શબરી પોતાની પર્ણ કુટીએ આવી જુએ છે તો સાક્ષાત્ ભગવાન શ્રીરામચંદ્રજી લક્ષ્મણજી અને સીતા સહિત પોતાના આંગણામાં પધાર્યા છે. તે જોઈ તે ઘણી જ પ્રસન્ન થઈ અને દર્બાસન પાથરી, ચરણારવિંદ પ્રક્ષાલન કરી મીઠાં બોર, ટીંબરવાં વગેરે ફલો જેની મધુરતાની પરીક્ષા કરી સંગ્રહ કરી રાખ્યાં હતાં તે ફલો ધોઈને પ્રભુને સમર્પણ કર્યા. પરમભક્ત શબરીના હાથે મીઠાં ફલ પ્રભુપ્રેમથી આરોગ્યા. એટલામાં દંડકારણ્યના મુનિઓ શ્રીરામચંદ્રજીના દર્શનાર્થે શબરીના આશ્રમમાં આવ્યા. શ્રીરામે તેમને કુશલ પૂછ્યું. ઋષિઓએ કહ્યું કે અમો સદા કુશલ છીએ અને આપના દર્શનથી નિર્ભય છીએ. એક ઋષિએ કહ્યું કે ભગવાન ! આ શબરીને ધન્ય છે, જેના સમીપમાં રહેવાથી અમોએ મુની મતંગનો ત્યાગ કર્યો હતો અને આપ તો તે જ શબરીનાં આંગણે બિરાજો છો. બીજા એક ઋષિએ એ પ્રશ્ન કર્યો કે ભગવન ! આ પંપા સરોવર અકસ્માત ડુધિર જેવું બની ગયું છે અને કીડાઓ અંદર ખદબદ થયા કરે છે તેનું કારણ શું હશે ? અને તે શી રીતે સાફ બને ? તેનો ડિપાય કૃપા કરી દર્શાવો. આ સાંભળીને લક્ષ્મણજી પ્રસન્ન થઈ કહેવા લાગ્યા કે-તમારામાં એક મતંગ નામે મુનિ હતા, તેમની કૃપાથી આ શબરીને ભક્તિ ઉત્પન્ન થયેલી છે, જેથી આ શબરીને પણ ધન્ય છે. મતંગમુનિવિવ્રેણાદ્રામમન્નાવમાનતઃ ॥ જલમેતાદૃશં જાતં મવતામભિમાનતઃ ॥ અતઃ પરં મતંગસ્ય શિષ્યાન્સન્માનયંતુ તાન ॥ મવંતઃ શવરી ત્વેષા ગત્વા સ્પૃગાતુ વારિ તત્ ॥ તતો જલં પૂર્વતુલ્યં સ્વાદેવાત્ર ન સંશયઃ ॥ ઇત્યુક્તા મુનયઃ સર્વે લક્ષ્મણેન મહાત્મના ॥ મતંગમુનિશિષ્યાસ્તુ તોષયમામુગાનતાઃ ॥ શવરી ચાપિ ગમાર્ધમુદકેનેતુમાગતા ॥ જલાશયે પ્રવિષ્ઠા સા જલં સમ્યગ્મભૂવં તત્ ॥ “આ ભગવાનની પરમભક્ત શબરીની છાયા એક મુનિના ચરણ ઉપર પડવાથી મુનિ તેનો તિરસ્કાર કરી ફરીથી સ્નાન કરવા લાગ્યા, તેથી આ સરોવરનું જળ ડુધિર જેવું અને કીડાવાળું મતંગ મુનિનો દ્વેષ કરવાથી તેમજ અભિમાનથી રામની પરમભક્ત

શબરીનું અપમાન કરવાથી બની ગયેલું છે; માટે તમો સર્વે મતંગ મુનિના શિષ્યોનું સન્માન કરો, આ શબરી સરોવરમાં જઈ તે જળનો સ્પર્શ કરશે તો તે જળ પૂર્વના જેવું થઈ જશે એમાંજરાય સંદેહ નથી. આ પ્રમાણે કહેવાથી મુનિઓએ મતંગમુનિના શિષ્યોને નમ્રતા પૂર્વક સંતુષ્ટ કર્યા અને શબરી પણ શ્રી રામચંદ્રજી માટે જળ લેવા પંપા સરોવર તરફ ગઈ, અને સરોવરમાં પ્રવેશ કરતાંજ જળ સુંદર સ્વચ્છ ગની ગયું.” મુનિઓ શબરીની સ્તુતિ કરી પ્રશંસા કરવા લાગ્યા. શબરીએ શ્રીરામને જળ અર્પણ કર્યું. વરદાન માગવાનું કહેતા “દઢભક્તિ” માગી, અને તે આ લોકનો ત્યાગ કરી વિમાનમાં બેસી સર્વે મુનિઓના જોતાં ભગવદ્વામને પ્રાપ્ત થઈ, અને મુનિઓ તેના ચરણથી શુદ્ધ થયેલા પંપા સરોવરમાં નિત્ય સ્નાનાદિ કરવા લાગ્યા. આ ઉપરથી કવિશ્રીએ આ ચંદ્રાવળાનું ત્રીજું ચરણ રચેલું છે. એમ જણાય છે. આથીજ કવિ કહે છે કે-ભગવાનના પ્રેમી ભક્તથી કોઈ મોટું નથી અને મારા ભક્તોને જે દુઃખ દે છે, દ્રોહ કરે છે તેઓ પરિણામે દુઃખી થાય છે, અને પોતાની આબડ્ડ ગુમાવે છે; માટે કૃપાળુ શ્રી કૃષ્ણચંદ્રની ભક્તિ કરો. ૫૯

સંત સેવે નારદ થયા, જુવો દાસીસુત હરિમન;
તે સુરઝપિના સંગથી, ટળી વ્યાસના ઉરની અગન;
અગન મટી સમજાવ્યો મર્મ શ્રીભાગવત રચ્યું છોડીને કર્મ;
કલેશ ટળે કરે પ્રભુભજન-પ્રીત, દુભવેથી શાંતે સુકીત.

- સેવો શ્રીકૃષ્ણ કૃપાળ ॥ ૬૦ ॥

અર્થ : એક દાસીના પુત્ર, સત્પુરુષોની સેવા કરવાના પ્રતાપે, શ્રી હરિના મનના અવતારરૂપે નારદજી થયા, અને તે નારદજીના સત્સમાગમથી શ્રીવેદ વ્યાસજીના હૃદયમાં જે આગ બળી રહી હતી તે દૂર થઈ ગઈ. આગ શાંત પડી એટલે પ્રભુભક્તિના રહસ્યનો ઉપદેશ કર્યો, અને તે ઉપદેશના પરિણામે વ્યાસજીએ અન્ય કર્મનો ત્યાગ કરીને ભગવદ્ભક્તિયુક્ત શ્રીમદ્ભાગવત પુરાણની રચના કરી, માટે જેઓ ભગવદ્ભક્તોમાં પ્રીતિ કરે છે. તેમના દુઃખો સત્સમાગમના પરિણામે દૂર થાય છે અને જેઓ ભગવદ્ ભક્તોનો દ્રોહ કરે છે તેમના તમામ સત્કૃત્યો નાશ પામે છે. દષ્ટાંત તરીકે અંબરીષ ભક્તનો દ્રોહ કરવાથી દુર્વાસા દુઃખી થયા હતા, તેમજ ભક્ત પાંડવોનો દ્રોહ કરવાથી દુર્યોધન જેવાનાં પુણ્યકર્મો નષ્ટ થઈ ગયાં હતાં. માટે કૃપાળુ શ્રીકૃષ્ણની સેવા કરો.

વિવેચન : શ્રીમદ્ ભાગવત સ્કં. ૭, અ. ૧૫. ૨૯ થી ૭૩ સુધીમાં નારદજીએ કહ્યું છે કે હું પૂર્વ કલ્પમાં ઉપબર્હણ નામનો ગંધર્વ હતો. એક સમયે દેવયજ્ઞમાં સ્ત્રીઓ સાથે વીંટાઈને ભગવદ્ગુણ ગાતો હતો જેથી પ્રજાપતિઓએ પોતાનું અપમાન

માની શૂદ્રપણાને પ્રાપ્ત થવાનો શાપ આપ્યો. તાવદ્ દાસ્યામહં જજ્ઞે સતતં બ્રહ્મવાદિનામ્! શુશ્રૂષ્યાનુરાગેણ પ્રાપ્તોઽહં બ્રહ્મપુત્રતામ્ ॥ “શાપ આપતાં જ મારો દાસીમાં જન્મ થયો, શૂદ્રપણામાં પણ બ્રહ્મવાદી બ્રાહ્મણોની મેં સેવા કરી તેથી તેમના સત્સંગથી હું પાછો બ્રહ્માજીનો પુત્ર થયો.” આ સુરઝપિ નારદજીનો એક સમયે શ્રી વેદ વ્યાસજીને સમાગમ થયો, જેથી તેમણે નારદજીને પોતાના હૃદયમાં અષ્ટાદશ પુરાણો રચવા છતાં પણ જે ખેદ થયો હતો તેનું કારણ પૂછ્યું; દેવર્ષિ નારદજીએ તેમને ભક્તિનું રહસ્ય સમજાવીને છેવટે કહ્યું કે સ્વમયદમ્નશ્રુતવિશ્રુતં વિભોઃ સમાપ્યતે યેન વિદાં બુમુત્તિતમ્ । આસ્વાહિ દુઃસ્વૈર્મુહુર્દિતાત્મનાં સંકલેશનિર્વાણમુશન્તિ નન્યથા ॥ “હે અદ્ભુતશ્રુત ! તમે પણ જેનાથી વિદ્વાનોને જાણવાનું શેષ ન રહે એવું ભગવાનનું ચારિત્ર વર્ણવો; તેવું કર્યા વિના દુઃખથી પીડિત લોકોનો કલેશ સારી રીતે જશે નહિ.” ઇત્યાદિ ઉપદેશથી વ્યાસજીએ સમાધિ દ્વારા ભગવાનનાં સાક્ષાત્ દર્શન કર્યાં, પછી એ જ સમાધિમાં અનર્થોપદ્રામં સાક્ષાદ્ભક્તિયોગમયોક્ષજે । લોકસ્યાજ્ઞાનતો વિદ્વાંશ્ર્વકે સાત્ત્વતસંહિતામ્ । “અનર્થને દૂર કરનાર ઇન્દ્રિયોને અગોચર એવા ભગવાનમાં સાક્ષાત્ ભક્તિયોગને જોયો. અને તેને જાણીને તે નહિ જાણનારા લોકો માટે તેમણે “શ્રીમદ્ભાગવત” નામે સંહિતા રચી.” આ કથા ભાગવતના પ્રથમ સ્કંધના અ. ૪ થી ૭ સુધીમાં છે, તેના આધારે કવિશ્રીએ આ ૬૦ મો ચંદ્રાવળો રચેલો છે માટે કૃપાળુ શ્રીકૃષ્ણ ની સેવા કરો. ૬૦

યોગી અને ભક્ત

યોગી તરે કદા એકલો, હરિજન તારે સહુ સંગી;
સિદ્ધ ઉદાસી રહે સદા, હોય સંત સુંદર રસરંગી;
રંગે રસિક સેવે ગુણ ગાય, પોતે પિયે સુધા સ્હામાને પાય;
ભક્ત સ્નેહી સૌનું સારે કામ, ધ્યાની સાથે કોઈનો નહિ ઠામ.

- સેવો શ્રીકૃષ્ણ કૃપાળ ॥ ૬૧ ॥

અર્થ : અષ્ટાંગ યોગ કરનારો યોગી કદાચિત્ તરે તો પણ તે એકલો જ તરી શકે છે, અને શ્રીહરિનો ભક્ત પોતે તરે છે, અને પોતાના સંગમાં રહેનાર સર્વેને તારી શકે છે, યોગી હમેશાં ઉદાસીન રહે છે અને ભક્તજનો ભગવાનની મનોહર રસરૂપ લીલાઓમાં રંગાયેલા રહે છે. રંગાયેલા રસિક બની પ્રભુની સેવા કરે છે, ભગવદ્ગુણગાન કરે છે, પોતે ભગવન્નામાંમૃતનું પાન કરે છે, અને સંગમાં રહેલા બીજાઓને ભજનામૃતનું પાન કરાવે છે, આ પ્રભુમાં પ્રેમયુક્ત બનેલો ભક્ત સર્વેનું કાર્ય સિદ્ધ કરે છે, જ્યારે ધ્યાનમગ્ન યોગીની સાથે કોઈ ને બેસવા જગ્યા જ મળતી નથી; માટે કૃપાળુ શ્રીકૃષ્ણની સેવા કરો.

વિવેચન : આ ચંદ્રાવળામાં કવિશ્રી યોગી અને ભક્તની સરખામણી કરતાં યોગીથી

ભક્તની ઉત્તમતા દર્શાવે છે કે-યોગી કદાચિત્ સંસારસમુદ્ર તરે તો પણ તે એકલો જ તરી શકે છે અને ભક્તજન તો હંમેશાં ભજનાનંદમાં મગ્ન રહી પોતાના સંગમાં રહેનારાઓને પણ ભગવન્નામામૃતનું પાન કરાવી સંસારસમુદ્રમાંથી તારી શકે છે. એટલા જ માટે શ્રીમદ્ભાગવત સ્કં. ૧૦ અ. ૨ શ્લો. ૩૨ અને ૩૩માં દેવતાઓએ કહ્યું છે કે-
 યેઽન્યેઽર્ગવિન્દાન્નત્રિમુક્તમાનિનસ્ત્વચ્ચન્નમાત્રાદ્રિયેઽદ્વિયુદ્વય : । આરુઢ્ય કૃચ્છ્રેણ પર્વ પદં તતઃ
 પતન્ત્યથો નાદતયુગ્મદદ્વય : ॥ તથા ન તે માથવ તાવકાઃ ક્વચિદ્ ભ્રમ્યન્તિ માર્ગાન્ત્રયિ વદ્ધસૌહદાઃ ।
 ત્વયામિગુપ્તા વિચરન્તિ નિર્મલા વિનાયકાર્તીકમર્ધસુ પ્રભો ॥ “હે કમળ સરખાં નેત્રવાળા !
 ભક્ત સિવાયના કેટલાએક પોતાના મનમાં મુક્તપણાનું અભિમાન રાખનારા છે, પરંતુ તેઓને આપનામાં ભાવ ન હોવાથી તેમની બુદ્ધિ શુદ્ધ હોતી નથી, જેથી તેઓ કષ્ટથી પરમપદ સુધી પહોંચે તોપણ આપના ચરણારવિન્દથી વિમુખ હોવાને લીધે અવલંબન વિના ઊંચે ચઢ્યા છતાં નીચે પડે છે.” “હે માધવ ! આપનો આશ્રય કરનારા ભક્તજનોએ આપનામાં પ્રેમ જોડેલો છે તેથી આપ તેમના રક્ષક બનો છો, ત્યારે ચોમેરથી તેઓ નિર્ભય બની વિદ્યન કરનારાઓના મસ્તક ઉપર પગ મૂકીને હે પ્રભો ! આપના ભક્તો ક્યાં કરે છે” આ બન્ને શ્લોકના આધારે કવિશ્રી યોગી કરતાં પણ ભક્ત ઉત્તમ છે એમ દર્શાવી કહે છે કે કૃપાળુ શ્રીકૃષ્ણની સેવા કરો. ૬૧

કર્તવ્ય - નિરૂપણ

સરવ પ્રાણી ઉપર દયા, આણવો નહિ કોયનો દોષ;
 વશ કરવી ઇન્દ્રી સહુ, યથા લાભ સંતોષ;
 સંતોષ ધરી વદવી સત્ય વાણી, દદ આશ્રય-પ્રભુ દીનતા આણી;
 દુષ્ટ સંગથી રહેવું દૂર, વસવું સદા હરિજનની હજૂર.

- સેવો શ્રીકૃષ્ણ કૃપાળ ॥ ૬૨ ॥

અર્થ : સર્વે પ્રાણીમાત્ર ઉપર વૈષ્ણવે દયા રાખવી, કોઇ નો પણ મનમાં દોષ લાવવો નહિ. તમામ ઇન્દ્રિયોને કાબૂમાં રાખવી, ભગવદ્ ઇચ્છાથી નિર્વાહ માટે જે મળી આવે તેમાં સંતોષ માનવો, સંતોષ રાખવો, અને સત્ય બોલવું, હૃદયમાં દીનભાવ લાવી પ્રભુનો દદ આશ્રય રાખવો, દુષ્ટજનોની સોબતથી વેગળા રહેવું, અને હંમેશાં ભક્તજનોની સમીપમાં રહેવું. કૃપાળુ શ્રીકૃષ્ણની સેવા કરો.

વિવેચન : શ્રીમદ્ ભાગવત સ્કં. ૪ અ. ૩૧ શ્લો. ૧૮ માં કહ્યું છે કે દયયા સર્વમૂતૃ સંતૃપ્તયા યેનકંતચિત્ । સર્વેન્દ્રિયોપશાન્ત્યા ચ તુલ્યત્યાગુ જનાર્દન : ॥ “પ્રાણીમાત્ર ઉપર દયા રાખવાથી, ભગવદ્ ઇચ્છાથી નિર્વાહ માટે જે કંઈ મળી આવે તેથી સંતોષ રાખવાથી, અને સર્વે ઇન્દ્રિયોને કાબૂમાં રાખી પ્રભુસેવામાં વિનિયોગ કરવાથી ભગવાન

શ્રીકૃષ્ણચન્દ્ર જલ્દીથી પ્રસન્ન થાય છે,” “સત્યપૂતાં વેદેદ્ વાચમ્ । સત્યથી પવિત્ર બનેલી વાણી બોલવી” “દેવ્યં ત્વનોપસાધનમ્ ॥ હે ભગવાન ! માત્ર દીનતાજ આપને સંતોષ પમાડવાનું સાધન છે.” શ્રીમદ્ભાગવત સ્કં. ૧૧ અ. ૨૬ શ્લો. ૩ માં કહ્યું છે કે-“સજ્જં ન કુર્વાદસતાં શિશ્નોદ્રશતૃપાં કવચિત્ । તસ્વાનુગસ્તમસ્યન્ધે પતત્યન્ધાનુગાન્ધવત્ ॥ શિશ્ન અને ઉદરને તૃપ્ત કરનાર અર્થાત્ સંસારમાં આસક્ત એવા દુષ્ટ પુરુષોનો સંગ ન કરવો, વધુ દુષ્ટોની વાત તો બાજુએ રહી પરંતુ એક પણ દોષવાળા દુષ્ટનો સંગ કરે તો આંધળાની પાછળ બીજો આંધળો પડે છે તેમ એક દુર્જનના સંગથી પણ તે નરકમાં જાય છે. શ્રીમદ્ ભાગવત સ્કં. ૭ અ. ૧૪ શ્લો. ૩ માં કહ્યું છે કે-“શૃણ્વન્ ભગવતોઽર્મીઞ્ચમવતારકથામૃતમ્ ॥ શ્રદ્ધવાના યથાકાલમુપશાન્તજનાવૃતઃ ॥ ભગવાનની કથાફળી અમૃતનું નિત્ય પાન કરવું, અને શ્રદ્ધા રાખીને યથાયોગ્ય સમયે શાંત ભગવદ્ભક્તોનો સમાગમ કરવો.” ઇત્યાદિ ભાગવતાદિ પ્રમાણને અનુસરીને કવિશ્રી ઉપરનો ચંદ્રાવળો રચીને સત્ય, દયા, સંતોષ, જિતેન્દ્રિયપણું, પ્રભુનો દદાશ્રય, દીનતા, સત્સંગ, અને દુઃસંગનો ત્યાગ, કર્તવ્ય તરીકે નિરૂપણ કરી લખે છે કે-કૃપાળુ શ્રીકૃષ્ણની સેવા કરો. ૬૨

દુઃસંગ અને સત્સંગ

દુષ્ટ સંગત તેને જાણીયે, જે ભૂલાવે ભગવંત;
 સ્નેહ કરાવે શ્રીકૃષ્ણશું, તે તો કહિયે સાચા સંત;
 સંત સાચા તેની સંગત કરિયે, અસમર્પિત અન્યાશ્રયથી ડરિયે;
 “હું હરિનો” “હરિ મારા નાથ”, એ નિશ્ચે કરવું મન સાથ

- સેવો શ્રીકૃષ્ણ કૃપાળા ૬૩ ॥

અર્થ : જેનો સંગ કર્યાથી શ્રીહરિનું વિસ્મરણ થાય તેને દુઃસંગ જાણવો, જેનો સંગ કર્યાથી પરબ્રહ્મ શ્રીકૃષ્ણચન્દ્રમાં પ્રેમ ઉત્પન્ન થાય તેઓને ખરા સંત જાણવા. તે ખરા સંતની સોબત અર્થાત્ સત્સંગ કરવો, અને અસમર્પિત એટલે પ્રભુને સમર્પ્યા સિવાયના પદાર્થો, તે જ અન્યાશ્રય એટલે શ્રીહરિ સિવાય બીજાનો આશ્રય કરવો તે, એમ અસમર્પિત અને અન્યાશ્રય એ બેઉ દોષોથી ડરતા રહેવું, હું શ્રીહરિનો દાસ છું, અને શ્રીહરિ મારા માલિક છે, એ પ્રકારે પોતાના મનની સાથે નિશ્ચય કરી કૃપાળુ શ્રીકૃષ્ણની સેવા કરો.

વિવેચન : કવિશ્રી આ ચંદ્રાવળામાં દુઃસંગ અને સત્સંગની વ્યાખ્યા આપતાં જણાવે છે કે-જેની સોબતથી પ્રભુને ભૂલી જવાય તે દુઃસંગ અને જેની સોબતથી પ્રભુમાં પ્રેમ ઊપજે તે જ ખરા સંત, અને તેમની સંગતિ કરવી તે જ સત્સંગ. સત્સંગ

કયા બાદ અસમર્પિત એટલે જે પદાર્થો પ્રભુને ન સમર્પ્યા હોય તેનો ત્યાગ કરવો, અને શ્રીહરિ સિવાય બીજાનો આશ્રય ન કરવો. એ બન્ને દોષોથી દૂર રહેવું, કેમકે “ હે શ્રીકૃષ્ણ ! હું આપનો દાસ છું-અને તમે મારા માલિક છો ” એ મન સાથે નિશ્ચય કરવો અને એ નિશ્ચય કર્યા પછી પ્રભુ માલિક એટલે આપણા સ્વામી હોવાથી તેમની પ્રસાદી જ લેવું જોઈએ, કારણકે કૂર્મપુરાણમાં કહ્યું છે કે અનર્પયિત્વા ગોવિન્દે યો મુદ્કે ધર્મવર્જિતઃ । શુનો વિષ્ટાસમં ચાન્નં નીરં ચ સુરયા સમમ્ ॥ “ જે મનુષ્ય સ્વધર્મનો ત્યાગ કરી શ્રીકૃષ્ણને સમર્પ્યા સિવાય ભોજન કરે છે. તે લે છે તે અન્ન જ્ઞાનની વિષ્ટાતુલ્ય અને જળ મદિરા સમાન છે. ” તેમ જ પ્રભુ મારા સ્વામી છે, એ નિશ્ચય કર્યા પછી જો બીજાનો આશ્રય કરવામાં આવે તો જેમ પતિવ્રતા સ્ત્રી પોતાના પતિ સિવાય બીજાથી લલચાઈ તેનો આશ્રય કરે તો વ્યભિચારિણી કહેવાય છે તેમ ભક્ત પણ ભગવાનની શરણે ગયા પછી બીજાનો આશ્રય કરે તો તેની ભક્તિ અનન્ય ભક્તિ કહેવાતી નથી. માટે અન્યાશ્રય ન કરવો, જેમકે મીરાંબાઈ એને સાસરે ગઈ, ત્યારે તેને દેવીને પ્રણામ કરવાનું કહેતા તે શ્રીકૃષ્ણની અનન્ય ભક્ત હોવાથી સ્પષ્ટ કહ્યું છે કે.

વિના ગિરિધરં દેવં નમસ્કુર્યામહં નહિ ।

હું દિવ્ય શ્રી ગિરિધારીલાલ વિના અન્યને પ્રણામ કરી શકીશ નહિ માટે કૃપાળુ શ્રીકૃષ્ણની સેવા કરો. ૬૩

સંસારસમુદ્ર તરવાનો માર્ગ

અન્યાશ્રય અસમર્પિત, એ બે મોટા દુસ્તર રોગ;
સર્વ વસ્તુ શ્રીનાથે, અર્પી ઉછિષ્ટ કરવો ભોગ;
ભોગ કરવો હરિભક્તની સંગે, એક જ શ્રીકૃષ્ણ સેવવા રંગે;
દૃઢ આશ્રય ગુરુદેવનો ધરવો, તો ગોવત્સ-પદવત્ ભવદધિ તરવો.

-સેવો શ્રીકૃષ્ણ કૃપાળ ॥ ૬૪ ॥

અર્થ : અન્યાયશ્રય અને અસમર્પિત, એ બે કઠિન મહાન ન મટાડી શકાય તેવા રોગ છે. આ રોગથી બચવા માટે સર્વે પદાર્થો શ્રીકૃષ્ણને સમર્પણ કરવા અને તેમના પ્રસાદી પદાર્થોનો ઉપભોગ કરવો; ભગવદ્ભક્તોની સાથે રહી ઉપભોગ કરવો. અને અન્યાશ્રય ત્યજી એક શ્રીકૃષ્ણની જ સ્નેહપૂર્વક સેવા કરવી. તેમજ ગુરુને ભગવદ્ગુરુ માની તેમનો દૃઢ આશ્રય રાખવો. એ મુજબ વર્તન કરે તો આ સંસાર-સમુદ્ર ગાયના વાછડાના પગલા જેવો અર્થાત્ આબોચિયા બરાબર બનાવી તરી શકાય છે, માટે કૃપાળુ શ્રીકૃષ્ણની સેવા કરો.

વિવેચન : ગીતા અ. ૯ શ્લો. ૨૨ માં સ્વયં શ્રીકૃષ્ણ ભગવાન આજ્ઞા કરે છે કે ‘અન્યાશ્રિન્તયન્તો માં યે જના : પર્યુપાસંતે । તેષાં નિત્યામિયુક્તાનાં યોગક્ષેમં વહામ્યહમ્ ॥ જેઓ અન્યનો આશ્રય ત્યજીને મારું જ ચિંતન કરતા મને સેવે છે, તેવા નિત્ય મારામાં પરાયણ જનોનાં યોગ (ન હોય તે મેળવી આપવું) અને ક્ષેમ (મળેલાનું રક્ષણ કરવું) હું ચલવું છું’ શ્રીભાગવત સ્કં. ૧૧ માં ભક્ત ઉદ્ધવજી ભગવાન પ્રત્યે કહે છે કે-હે પ્રભો “ત્વયોપમુક્તસ્ત્રગન્ધવાસોલંકારચર્ચિતાઃ । ઉચ્છિષ્ટમોજિનો દાસાસ્તવ માયાં જયેમહિ ॥ તમોએ ઉપભોગ કરેલ અર્થાત્ પ્રસાદી-માળા, ચંદન, વસ્ત્ર, અલંકાર, વગેરેથી વિભૂષિત, આપને ઘરેલું ઉચ્છિષ્ટ અર્થાત્ પ્રસાદી ભોજન કરવાવાળા આપના દાસ, આપની માયાને જીતીએ છીએ.” શ્રીભાગવત સ્કં. ૧૦ અ ૨ શ્લો. ૩૦ માં કહ્યું છે કે “ત્વય્યંબુજાક્ષાસ્ત્રિલસત્ત્વધામ્નિ સમાધિનાંવેશિતચેતમેકં । ત્વત્પાદપોતેન મહત્કૃતેન કુર્વન્તિ ગોવત્સપદં ભવાન્ધિમ્ ॥ હે કમલનયન! સમગ્ર જીવોના નિવાસસ્થાન આપને વિશે સમાધિદ્વારા કેટલાએક મનને યોજીને મહાન ધર્મસંસ્થાપક આચાર્યોએ આશ્રય કરેલી આપના ચરણકમળરૂપી નૌકાવડે આ સંસારસમુદ્રને વાછરડાના પગલા જેવડો બનાવી તરી જાય છે.” આ ત્રણે શ્લોકોના આધારે કવિશ્રી આ ચંદ્રાવળો રચી જણાવે છે કે-અન્યાશ્રય, અસમર્પિત, એ બંનેને ત્યજીને શ્રીકૃષ્ણની પ્રેમથી સેવા કરવી અને આપણે માથે જેઓ પ્રભુરૂપ નિધિ પધરાવે છે તે ગુરુનો દૃઢ આશ્રય રાખવો, જેથી સંસારસમુદ્ર વાછરડાના પગલાતુલ્ય બનાવી તરી શકાય છે; માટે કૃપાળુ શ્રીકૃષ્ણની સેવા કરો. ૬૪

ભક્તનાં લક્ષણો

ગુણની ઉપર ગુણ કરે, એ તો રીત જગતમાં પ્રકાશ;
અવગુણ સામો ગુણ કરે, તે મોટા હરિના દાસ.
દાસ દોષ સહુના સંતાડે, ગુણ હોય અલ્પ તે અધિક દેખાડે,
સાગર-લાંછન વિષ શિવે પીધું, શશિ-ચશ પ્રગટ લલાટે દીધું.

- સેવો શ્રીકૃષ્ણ કૃપાળ ॥ ૬૫ ॥

અર્થ : આપણો ગુણ કરનારને સામો બદલામાં ગુણ (ઉપકાર) કરવો એ રીત તો જગતમાં પ્રસિદ્ધ છે, પરંતુ પોતાને અવગુણ (અપકાર) કરનારને સામો બદલામાં જેઓ ગુણ (ઉપકાર) કરે છે તેઓજ મોટા ભગવાનના ભક્તો ગણાય છે. ભગવાનના જે દાસ હોય છે. તે સર્વેના દોષોને ઢાંકી રાખે છે, અને સામાનામાં જો જરાપણ ગુણ હોય તો તે ગુણને મોટા કરી દર્શાવે છે, દષ્ટાંત તરીકે શ્રીશિવજીએ સમુદ્રમાંથી નીકળેલા સમુદ્રના લાંછનરૂપ ઝેરને પાન કરી ગળે ઉતારી દીધું અને સમુદ્રમાંથી નીકળેલા ગુણરૂપ નાના સરખા ચંદ્રને મસ્તકમાં ધારણ કરીને; તેની કીર્તિ પ્રકટ કરી; માટે કૃપાળુ શ્રીકૃષ્ણચંદ્રની સેવા કરો.

વિવેચન : શ્રીમદ્ ભાગવત સ્કં. ૪. અ. ૪^૨ લો. ૧૨માં સતી દાક્ષાયણી ચાર પ્રકારના પુરુષો દર્શાવતાં દક્ષ પ્રજાપતિ પ્રત્યે કહે છે કે દોષાન્તરંગાં હિ ગુણસ્વાધવા ગૃહણન્તિ કેચિન્ન મન્નાદશા દિગ્ન । ગુણાંશ્ચ ફલગુન્નદુર્લભકર્ણિણાં મહત્તમાસ્તેષ્વવિદદ્ મન્વાનધમ્ ॥ “હે દિગ્ન ! તારા જેવા (૧) ઇર્ષ્યાળુ પુરુષો બીજાઓના ગુણોમાં કેવળ દોષો જ ગ્રહણ કરે છે, પરંતુ ગુણોગ્રહણ કરતા નથી. (૨) બીજા કેટલાંએક મહાપુરુષો પારકા ગુણોમાં કેવળ દોષ ગ્રહણ કરતા નથી, પરંતુ જેવા હોય તેવા ગુણો તથા દોષો બંનેને વિવેકપૂર્વક અર્થાત ગુણો હોય તો ગુણોને, દોષો હોય તો દોષોને ગ્રહણ કરે છે. (૩) અને જે ઉત્તમ મહાપુરુષો છે તેઓ બીજાઓના માત્ર ગુણોને જ ગ્રહણ કરે છે, તેઓ દોષોને ગ્રહણ કરતા જ નથી. (૪) પરંતુ જે સર્વોત્કૃષ્ટ ભગવાનના મહત્તમ દાસ અર્થાત્ શ્રીહરિના ભક્તો છે તેઓ તો કોઈના દોષોને ગ્રહણ કરતા નથી, એટલું જ નહિ પણ બીજાઓના અતિ અત્પ ગુણોને પણ ઘણા જ મોટા કરી મૂકે છે. આવા સર્વોત્કૃષ્ટ મહત્તમ પુરુષ ઉપર પણ તે દોષનો આરોપ મૂક્યો છે. ” આ શ્લોકના ભાવને અનુસરીને કવિશ્રી ઉપરનો ચંદ્રાવળો રચી જણાવે છે કે-આપણું ભલું કરનારનું સામા બદલામાં ભલું કરવું એ રીતિ તો જગતમાં જાહેર જ છે, પરંતુ જેઓ ભગવાનના દાસ હોય છે તે ભગવદ્ભક્તોની રીતિ તો એથી વિલક્ષણ હોય છે, કેમકે તેઓ તો પોતાનું ભૂંડું કરવા ઇચ્છે તેવાઓનું પણ હંમેશાં ભલું જ ઇચ્છે છે, એ વિશે દૃષ્ટાંત શ્રી શિવજીનું આપ્યું છે અને બીજું દૃષ્ટાંત શ્રીગુણાંધજી (શ્રી વિઠ્ઠલનાથજી) નું છે; એક સમયે કૃષ્ણદાસ અધિકારીજીએ શ્રીવિઠ્ઠલનાથજીને શ્રીનાથજીના દર્શન છ માસ સુધી બંધ કર્યા હતાં અને તે સમયે શ્રીવિઠ્ઠલનાથજીને કેવું ભગવદ્વિયોગનું અસહ્ય દુઃખ થયું હતું તે, તેઓશ્રીએ રચેલા “વિજ્ઞાપ્તિ” નામના ગ્રંથ ઉપરથી આપણે સમજી શકીએ તેમ છે, તથાપિ તે જ કૃષ્ણદાસ અધિકારીજી તે સમયે મહાન વિપત્તિમાં આવી પડતાં તેમને પરમ ઉદાર શ્રીગુણાંધજીએ જ બાદશાહ પાસેથી છોડાવી અપકારનો બદલો ઉપકારથી વાળ્યો હતો, અને તેથી જ પ્રભુચરણ શ્રીગુણાંધજી “પરમ દયાળુ” તરીકે સંપ્રદાયમાં પ્રસિદ્ધ છે. ભક્તના લક્ષણમાં ત્રીજું દૃષ્ટાંત રાજા અંબરીષનું છે. શ્રીમદ્ ભાગવત સ્કંધ ૯ અ. ૪-૫ માં એ કથા વિસ્તારથી વર્ણન કરેલી છે કે-એક સમયે ભગવદ્ભક્ત રાજા અંબરીષે બાર માસ સુધી નિયમપૂર્વક એકાદશીનું વ્રત ગ્રહણ કર્યું હતું તે પૂર્ણ થતાં માસમાં મધુવનની અંદર ત્રણ દિવસ ઉપવાસ કરી યમુનાજીમાં સ્નાન કરી રાજાએ ભગવાનનું પૂજન કરી, બ્રાહ્મણોને ભોજન કરાવ્યું, અને ગોદાન આપી પોતે બ્રાહ્મણોની આજ્ઞા લઈને ભોજનની તૈયારી કરે છે તેટલામાં દુર્વાસા મુનિ અતિથિ તરીકે આવ્યા. રાજાએ પૂજન વગેરે કરી ભોજન કરવા વિનંતિ કરી. મુનિ રાજાની માગણીનો સ્વીકાર કરી નિત્યકર્મ કરવા

શ્રીયમુનાજી પ્રત્યે ગયા. આવતાં વિલંબ થતાં, આ તરફ રાજાને દ્વાદશી માત્ર એકજ ઘડી બાકી હતી અને જો રાજા તેમાં પારણાં ન કરી લે તો એક વરસ સુધીનું વ્રત નિષ્ફળ જતું હોવાથી, વિદ્વાન બ્રાહ્મણોની સલાહ લઈ વ્રત પણ પૂર્ણ થાય અને બ્રાહ્મણનું અતિક્રમણ ન થાય તેવી રીતે કેવળ જળથી રાજાએ પારણાં કરી લીધાં, મુનિ શ્રીયમુનાજીથી આવ્યા અને પારણાં કર્યા જતાં રાજાનો નાશ કરવા જટામાંથી એક કૃત્યા (મારનારી શક્તિ) પ્રગટ કરી. તે ભયંકર પ્રલયાગ્નિ જેવી હાથમાં તલવાર લઈ અંબરીષ સામે આવી; તે જોઈ ભગવદ્ભક્ત અંબરીષ ત્યાંથી જરા પણ ખસ્યા નહિ, કિંતુ ભગવાને તેમના રક્ષણાર્થે આપેલું ચક્ર સામે થયું અને કૃત્યાનો નાશ કરી દુર્વાસા પ્રત્યે દોડ્યું. સુદર્શન ચક્ર જોઈ દુર્વાસા નાદા. તે બ્રહ્મા શંકર અને વિષ્ણુ ત્રણે પાસે ગયા અને પોતાના બચાવની પ્રાર્થના કરતાં કોઈએ રક્ષણ કર્યું નહિ, પરંતુ ભગવાને ઉપાય દર્શાવતાં આજ્ઞા કરી કે- “મારાથી તમારી રક્ષા તો ન થઈ શકે, પરંતુ જ્યાંથી આ દુઃખ તમને થયું છે તેની જ પાસે તમે જાઓ, અને માફી માગો, જેથી તમારું દુઃખ મટશે અને શાંતિ થશે.” આ સાંભળી દુર્વાસા મુનિ અંબરીષના ચરણમાં પડ્યા, જેથી અંબરીષે ચક્રની સ્તુતિ કરતાં કહ્યું કે મેં જો સર્વ પ્રાણીમાં ભગવદ્ભાવના રાખી હોય અને તે સર્વાત્મભાવથી પ્રભુ જો મારી ઉપર પ્રસન્ન થયા હોય તો આ બ્રાહ્મણ સુદર્શનના દુઃખથી મુક્ત થાઓ. એ પ્રમાણે સ્તુતિ કરવાથી દુર્વાસા દુઃખમાંથી મુક્ત થઈ ને કહેવા લાગ્યા કે અહો આજે મેં ભગવાનના દાસની મોટાઈ જોઈ, હે રાજા! મેં તમારો અપરાધ કર્યો છે તોપણ તમે મારું મંગળ કરવા તત્પર થયા, આ જ ભક્તનો મહિમા છે. આ દૃષ્ટાંતને અનુસરીને કવિશ્રી કહે છે કે-જેઓ ભગવાનના દાસ હોય છે તે ભગવદ્ભક્તો તો પોતાનો કોઈએ અપકાર કર્યો હોય તોપણ તે કોઈના દોષોને (અપકારોને) લક્ષ્યમાં ન લેતાં ઢાંકી રાખે છે અને સામાએ જો જરા જેટલો પણ ઉપકાર કર્યો હોય તોપણ તેને મોટો ગણી દર્શાવે છે. દૃષ્ટાંત દર્શાવે છે કે - સમુદ્રમંથન પ્રસંગે સમુદ્રના લાંછન (કલંક) રૂપ વિષ પ્રગટ થતાં દેવોની પ્રાર્થનાથી શ્રીશિવજીએ તે જેર પીને કંઠમાં રાખ્યું અર્થાત તે વાત બહાર પ્રકટ ન કરી, અને તે જ સમુદ્રમાંથી જ્યારે નાનો સરખો ચંદ્ર પ્રકટ થયો અને તે શ્રીશિવજીને દેવોએ અર્પણ કરતાં શ્રીશિવજીએ તેને પોતાના મસ્તકમાં સ્થાન આપી લલાટમાં ધારણ કરીને તેની કીર્તિ જગતમાં પ્રકટ કરી, આ ઉપરથી કવિશ્રી ભક્તનું લક્ષણ દર્શાવે છે કે- ભગવદ્ભક્તોએ બીજાનો કરેલો ઉપકાર રાઈ જેટલો હોય તોપણ તેને મેરુ સમાન ગણવો જોઈએ, અને સામાનો દોષ સાગર જેવો હોય તો પણ તેને બિન્દુ સમાન માની પોતાના લક્ષ્ય તરીકે કૃપાળુ શ્રીકૃષ્ણચંદ્રની સેવા કરવી. ૬૫

ગુરુનાં લક્ષણ

વિશ્વંભર વશ તેહને, જેનું ચિત્ત સદા પ્રભુ પાસ,
હિત ઇચ્છે સહુ જગતનું, નવ ધરે કોઇની આશ.
આશ કરે એક શ્રીગોપાળ, વ્યતીત કરે હરિ-સેવામાં કાળ,
એવા ગુરુનો લેવો ઉપદેશ, ધરિયે સાચો વૈષ્ણવનો વેશ.

- સેવો શ્રીકૃષ્ણ કૃપાળ ॥ ૬૬ ॥

અર્થ : જે મહાનુભાવોનું મન હંમેશાં પ્રભુમાં પરોવાયેલું રહે છે તે જ મહાનુભાવોને આખા જગતનું પોષણ કરનાર શ્રીહરિ વશ થાય છે, અને શ્રીહરિ જેઓના વશમાં છે તેવા મહાનુભાવો આખા જગતનું કલ્યાણ કરવાની પોતાની ઇચ્છા રાખે છે, તથાપિ કોઇની પાસેથી એક પાઇ પણ લેવા ઇચ્છા રાખતા નથી, એવા નિરપેક્ષ હંમેશાં રહે છે. માત્ર તેઓ તો એક શ્રીહરિની જ આશા રાખે છે અને ભગવત્સેવામાં પોતાનો સમય નિર્ગમન કરે છે, એવા અર્થાત્ ભગવત્સેવાપરાયણ, નિરપેક્ષ, અને જગતનું કલ્યાણ ઇચ્છનાર, લક્ષણ યુક્ત જે ગુરુ હોય તેઓની પાસેથી જ ઉપદેશ ગ્રહણ કરવો. અને પોતે પણ ટીલાં, ટપકાથી દેખાવ રૂપ નહિ પરંતુ વૈષ્ણવોનાં જે લક્ષણો ૬૨-૬૫ માં ચંદ્રાવળામાં કહ્યાં છે તે જીવનમાં ઉતારી સાચા વૈષ્ણવ બની કૃપાળુ શ્રી કૃષ્ણની સેવા કરવી.

વિવેચન : “તત્ત્વદીપનિબંધ” માં શ્રીમહાપ્રભુજીએ ગુરુનાં લક્ષણ દર્શાવતાં લખ્યું છે કે- કૃષ્ણસેવાપરં વીક્ષ્ય દંભાદિરહિતં નરમ્ । શ્રીમાગવતતત્ત્વજ્ઞં મજેજ્ઞિજ્ઞાસુરાદરાત્ ॥ “ શ્રી કૃષ્ણચન્દ્રની સેવામાં હંમેશાં તત્પર હોય, દંભ, (પાખંડ), ગર્વ, અભિમાન, ક્રોધ, કઠોરતા, અને અજ્ઞાન, એ છ આસુરી સંપત્તિથી જે દૂર હોય અને ચતુર્વિધ પુરુષાર્થ સિદ્ધ કરનાર પુરુષ હોય, તેમજ શ્રીમદ્ ભાગવતના રહસ્યને જે જાણનાર હોય, તેવા ગુરુને જિજ્ઞાસુ પુરુષે શરણે જઈ ઉપદેશ ગ્રહણ કરવો જોઈએ.” આ શ્લોકના તાત્પર્યને અનુસરી કવિશ્રી આ ચંદ્રાવળામાં ગુરુ કેવા હોવા જોઈએ, તેનું વર્ણન કરતાં જણાવે છે કે- જેમનું ચિત્ત પ્રભુમાં પરોવાયેલું છે, પ્રભુ જેના વશમાં છે, જેઓ કોઇની પાસે એક પાઇની પણ અપેક્ષા ન રાખતાં હંમેશાં નિરપેક્ષ રહે છે, એક શ્રીહરિનો જ માત્ર જેઓને આશ્રય છે. અને શ્રીહરિની સેવામાં જ જેઓ પોતાનો સમય નિર્ગમન કરે છે, તેવા ગુરુનો ઉપદેશ લેવો જોઈએ. આ લક્ષણો ખરેખર શ્રીમન્મહાપ્રભુ શ્રીમદ્વલ્લભાચાર્યજીમાં જ ઘટી શકે છે. તેઓશ્રીનું જીવનચરિત્ર વાંચતાં સમજી શકાય તેમ છે કે-તેઓશ્રી હંમેશાં ભગવત્સેવાપરાયણ રહેતા, જગતના હિત માટે તેઓશ્રીએ માત્ર ઘોતી, ઉપરણો ધારણ કરી, પગે ચાલીને ત્રણ વખત ભારત પરિક્રમા કરી, ઉપદેશ દ્વારા જગતનું કલ્યાણ

કરવા ભક્તિમાર્ગનું સ્થાપન કર્યું છે, અને નિરપેક્ષતા તેઓશ્રીનામાં કેટલી બધી હતી તે તો વિજયનગર (વિધાનગર) માં આપશ્રીને કૃષ્ણદેવ રાજાએ અર્પણ કરેલી સુવર્ણ મુદ્રાઓમાંથી ફક્ત સાત મુદ્રાઓ જ ગ્રહણ કરી હતી અને તેનો ઉપયોગ પણ શ્રીગોવર્ધનનાથજીને નુપૂર બનાવરાવી અર્પણ કરવામાં જ કર્યો હતો, આ ઉપરથી તેઓશ્રી પ્રત્યક્ષ વૈરાગ્યની મૂર્તિ હતા, તેવો સ્પષ્ટ અનુભવ થાય છે માટે તેવા ઉત્તમ ગુરુનો ઉપદેશ ગ્રહણ કરવો, અને પોતે પણ ચંદ્રાવળા ૬૨-૬૫માં દર્શાવેલાં લક્ષણો પ્રમાણે સાચા વૈષ્ણવ બની સેવામય જીવન વ્યતીત કરવા કૃપાળુ શ્રીકૃષ્ણચંદ્રની સેવા કરવી. ૬૬

ગુરુની મહત્તા

ધ્યાનમૂળરૂપ શ્રીગુરુ, પૂજનનું મૂળ ગુરુ-પાય;
મંત્રમૂળ ગુરુ-વાક્ય છે, મૂળ મોક્ષનું ગુરુકૃપાય;
ગુરુકૃપા વાંછિત ફળ થાય, હરિ રૂઠે તો ગુરુ કરે સહાય;
ગુરુ કોપે કયલું નહિ ઠેકાણું, અધિક આચાર્યથી કો નવ જાણું.

સેવો શ્રીકૃષ્ણ કૃપાળ ॥ ૬૭ ॥

અર્થ : શિષ્યના ધ્યાનનું મૂળરૂપ કયું ? શ્રીગુરુ. (અર્થાત્ શિષ્યે ગુરુનું જ ધ્યાન કરવું) પૂજનનું મૂળ શું ? ગુરુના ચરણારવિંદ (અર્થાત્ શિષ્યે ગુરુના ચરણકમળનું પૂજન કરવું.) મંત્રનું મૂળ શું ? ગુરુનાં વચનામૃતો. (અર્થાત્ ગુરુના મુખારવિન્દથી જે ઉપદેશ મળે તે જ મંત્રરૂપ છે.) મોક્ષનું મૂળ શું ? ગુરુની કૃપા. (અર્થાત્ ગુરુની કૃપાથીજ ભગવત્પ્રાપ્તિ થાય છે.) શિષ્યો ગુરુની કૃપાથી જ મનવાંછિત ફળ મેળવી શકે છે, કારણ કે શ્રીહરિ કોપાયમાન થાય તો ગુરુ સહાય કરે છે, પરંતુ જો ગુરુ કોપાયમાન થાય તો તે શિષ્યને કોઈ બચાવી શકતું નથી. માટે કવિશ્રી કહે છે કે હું આચાર્યશ્રીથી કોઈ ને પણ અધિક જાણતો નથી. માટે કૃપાળુ શ્રીકૃષ્ણની સેવા કરો.

વિવેચન : ‘ગુરુગીતા’ માં કહ્યું છે કે ધ્યાનમૂલં ગુરોર્મૂર્તિ : પૂજામૂલં ગુરો : પદેમ્ । મંત્રમૂલં ગુરોર્વાક્યં મોક્ષમૂલં ગુરો : કૃપા । “ ધ્યાનનું મૂળ ગુરુનું સ્વરૂપ છે, પૂજનનું મૂળ શ્રીગુરુના ચરણકમળ છે, મંત્રનું મૂળ ગુરુનું સચનામૃત છે. અને મોક્ષનું મૂળ ગુરુની કૃપા છે.” હરો રુદ્રે ગુરુસ્થાતા ગુરો રુદ્રે ન કચ્ચન ॥ “શ્રીહરિ કોપાયમાન થાય તો ગુરુ સહાય કરી શકે છે, પરંતુ જો ગુરુ કોપાયમાન થાય તો તેને કોઈ પણ બચાવી શકતો નથી.” શ્રીમદ્ભાગવત સ્ક. ૧૧ અ. ૧૭ શ્લો. ૨૭ માં કહ્યું છે કે- આચાર્ય માં વિજાનીવાનાચાવમન્યત કલિંચિત્ । ન મત્યંતુદ્વયાસૂયંત સર્વદેવમયો ગુરુઃ ॥ “ આચાર્ય મને જાણવો. અર્થાત્ આચાર્ય એ મારું સ્વરૂપ છે, તેમનું કોઈ પણ પ્રકારે અપમાન ન કરવું, તેમજ આ પણ આપણા જેવા જ મનુષ્ય છે એવી બુદ્ધિ રાખી ઇર્ષ્યા ન કરવી, કારણ કે ગુરુ એ સર્વદેવમય છે.”

આ પ્રમાણને લક્ષ્યમાં રાખીને કવિશ્રીએ એના આધારે ઉપરનો ચંદ્રાવળો રચી દર્શાવ્યું છે કે-ગુરુ વિના જ્ઞાન મળી શકતું નથી, અને ગુરુની કૃપાથી જ સર્વ મનવાંછિત સિદ્ધ થાય છે માટે કૃપાળુ શ્રીકૃષ્ણચંદ્રની સેવા કરો. ૬૭

ગુરુના સ્વરૂપની ભાવના

કોધી ગુરુ તો નૃસિંહજી, કામી હોય તો શ્રીકૃષ્ણ કહિયે;
લોભ દાખે તો વામનજી, પણ હરિ સાચા એ લહિયે;
લહિયે એ પાખે દાખે જે કુકૃત્ય; તો પણ માનિયે એ થકી ગત્ય;
જેણે સોંપી આપ્યા જગદીશ, તેનો કણી સદા તે શિષ્ય.

- સેવો શ્રીકૃષ્ણ કૃપાળ ॥ ૬૮ ॥

અર્થ : ગુરુમાં જે કોધ જણાય તો તે “શ્રીનૃસિંહભગવાન” નું સ્વરૂપ છે એમ માનવું, અને જે કામી જણાય તો “શ્રીકૃષ્ણ”ની ભાવના કરવી, તેમ જ જે લોભવૃત્તિ દર્શાવે તો “શ્રીવામનજી”નું સ્વરૂપ માનવું એ ત્રણે સ્વરૂપ શ્રીહરિનાં હોવાથી ગુરુને પણ સત્ય શ્રીહરિસ્વરૂપ જ માનવા છતાં પણ જે તે ગુરુ પોતાનું કાંઈક પણ અપકૃત્ય દર્શાવે તોપણ તે ગુરુથી જ આપણી સદ્ગતિ થવાની છે એમ માનવું; કારણ કે જે ગુરુએ આપણને પરબ્રહ્મથી સંબંધ કરાવી નિધિરૂપ શ્રીહરિ પધરાવી આપ્યા છે તે ગુરુનો તો શિષ્ય હંમેશનો કણી જ છે. માટે કૃપાળુ શ્રીકૃષ્ણની સેવા કરો.

વિવેચન : આ ચંદ્રાવળાને જેતાં સામાન્ય રીતે એમ જણાય છે કે- “ગુરુમાં જે દોષ હોય, તોપણ તે ગણવા નહિ.” પરંતુ રહસ્ય તપાસતાં કવિનો આશય તેવો નથી. કવિના લખવાનું રહસ્ય તો એ છે કે “શ્વેતાશ્વરોપનિપદ” માં કહ્યું છે કે-યમ્ય દેવે પરા મર્તિયથા દેવે તથા ગુરો ॥ “જેને ઇષ્ટદેવમાં પ્રેમલક્ષણાભક્તિ છે, અને જેવી પોતાના ઇષ્ટદેવમાં ભક્તિ છે તેવી જ ગુરુમાં રાખવી. ગુરુએ પરબ્રહ્મ છે.” ગુરુએ જનાર્દન : ॥ “ગુરુ એ જ જનાર્દન (ભગવાન) છે.” આચાર્ય માં વિજ્ઞાનીયાત્ ॥ “આચાર્ય (ગુરુ) મને જાણવો અર્થાત્ ગુરુ એ મારું સ્વરૂપ છે.” ઇત્યાદિ અનેક પ્રમાણોથી નિશ્ચય થાય છે કે-ગુરુને ભગવત્સ્વરૂપ માનવા જેઠુંએ. અને એવી જેની ભાવના હોય તે જ શિષ્ય પોતાનું કલ્યાણ સાધી શકે છે. પરંતુ ગીતાજીમાં કહ્યું છે કે અર્પિત મુદુરાચારો મજતં મામન્યમાક્રુઃ. માથુગ્વ મ મન્ત્રઃ : ॥ “કદાચિત કોઈ અત્યંત દુરાચારી હોય, પણ જે મારી અનન્યભક્તિ કરતો હોય તો તેને સાધુ જ માનવો.” અનન્યભક્તિ કરનારમાં દુરાચાર હોવાનો સંભવ જ નથી, તથાપિ કદાચિત જેવામાં આવે તોપણ તેને જેમ ઉત્તમ માનવાની ભગવદ્દયા છે, તેવી જ રીતે કવિશ્રી પણ એ જ આશયને અનુસરી જણાવે છે કે ઉત્તમ ગુરુમાં કોધ, કામ અને લોભ હોય જ નહિ તથાપિ કદાચિત જેવામાં

આવે તો પણ જેવી રીતે ભગવાન શ્રીનૃસિંહજીએ કોધ હિરણ્યકશિપુ ઉપર દર્શાવ્યો હતો, પરંતુ તે કોધનો આશય પોતાના દ્વારપાલ ભક્તનો ઉદ્ધાર કરવાનો હતો. ભગવાન શ્રીકૃષ્ણચંદ્રે કામલીલા દર્શાવી હતી, પરંતુ તે સંત્વજ્ય સર્વવિષયાનુ તત્ત્વ પાદમૂલં પ્રાપ્તાઃ મજસ્રઃ દુઃસ્વપ્ન મા ત્યજન્મમાન ॥ “અમો સર્વે ઇન્દ્રિયોના વિષયોને ફરીથી ઉત્પન્ન જ ન થાય તેવી રીતે સમૂહાનુમૂલન કરીને આપશ્રીના ચરણકમળને શરણે આવ્યાં છીએ,” એ શ્રીગોપીજનોના વાક્યથી સ્પષ્ટ છે કે તે કામલીલા નહોતી, કિંતુ કામલીલા દર્શાવી તે દ્વારા શ્રીબ્રજંગનાઓનો ઉદ્ધાર કરવાનો હતો. શ્રીવામનજીએ રાજા બલિના યજ્ઞમાં લોભ દર્શાવ્યો હતો, પરંતુ તે લોભનો આશય ત લોભદ્વારા બલિરાજાનું આત્મનિવેદન સિદ્ધ કરવાનો હતો. માટે કદાચિત ગુરુમાં તદનુસાર કોધ જણાય તો શ્રીનૃસિંહજીની, અને કામ જણાય તો શ્રીકૃષ્ણની, અને લોભ જણાય તો શ્રીવામનજીની ભાવના રાખવી. કેમકે તે કોધાદિક પણ શિષ્યના ઉદ્ધારાર્થે જ હોય છે. પરંતુ ભક્તે કોઈ પણ પ્રકારે ગુરુમાં મનુષ્યબુદ્ધિ લાવી દોષદષ્ટિ ન કરવી, કેમકે-વિષ્ણોગ્ચં...ગુરુ નર્મતિઃ : 1...યસ્ય જા નાર્કા સઃ ॥ “ગુરુ માં જે શિષ્યને મનુષ્યબુદ્ધિ ઉત્પન્ન થાય છે તે નરકનો અધિકારી બને છે.” એજ આશયથી કવિશ્રીએ આ ચંદ્રાવળાદ્વારા ગુરુમાં શ્રીહરિની ભાવના કરીને, તેઓશ્રી પોતાને સન્માર્ગ દર્શાવી ઉદ્ધાર કરનાર હોવાથી તેમના કણી રહેવા ઉપદેશ્યું છે. આ ઉપરથી ગુરુઓએ પણ અમો પ્રભુરૂપ છીએ, અમોને કાંઈ બાધક નથી, એમ માનવાનું નથી, કેમકે શ્રીમન્મહાપ્રભુ શ્રીમદ્વત્સભાધીશ્વર જ્યારે ભારત પરિક્રમા કરવા પધાર્યા હતા, ત્યારે માર્ગમાં એક મહાન અજગર પડેલો, તેને કીડીઓ ફોલી ખાતી હતી, આ દશ્ય જોઈ આપશ્રીને દયા આવવાથી તેના ઉપર જળ છાંટ્યું, જેથી તે અજગરનો ઉદ્ધાર થયો, આ જોઈને આપના સેવક દામોદરદાસે આનું રહસ્ય પૂછતાં આચાર્યશ્રીએ આજ્ઞા કરી કે-આ અજગર પૂર્વે મહંત હતો અને આ કીડીઓ તેમના શિષ્ય હતા, શિષ્યો પાસેથી મહંતે દ્રવ્ય લઈ શ્રીહરિના ઉપયોગમાં ન વાપરતાં પોતાના ભોગવિલાસમાં વાપર્યું. ગુરુશ્રીને વિલાસી જેઠું શિષ્યો પણ વિલાસી બની ગયા, જેથી મહંતને અજગરયોનિ અને શિષ્યોને કીડીઓની યોનિ પ્રાપ્ત થઈ હતી. અર્થાત્ શિષ્યોનો ઉદ્ધાર કરવાની શક્તિ ન હોય તેવા ગુરુઓએ શિષ્યો પણ ન કરવા જેઠુંએ. આ દૃષ્ટાંત ઉપરથી આચાર્યો (ગુરુઓ)ની કેટલી બધી જવાબદારી છે તે પણ શ્રીમહાપ્રભુજીએ સ્પષ્ટ દર્શાવી છે. માટે તે જવાબદારી સંભાળવાનું કાર્ય પણ ગુરુઓના શિર રહેલું હોય છે. અર્થાત્ શિષ્યે ગુરુના દોષ તરફ દૃષ્ટિપાત ન કરતાં ગુરુમાં ભગવાનની ભાવના રાખવી અને ગુરુએ શિષ્યોના ઉદ્ધાર માટેની જવાબદારી સંભાળવી અને માટે કૃપાળુ શ્રીકૃષ્ણની સેવા કરો. ૬૮

અનન્ય શરણનો પ્રતાપ યાને દઢ વિશ્વાસ

ભોજન-વસનની ચિંતા કરી, વૈષ્ણવને ન થાવું ઉદાસ;
વિશ્વંભર પૂરે વિશ્વને, તે કયમ ભૂલે નિજ દાસ,
દાસ-આશ પૂરે સહુ વણમાગ્યે, વણકલ્હે સ્હાય કરે અનુરાગે,
હરિ ભજતાં કાંઈ નવ રહે ખામી, નથી અજાણ્યા એ અંતર્યામી.

- સેવો શ્રીકૃષ્ણ કૃપાળ ॥ ૬૯ ॥

અર્થ : અન્ન અને વસ્ત્રો મેળવવાની ફિકર કરીને વૈષ્ણવે ઉદાસીન બનવું નહિ, કેમકે જે જગતનું પોષણ કરનાર શ્રીહરિ, સમગ્ર જગતનું ભરણપોષણ કરે છે, તે પોતાના ભક્તને શી રીતે ભૂલશે ? શ્રીહરિ, માગ્યા વિના પણ ભક્તના સર્વે મનોરથ પૂર્ણ કરે છે, ભક્ત ઉપરના પ્રેમને લીધે પ્રભુ વિના કહે સર્વ પ્રકારે સહાય કરે છે, શ્રીહરિસેવાપરાયણ ભક્તોને કોઈ પ્રકારની ખામી રહેતી જ નથી કારણ કે શ્રીહરિ અંતર્યામી હોવાથી તે ભક્તોની સ્થિતિથી અજાણ્યા નથી હોતા. પ્રભુસર્વ જાણે છે માટે (ચિંતા ત્યજી) કૃપાળુ શ્રીકૃષ્ણની સેવા કરો.

વિવેચન : પાંડવગીતામાં કહ્યું છે કે- મોજનાચ્છાદનં ચિન્તાં વૃથા કુર્વન્તિ વૈષ્ણવાઃ। યોગસૌ વિશ્વંમયો દેવઃ સ મક્તાન કિમુપશ્નતે ? ॥ “વૈષ્ણવો ખાવા-પીવાની અને વસ્ત્રોની ફિકર ફોગટ કરે છે, કેમકે જેમનું નામ વિશ્વંભર (જગતનું પોષણ કરનાર) છે, અને નામ પ્રમાણે જેઓ જગતનું નિત્ય ભરણપોષણ કરે છે તે શું પોતાના ભક્તોને ભૂલી જશે? અર્થાત કદી નહિ ભૂલે, માટે વૈષ્ણવોએ ચિંતા કરવાની જરૂર નથી.” શ્રીમદ્વલ્લભાધીશ્વરે “નવરત્ન” ગ્રંથમાં પણ એ જ આજ્ઞા કરી છે કે-ચિન્તા કાપિ ન કાર્યા નિર્વદિતાત્મમિઃ કદાર્પીતિ। “જેઓએ આત્મનિવેદન કર્યું છે તે વૈષ્ણવોએ કોઈ પણ દેશમાં યા કોઈ પણ સમયમાં કોઈ પણ પ્રકારની ચિંતા કરવી નહિ.” કારણ કે શ્રીહરિ સર્વજ્ઞ હોવાથી ભક્તના અંતરની વાત તેમનાથી અજાણી હોતી નથી; માટે ભક્તોએ તો કોઈ પ્રકારની ચિંતા ન કરતાં હંમેશાં સર્વાત્મભાવપૂર્વક શ્રીહરિની અનન્ય ભક્તિ જ કરવી જોઈએ જે ભક્તો પ્રભુની અનન્ય ભક્તિ કરે છે તેઓને માટે “ગીતા” માં શ્રીહરિએ પ્રતિજ્ઞા કરી છે કે અનન્યાશ્રિત્યન્તો માં યે જનાઃ પર્યુપાસંતે। તેષાં નિત્યામિયુક્તાનાં વોગક્ષેમં વહામ્યહમ્ ॥ ” જે ભક્તજનો અનન્ય થઈને મારું ચિંતન કરે છે. તે નિત્ય મારી સેવાપરાયણ રહેનાર ભક્તોનું યોગ (ન મળેલી વસ્તુ મેળવી આપવી) અને ક્ષેમ (મળેલી વસ્તુનું રક્ષણ કરવું) એ બન્ને હું કરું છું.” એ મુજબ ભગવાન શ્રીકૃષ્ણચંદ્રે અભય વચન આપેલું હોવાથી કવિશ્રીએ એ વચનાનુસાર આ ચંદ્રાવળામાં ચિંતા ત્યજી સેવાપરાયણ રહેવા ઉપદેશ્યું છે માટે કૃપાળુ શ્રીકૃષ્ણચંદ્રની સેવા કરો. ૬૯

દઢ વિશ્વાસ માટે દટાંતો

અજબ ગુલમ્હેરી જળ વસે, પક્ષિણી મુખ રટે હરિનામ;
ખાન-પાન મોઢે નવ કરે, છૂટે મુખ થકી સુન્દરશ્યામ;
શ્યામે વિચારી કર્યું તેહને સુખ, ચરણ ચરવા કર્યા મયૂરનાં મુખ;
પુરછે વદન કર્યું, ઊંટની ગ્રીવા, શ્રીહરિ યુક્તિ કરી જળ પીવા.

- સેવો શ્રીકૃષ્ણ કૃપાળા ॥ ૭૦ ॥

અર્થ : અજયબી ભરેલું એક “ગુલમ્હેરી” નામનું પક્ષી પાણીમાં રહે છે. તે પક્ષી મોઢેથી શ્રીહરિનું નામ રટન કર્યા કરે છે. મુખથી શ્યામ મુંદર શ્રીકૃષ્ણચંદ્રના નામનું રટન ચૂકી જાય તેટલા માટે તે મોઢેથી ખાતું કે પીતું નથી, જેથી શ્યામમુંદર શ્રીહરિએ તેના સુખ માટે વિચાર કરી તે પક્ષીના પગે ચારા ચરવા માટે મોરનાં મોઢાં કર્યા છે. અને તેને જળ પીવા માટે એવી યુક્તિ રચી કે પૂંઠના ભાગમાં મુખ બનાવ્યું અને તેને ઊંટના જેવી ડોક બનાવી, કે તે સુખથી જળ પી શકે, અને ભગવન્નામ છૂટી પણ ન શકે; માટે એવા કૃપાળુ શ્રીકૃષ્ણની સેવા કરો.

વિવેચન : શ્રીહરિના અનન્ય શરણે રહી દઢ વિશ્વાસપૂર્વક ભક્તિ કરનારને શ્રીહરિ કેવી રીતે મેળવી આપે છે વિષે કવિશ્રીએ આ ચંદ્રાવળામાં (આ “ગુલમ્હેરી” પક્ષી સંબંધી કોઈને વધુ માહિતી હોય અને અમને લખી જણાવશે તો આભારસહ પક્ષીની આવૃત્તિમાં તે પ્રકટ કરવામાં આવશે.) “ગુલમ્હેરી” નામના અજયબી ભરેલા પક્ષીનું નામ આપ્યું છે. કવિશ્રીએ ભારતમાં ત્રણવાર તીર્થાટન કરેલું હોવાથી આ પક્ષીનો કદાચિત અનુભવ થયો હશે, જેથી તેમણે આ દટાંત આપેલું છે. આ પક્ષી પ્રત્યક્ષ મારા જોવામાં હજુ આવ્યું નથી. માત્ર આ “ગુલમ્હેરી” પક્ષીનું ચિત્ર મારા નિવાસસ્થાન ઉમરેઠમાં મારા રહેવાના મકાન (કૃષ્ણભવન)ના સામે સાત સ્વરૂપની હવેલીની ભીતિ ઘણા વખતનું ચીતરેલું પ્રાચીન હતું તે મેં જોયેલું છે માટે કૃપાળુ શ્રીકૃષ્ણચંદ્રની સેવા કરો. ૭૦

દઢ વિશ્વાસ રાખવા માટે વધુ દટાંતો

અજગરને અનાયાસ હરિ, આપે આહાર આનનમાં લાવી;
સકરખોરને સાકર સાગર, બેટમાં દે છે મિલાવી;
મેળવે ચાતકને જગ-સ્વાતી, ગિરિશૃંગે વૃક્ષ પોષે કોઈ ભાતી,
સ્ત્રી-સ્તને પય કર્યું પોષવા બાળ, તે તુંને નહિ ભૂલે ભજ ગોપાળ.

- સેવો શ્રીકૃષ્ણ કૃપાળ ॥ ૭૧ ॥

અર્થ : જે શ્રીહરિ “અજગર” ને વિના પ્રયત્ને મોઢામાં ખોરાક લાવીને મેળવી આપે છે. (“સકરખોર” દરિયા વચ્ચે બેટમાં રહે છે, અને તેનો ખોરાક માત્ર સાકર જ હોય છેતથાપિ) “સકરખોર” ને સમુદ્ર વચ્ચે પ્રભુ સાકર પણ મેળવી આપે છે. (ચાતક

પક્ષી માત્ર સ્વાતી નક્ષત્રનું જ જળ ગ્રહણ કરે છે, ફક્ત સ્વાતીના જળના આધારે તે પક્ષી બાર માસ સુધી રહે છે, સ્વાતીના જળ સિવાય નદી, સરોવર વગેરેમાં ગમે તેટલું જળ હોય તોપણ તે જળ તેને કામ લાગતું નથી.) જેથી શ્રીહરિ “ચાતક” ને સ્વાતીનું પાણી પણ મેળવી આપે છે. પર્વતના શિખર ઉપર રહેલાં ઝાડને કોઈ પાણી પાઈ ઉછેરતું નથી, કિંતુ તે ઝાડોને પણ પ્રભુ કોઈ પણ પ્રકારે પોષણ આપે છે. બાળકનો જન્મ થતાં જ તેનું પોષણ કરવા પ્રભુ તે બચ્ચાની માતાના સ્તનમાં દૂધ પ્રકટ કરે છે. એ મુજબ સર્વેનું જે શ્રીહરિ પોષણ કરે છે, તે શ્રીહરિ તને (પોતાના ભક્તને) નહિ જ ભૂલે; માટે (નિર્વાહની ચિંતા ત્યજી, પ્રભુનો દૃઢ વિશ્વાસ રાખી, શ્રીહરિભક્તિપૂર્વક) કૃપાળુ શ્રીકૃષ્ણની સેવા કરો.

વિવેચન : વિશ્વને ઉત્પન્ન કરનાર અને તેનું ભરણપોષણ કરનાર શ્રી હરિ જ છે, કે જેનું નામ “વિશ્વંભર” કહેવાય છે. તે કીડી, મકોડી, પશુ, પક્ષી, મનુષ્ય વગેરે પ્રાણીમાત્રનું પોષણ કરે છે, અને કેટલાંક પ્રાણીઓનું તો અન્નયજી રીતે ભરણપોષણ કરે છે કે જ્યાં આશ્ચર્ય લાગ્યા સિવાય રહેતું નથી, જેમકે ચાતક નામના પક્ષીના ગળામાં કાણું હોય છે, અને તેને એક માત્ર સ્વાતીના જ જળનો આધાર રહે છે, તો તેને સ્વાતી નક્ષત્રમાં પણ વૃષ્ટિ કરી પોષે છે. તેમ જ અજગર વગડામાં પડ્યો રહે છે તેને અને સક્કરખોરને સમુદ્ર સર્યે બેટમાં, જે વૃક્ષો પર્વતના શિખર ઉપર ઊગ્યા હોય છે તે વૃક્ષોને, જ્યારે શ્રીહરિ પોષે છે, તેમ જ બાળકનો જન્મ થતાં જ તેની માતાના સ્તનમાં દૂધ પ્રકટ કરે છે, તે દયાળુ પ્રભુ તું જો તે શ્રીહરિની સેવાપરાયણ રહીશ, તો તને કેમ નહિ પોષે ? અર્થાત પ્રભુની તો “ગીતા” ના અ. ૯ શ્લો. ૨૨ માં અનન્ય ભક્તિ (સેવા) કરનારને ન મળેલી વસ્તુને મેળવી આપવાની, અને મળેલી વસ્તુનું રક્ષણ કરવાની પ્રતિજ્ઞા જ છે. માટે તે શ્રીહરિનો તું દૃઢાશ્રયપૂર્વક વિશ્વાસ રાખી તારા નિર્વાહની ચિંતા છોડી દઈ સેવાપરાયણ થા, કેમકે શાસ્ત્રમાં કહ્યું છે કે- વૃત્ત્યર્થ ન તિચેષ્ટેત સા હિ ધાત્રૈવ નિર્મિતા । ગર્માદુત્પતિતે બાલે માતુઃ પ્રસ્થવળં સ્તના ॥ “ નિર્વાહને માટે અત્યંત પ્રયાસ નહિ કરવો. કેમકે આજીવિકા તો વિધાતાએ નિર્માણ કરેલી જ છે. જેમકે ગર્ભથી બાળક જન્મતાં જ માતાનાં સ્તનમાં જે દૂધ સ્રવવા લાગે છે તેવી રીતે પ્રભુ સર્વની આજીવિકા તૈયાર કરે છે.” ભક્ત કવિશ્રીએ આજ શ્લોકના આધારે આ ચંદ્રાવળો રચ્યો છે માટે કૃપાળુ શ્રીકૃષ્ણની સેવા કરો. ૭૧

ભક્તમનોરથ સૌ પૂરે પ્રભુ, કઠિન સરળ ગુરુ નાના;
જેહના પૂર્વા તેના નામ કહુ; તું પૂછશે કોહનાં કોહનાં;
કહાન ગયા કુબજ પતિ થાવા, પારથ-પત્ની થયા જળ પાવા,
પૂરી પુત્ર થઈ અદિતિની આશ, પાંડવ-કાર્ય કર્યા થઈ દાસ.

- સેવો શ્રીકૃષ્ણ કૃપાળ ॥ ૭૨ ॥

અર્થ : ભગવાન ભક્તજનોના નાના અગર મોટા, કઠણ હોય કે સહેલા, ગમે તેવા મનોરથો હોય તોપણ પૂર્ણ કરે છે. કદાચિત્ તું પૂછીશ કે કોના કોના મનોરથો સિદ્ધ કર્યા છે, તો તેનાં તને નામ દર્શાવું છું. શ્રીલક્ષ્મીજી હંમેશાં જેમના ચરણકમળની સેવા કરે છે તેવા ભગવાન શ્રીકૃષ્ણચન્દ્ર કુબ્જની ભક્તિને વશ થઈ ને કુબ્જ ત્રણ જગ્યાએથી વાંકી ત્રિવક્રા હોવા છતાં તેના પતિ થયા. એક સમયે અર્જુન રણમાં તૃષાથી વ્યાકુળ બન્યો હતો, અને દ્રૌપદી હાજર ન હોવાથી શ્રીહરિએ અર્જુનની ભક્તિને વશ થઈ ત્યાંજ ગંગા ઉત્પન્ન કરી અર્જુનને જળ પાઈને તેની તૃષા મટાડી હતી. (આ પ્રસંગ ઇચ્છારામ સૂ. દેસાઈના ગ્રંથ ચંદ્રકાન્ત ભા-૩ પાન ૫૯૯ માં છે.) દેવતાઓની પાસેથી બલિરાજ્યએ જ્યારે સ્વર્ગ લઈ લીધું, ત્યારે અદિતિ (દેવમાતા) ને ઘણું દુઃખ થયું હતું, અને પોતાના પુત્રોને પાછું સ્વર્ગ અપાવવા શ્રીહરિનું આરાધન કર્યું. જેથી શ્રીહરિએ પુત્ર (શ્રી વામનજી) રૂપે પ્રકટ થઈ બલિરાજ્યના યજ્ઞમાં પધારી, ત્રણ પગલાં પૃથ્વી માગી સ્વર્ગ પાછું મેળવીને દેવતાઓને આપ્યું અને અદિતિની આશા પૂરી કરી, તેમ જ પાંડવોને ત્યાં રાજસૂયયજ્ઞ પ્રસંગે દાસ બની ચરણપ્રક્ષાલનનું કાર્ય, તથા યુદ્ધ પ્રસંગે સારથિ બની સહાયતારૂપે કાર્ય કર્યું હતું; માટે કૃપાળુ શ્રીકૃષ્ણની સેવા કરો.

વિવેચન : શ્રીમદ્ભાગવત સ્કં. ૧૧ અ. ૨૦ શ્લો. ૩૩ માં કહ્યું છે કે. સર્વં મદ્ભક્તિયોગેન મદ્મત્કો લભતેઢઙ્ગજસા । સ્વર્ગાપર્ગ મદ્દામ કથંચિદ્દિ વાચ્છતિ । ‘મારો ભક્ત, મારા ભક્તિયોગના બળથી સ્વર્ગ, મોક્ષ, અથવા માનું ધામ જે કંઈ ઇચ્છા કરે તે સર્વ પ્રત્યક્ષ મેળવી શકે છે.’ આ ભગવદ્વાક્યને અનુસરી ચંદ્રાવળો ૭૨ અને ૭૩ મો કવિશ્રીએ રચેલો છે અને તેમાં કુબ્જ, અર્જુન, અદિતિ અને પાંડવોનાં અનેક કાર્યો સિદ્ધ કરી, પ્રભુએ જેઓના મનોરથો પૂરા કર્યા છે તેઓનાં દૃષ્ટાંતો “ભક્તમાળ” વગેરેમાંથી પણ આપેલાં છે, “મહાભારત” માં પણ તેવાં અનેક દૃષ્ટાંતો મળી આવે છે રાજસૂયયજ્ઞ પ્રસંગે પ્રભુએ ભક્ત પાંડવોના દાસ બનીને સર્વેના ચરણપ્રક્ષાલનનું કાર્ય કર્યું હતું, યુદ્ધ પ્રસંગે અર્જુનના સારથિ બની રથ હાંક્યો હતો. એક સમયે દુર્યોધને પોતાની સેનાનો નાશ થતો જોઈ ભીષ્મપિતામહને કહ્યું કે-આપ મારા સેનાપતિ હોવા છતાં પાંડવોનો એક પણ હજુ સુધી મરાયો નથી એ કેવું યુદ્ધ? શું આપ કપટયુદ્ધ કરો છો? આ સાંભળી ભીષ્મપિતામહને ક્રોધ ઉત્પન્ન થતાં પ્રતિજ્ઞા કરી કે : ‘શ્વસ્તુ નિષ્પાણ્ડવી પૃથ્વીં કરિષ્યામિ ન સંજાય : ॥ “આવતી કાલે જ પાંડવરહિત પૃથ્વી કરીશ, એમાં જરા પણ સંશય નથી.” એ મુજબ ભીષ્મે પ્રતિજ્ઞા કરતાં ભગવાનને ચિન્તા થઈ અને સરસ્વતીને પ્રેરણા કરતાં શીઘ્ર દુર્યોધનની જિલ્લા ઉપર બેઠી, જેથી દુર્યોધને પુનઃ પ્રશ્ન કર્યો કે- કદાચિત્ તેમ ન બને તો ? ભીષ્મપિતામહે કહ્યું કે- “તર્હિ પ્રાણાન્ વિમોક્ષ્યામિ” “જો કાલે

પાંડવરહિત પૃથ્વી નહિ બને તો હું મારા પ્રાણોનો ત્યાગ કરીશ" આ વાતો જાણી ભક્તવત્સલ ભગવાનને ચિંતા ઉત્પન્ન થતાં, તેઓ પાંડવોના તંબૂમાં પધાર્યા અને દ્રૌપદીને જગાડી સાથે લઈ કૌરવોના તંબૂ તરફ ચાલ્યા. દ્રૌપદી કહે છે કે-ભગવાન! કાંટા વાગે છે; પ્રભુ કહે કે હું ખસેડી લઉં છું. અસંખ્ય બ્રહ્માંડાધિપતિ શ્રીકૃષ્ણચન્દ્ર દ્રૌપદીના દાસ બની આગળ કાંટા ખસેડતા ઉઘાટે પગે ચાલે છે. દ્રૌપદી પાછળ પાછળ આવે છે. થોડે દૂર ગયા બાદ શ્રીહરિએ દ્રૌપદીને કહ્યું કે-દ્રૌપદી ! જો સામે દીવો જણાય છે, ત્યાં ભીષ્મપિતામહ પોઢયા છે, ત્યાં જઈ પ્રણામ કરજે, દ્રૌપદીએ ત્યાં જઈને ભીષ્મને પ્રણામ કરતાં, ભીષ્મપિતામહે કહ્યું કે-“અખંડસૌભાગ્યવતીભવ.” ભીષ્મે ઊંઘજાગમાં કહ્યું તો ખરું, પરંતુ સાવચેત થતાં પૂછ્યું કે કોણ ? દ્રૌપદીએ કહ્યું કે-આપની પુત્રવધુ. ભીષ્મ કહે, કોણ ? બાનુમતી ? દ્રૌપદી કહે કે ના, હું દ્રૌપદી. આ સાંભળી ભીષ્મ ચકિત થયા, અને પૂછ્યું કે-કોઈ હાજર છે ? પહેરેગીર કહ્યું કે-જી મહારાજ ! ભીષ્મ કહે કે-તપાસ કરો; આ દ્રૌપદી સાથે અત્યારે કોણ આવ્યું છે ? નોકરે કહ્યું કે- ભગવન ! અહીં તો કોઈ જણાતું નથી. ભીષ્મ કહે કે ફરી તપાસ કરો. તપાસ કરી નોકરે કહ્યું કે-મહારાજ ! એક ગોવાળિયાનો છોકરો વાડ પાસે બેઠો છે, એ સિવાય બીજું કોઈ જ નથી. ભીષ્મ તરત જ ઊઠી ત્યાં ગયા, સાક્ષાત્ શ્રીકૃષ્ણચન્દ્રને જોઈ દંડવત્પ્રણામ કરીને કહ્યું કે-ભગવન પ્રભો ! આપે આ ઉપર રહી ઠીક ઘાટ ઘડાવ્યો. બીજે જ દિવસે ભીષ્મપિતામહે રણસંગ્રામમાં પડયા, અને પોતાના ભક્ત પાંડવોને બચાવી લીધા. એ મુજબ ભક્તવત્સલ ભગવાને ભક્તોનાં અનેક કાર્યો કર્યાં છે. માટે ભક્તકવિ કહે છે કે-પ્રભુનો દૃઢ વિશ્વાસ રાખી સર્વ ચિંતા ત્યજી કૃપાળુ શ્રીકૃષ્ણચન્દ્રની સેવા કરો. ૭૨

છડીદાર ઉગ્રસેનના, થયા દ્વારપાલ બલિ-ભૂપ;
નરસૈના બાપનું શ્રાદ્ધ કર્યું, સેના માટે નાયિક-રૂપ;
રૂપ-મહાર દામાજી સારુ, નામાનું છાપરું છાયું ચારુ;
વારિ વહ્યું ત્રિલોચન-ધેર, મીરાંબાઈનું પીધું ઝેર.

- સેવો શ્રીકૃષ્ણ કૃપાળ ॥ ૭૩ ॥

અર્થ : ઉગ્રસેન રાજાના શ્રીહરિ છડીદાર બન્યા. પ્રભુ બલિરાજાના દ્વારપાળ થયા. ભગવદ્ભક્ત નરસિંહ મહેતાના બાપનું શ્રાદ્ધ પ્રભુએ જાતે નરસિંહ મહેતાનું રૂપ લઈને કર્યું. સેના નામનો હજાર ભક્તોની સેવામાં રોકાવાથી તેના વતી પ્રભુએ રાજાની હજારમત કરવા “સેના” નું રૂપ ધારણ કર્યું. દામાજી નામના ભક્તને માટે પોતે વિદુ (મહાર-દેડ)નું રૂપ લઈ રાજાનું ભરણું ભરી આવ્યા. નામદેવ નામના ભક્તનું ઘર બળી જવાથી

તેનું સુંદર છાપરું છાઈ આપ્યું. ત્રિલોચન નામના ભક્તને ત્યાં પોતે દાસ (નોકર) બની પાણી ભર્યું મીરાંબાઈને પોતાના સ્વામી તરફથી ઝેરનો ખ્યાલો આવેલો તે પોતે આરોગી જઈને અમૃતરૂપ બનાવી દીધું એવા કૃપાળુ શ્રીકૃષ્ણ ચન્દ્રની સેવા કરો.

વિવેચન : શ્રીમદ્ ભાગવત સ્કં. ૧૦ અ. ૪૫ સ્લો. ૧૪ માં ભગવાન શ્રીકૃષ્ણચન્દ્ર રાજા ઉગ્રસેનને કહે છે કે- “મવિ મૃત્યુ ડાકીને ભવતાં ત્રિવિધાદયઃ । ત્રિલિં હરન્ત્યવનતાઃ કિમુતાન્યં નગાધિપાઃ ॥ હું આપનો ભૃત્ય (છડીદાર) બનીને આપની ઉપાસના કરીશ., જેથી દેવો વગેરે પણ આપશ્રીને કર આપશે, તો માણસોના રાજાઓ કર ભરે એમાં તો આશ્ચર્ય જ શું ? શ્રીભાગવત સ્કં. ૮ અ. ૨૨ સ્લો. ૩૫ માં શ્રીભગવાન વામનજી રાજા બલિ પ્રત્યે આજ્ઞા કરે છે કે- ગચ્છિયે સર્વતાંડરે ત્વાં સાનુગં સર્પરચ્છદમ્ । સદા સન્નિહિતં વીર તત્ર માં ડચ્ચતે મંથાન ॥ “હું તારા નોકરો અને પરિકર સહિત તારું રક્ષણ કરીશ, હે વીર ! તું ત્યાં મને તારી પાસે જ (દ્વારપાલ-તરીકે) જોઈ શકીશ.” આ બન્ને પ્રમાણો ઉપરથી કવિશ્રીએ આ ચંદ્રાવળાનો આરંભ કરીને બાકીનાં દૃષ્ટાંતો “ભક્તમાળ” નામના ગ્રંથમાંથી દર્શાવ્યાં છે.

ભક્ત નરસિંહ

એક સમયે જૂનાગઢના નાગર અને ભગવાનના પરમભક્ત નરસિંહ મહેતાના પિતાનું શ્રાદ્ધ આવ્યું. પતિપત્નીએ નિશ્ચય કરી જ્ઞાતિ સમસ્તને ભોજનનું નિમંત્રણ કર્યું. તેમ જ તેજ દિવસે તેમના મોટાભાઈ તરફથી પણ જ્ઞાતિને ભોજનાર્થે નિમંત્રણ અપાયું, બન્ને જગ્યાએ રસોઈ તૈયાર થવા માંડી.. નરસિંહ મહેતા ધી લેવા બજારમાં ગયા, કોઈ ભગવદ્ભક્તોનો સમાગમ થતાં ભગવદ્ભજન કરવા બેઠા, ત્યાં ભજનની ધૂનમાં તલ્લીન બની ગયા, ધી ઘેર આપી આવવાનું ભૂલી ગયા. ભક્તવત્સલ ભગવાનને ચિંતા થઈ; તેઓ “નરસિંહ મહેતા” નું સ્વરૂપ ધારણ કરી ધી લઈ ઘેર ગયા, પિતાનું શ્રાદ્ધ કર્યું, ભોજન સમય થતાં તમામ જ્ઞાતિને માટે પાટલા, જળપાત્રો રેશમી પીતાંબરો તૈયાર કર્યા, વિવિધ સામગ્રી તૈયાર કરાવી જ્ઞાતિને ભોજન કરાવી, પાટલા-જળપાત્રો અને પીતાંબરો સહિત સર્વેને દક્ષિણા આપી જ્ઞાતિબંધુઓને વિદાય કર્યા, બાદ નરસિંહ મહેતા ઘેર આવતાં પ્રભુ અન્તર્ધાન થઈ ગયા, અને ભક્ત નરસિંહ આ ભગવાનની લીલા જોઈ ચકિત થયા અને પ્રભુનો ઉપકાર માની, શ્રીહરિએ પોતાને માટે લીધેલા પરિશ્રમ માટે બેદ પામી, પતિપત્નીએ ભોજન કર્યું. જે જ્ઞાતિબંધુઓના મનમાં ગર્વ હતો કે આ ભગતડો શું ખવરાવશે. તેઓ નરસિંહના મોટાભાઈને ત્યાં જમવા ગયા, પરંતુ તેઓ નરસિંહ મહેતાને ઘેરથી વિવિધ પ્રકારની સામગ્રી જમીને, આવનાર ભાઈઓને મળેલાં અમૂલ્ય કસબી પીતાંબરો અને દક્ષિણા વગેરેથી તેમનું થયેલું સન્માન જોઈ, પોતે પોતાના મનમાં ઘણું જ પસ્તાવા લાગ્યા. એ મુજબ પ્રભુએ ભક્ત નરસિંહ મહેતાના બાપનું શ્રાદ્ધ કર્યું હતું.

ભક્ત સેનો

બાંધોગદમાં સેનો કરીને એક વાળંદ રહેતો હતો, તે પ્રેમપૂર્વક ભગવદ્ભક્તિ તેમ જ સંતપુરુષોની સેવા કરતો હતો, અને ત્યાંના રાજાની નોકરી કરતો. એક સમયે રાજાની હજમત કરવા જતાં માર્ગમાં ભગવદ્ભક્તો સામા મળતાં પાછો વળી તે સંતપુરુષોને પોતાના ઘેર લઈ ગયો, અને ભાવપૂર્વક સેવા કરવા લાગ્યો. સત્સમાગમ કરતાં હજમતનો સમય વીતી જવાથી શ્રીહરિને ચિંતા થઈ કે રાજા સેનાને ગરદન મારશે, અને જો તેમ થશે તો ન મે મક્ત : પ્રણયતિ । “ મારા ભક્તનો કદી નાશ થતો નથી ” એ મારી પ્રતિજ્ઞાનો ભંગ થશે. એમ ધારી પ્રભુએ સેનાનું રૂપ ધારણ કર્યું અને ખભે કાથળી લઈ રાજાની હજમત કરી તેલમર્દન કરી સ્નાન કરાવીને શ્રીહરિ અંતર્ધાન થઈ ગયા. બાદ સેનાએ પોતાને ત્યાં આવેલા ભગવદ્ભક્તોને ભોજન કરાવી વિદાય કર્યા ને ડરતો ડરતો રાજાને ત્યાં ગયો. રાજાએ પૂછ્યું કે- કેમ આવ્યો ? તેણે ભયભીત બની કહ્યું કે- મારે ત્યાં સાધુઓ આવ્યા હતા, તેમની સેવામાં રોકાવાથી વિલંબ થયો છે, માટે મને ક્ષમા કરો. રાજાએ ચકિત થઈ કહ્યું કે- અરે ! આ તું શું બોલે છે ? હમણાં જ તું હજમત કરી તેલ ચોળી નવરાવીને ગયો છે ને ? તેણે સ્પષ્ટ ના પાડતાં રાજાએ આશ્ચર્યમાં મુગ્ધ બની વિચાર કર્યો કે- સેનો આવ્યોજ નથી તો આ મારી હજમત કોણે કરી ? રાજાએ પોતાના શરીર તરફ જોયું તો પોતાના શરીરે કોઢ હતો તે મટેલો જોઈ, નિશ્ચય કર્યો કે ખરેખર, આ કાર્ય શ્રીહરિએ જ કર્યું છે; જેથી ભક્ત સેનાને રાજાએ દંડવત્પ્રણામ કર્યા, અને તે દિવસથી જ નોકરીમાંથી તેને મુક્ત કરીને તેની પાસેથી ગુરુ તરીકે માની મંત્રોપદેશ લઈ ઘણું દ્રવ્ય ભેટ કરી સત્કાર કર્યો, અને રાજા હંમેશાં સેનાને ત્યાં તે દિવસથી દર્શન કરવા જવા લાગ્યા, અને તે દિવસથી આજ દિન સુધી તે સેના ભક્તના વંશજોને ત્યાંના રાજાઓ ભાવપૂર્વક સન્માને છે.

ભક્ત દામાજી

ભક્ત દામાજી પંત પંદરપુરમાં રહેતા હતા. તેઓ મહારાષ્ટ્ર બ્રાહ્મણ શાતિના હતા. તેમના માતા પિતાએ પાંચ વર્ષની ઉંમરે તેમને યજ્ઞોપવીત સંસ્કાર કરાવી વિદ્યાભ્યાસ શરૂ કરાવ્યો હતો. બાદ માતાપિતાનો દેહાન્ત થતાં દામાજીએ બાર વર્ષની ઉંમરે વિદ્યાભ્યાસ પૂર્ણ કર્યો. દામાજીનામાં ભક્તિના અંકુરો હતા તે ધીરે ધીરે વિકસિત થવા લાગ્યા. તેઓ હંમેશાં બ્રાહ્મણોના ઘરોમાંથી ભિક્ષા માગી લાવી પોતાનો નિર્વાહ કરી ભક્તિમય જીવન ગાળતા હતા, એકાદશીનું વ્રત કરતા હતા. એક સમયે તેમના મનમાં એવો વિચાર ઉત્પન્ન થયો કે હું એકાદશીનું વ્રત કરું છું પરંતુ ખરી રીતે મારે દ્વાદશીએ બ્રાહ્મણભોજન કરાવી પારણાં કરવાં જોઈએ. એવો વિચાર કરી એકાદશીની

રાત્રે બ્રાહ્મણને નિમંત્રણ આપી દ્વાદશીએ બ્રાહ્મણભોજન કરાવી પોતે ભોજન કર્યું. ભગવત્કૃપાથી તે દિવસે પુષ્કળ ભિક્ષાન્ન મળી આવતાં બારે બ્રાહ્મણોને જમાડ્યા. તે પછી પ્રત્યેક દ્વાદશીએ બાર બ્રાહ્મણોને જમાડીને જમતા. એક સમયે ગામના બ્રાહ્મણોએ મળીને નિશ્ચય કર્યો કે આ દામાજી આપણાં જ ઘરોમાંથી ભિક્ષા માગી લાવે છે, અને આપણને ભોજન કરવા નિમંત્રણ કરે છે, માટે કોઈ એ તેને ત્યાં ભોજન કરવા જવું નહિ. એકાદશીની રાત્રે ભક્ત દામાજી નિમંત્રણ કરવા જતાં તમામ બ્રાહ્મણોએ ના પાડી, જેથી ભક્ત દામાજીના હૃદયમાં ઘણું દુઃખ થયું. આ ભક્તના દુઃખને પ્રભુ શ્રીવિઠ્ઠલનાથજી સહન કરી શક્યા નહિ, જેથી બારસને દિવસે સવારમાં બાર જ બ્રાહ્મણો ભક્ત દામાજીનું ઘર પૂછતા પૂછતા આવ્યા. ભક્ત દામાજી આ અતિથિ બ્રાહ્મણોને જોઈ ઘણા જ પ્રસન્ન થયા, તેમનો આદર સત્કાર કરી મુકામ કરાવ્યો, પોતે નિત્ય નિયમાનુસાર ભિક્ષા લેવા ગયા. ભગવત્કૃપાથી તે દિવસે ભિક્ષામાં પણ સુમધુર અને સ્વાદિષ્ટ પુષ્કળ ભિક્ષાન્ન મળી આવ્યું, જેથી તે બ્રાહ્મણોને ભોજન કરાવી વિદાય કર્યા. એક સમયે ભક્ત દામાજીને બેદરના બાદશાહની મુલાકાત થતાં આ દિવ્ય તેજસ્વી બાળકને જોતાં બાદશાહ ચકિત થયો, અને તેમને બોલાવી પોતાને ત્યાં નોકરી કરવા જણાવ્યું. ભક્ત દામાજીએ પ્રત્યેક એકાદશીને દિવસે પંદરપુર શ્રીવિઠ્ઠલનાથ પ્રભુના દર્શનાર્થે આવવાની છૂટ માગી. બાદશાહે તે સ્વીકાર કરતાં, ભક્ત દામાજી બાદશાહને ત્યાં નોકરી કરવા લાગ્યા. ભક્ત દામાજીની નોકરીમાં નિયમિતતા, પ્રામાણિકતા અને વિશ્વાસપાત્રતા જોઈ બાદશાહે તેમને મંગલવેદાના સૂબા તરીકે નિમણૂક કરી. ભક્ત દામાજી મંગલવેદામાં રહેવા લાગ્યા, તેમણે પ્રજાપ્રેમ એટલો બધો મેળવ્યો કે આબાલવૃદ્ધ દામાજીને ચાહતા હતા, એટલું જ નહિ પણ તેમના હાથ નીચે નોકરો પણ તેમને ઘણાજ પ્રેમપૂર્વક માનની દષ્ટિથી ચાહતા હતાં. પતિપત્ની બન્ને સ્વધર્મનિષ્ઠ હોવાથી તેઓ પોતાની નોકરીનું કાર્ય કરવા છતાં ભક્તમય જીવન ગાળતાં હતાં.

એક સમયે શ્રીવિઠ્ઠલનાથ પ્રભુએ વિચાર કર્યો કે આ પંદરપુરના જે બ્રાહ્મણોએ ગર્વથી મારા ભક્તનું અપમાન કરીને કહ્યું હતું કે- “તું જ અમારે ઘેરથી માગી લાવે છે. તારા ભિખારીના ઘરમાં શું ભોજન કરવાનું છે?” એમ કહી અપમાન કરીને દ્વાદશીએ ભોજન કરવા ગયા નથી તેજ બ્રાહ્મણોને મારા ભક્તને ત્યાં ભિક્ષા માગવા મોકલવા. એવો વિચાર કરી વૃષ્ટિ બંધ કરી, દુષ્કાળ પડ્યો, બ્રાહ્મણો ઘણા જ ભૂખથી પીડાવા લાગ્યા. આખરે ગામના તમામ બ્રાહ્મણો મળી શ્રીહરિ રુકિમણીકાંત શ્રીવિઠ્ઠલનાથજીને ત્યાં ગયા, અને તેમના મંદિરે જઈ દર્શન કરી ત્યાંજ બેઠા, અને પ્રભુની સન્નિધિમાં પોતપોતાના કુટુંબ સહિત ઉપવાસ કરવા લાગ્યા. સાત દિવસના ઉપવાસ થયા, પરિણામે

ભક્તવત્સલ ભગવાને અદૃશ્ય વાણીથી આજ્ઞા કરી કે - “તમો તમામ બ્રાહ્મણો મંગલવેદમાં શ્રીદામાજીપંતને ત્યાં જાઓ. તે તમોને ઘણું અન્ન આપીને તમારું દુઃખ દૂર કરશે.” એ પ્રકારે આજ્ઞા થતાં તે સર્વે બ્રાહ્મણોએ મંગલવેદા જવાનો વિચાર કર્યો, અહીં શ્રીવિઠ્ઠલનાથ પ્રભુએ વિચાર્યું કે - આ સર્વે બ્રાહ્મણો ભક્ત દામાજીને ત્યાં જશે, પરંતુ આ દશ હજાર બ્રાહ્મણોને આતિથ્યમાં દામાજી જમાડશે શું ? જેથી શ્રીવિઠ્ઠલનાથ પ્રભુ દામાજીને મળતી આકૃતિવાળું સ્ત્રીનું સ્વરૂપ ધારણ કરીને શ્રીદામાજીને ત્યાં ગયા. દામાજીએ આદરસત્કાર કરી પૂછ્યું કે તમે કોણ છો અને કયાંથી આવો છો ? તેણીએ કહ્યું કે અહો ભાઈ ! તમે શું મને ભૂલી ગયા ? હું પંદરપુરથી આવી છું અને તમારી બહેન થાઉં છું માતા-પિતા આપણને નાનાં મૂકીને જ મરણ પામ્યાં હતાં, હું મારે ઘેર ગઈ, બાદ આપણે ઘણા દિવસે મળ્યાં, જેથી તમોને યાદ નહિ હોય, દામાજીએ જાણ્યું કે ત્યારે હશે, ચાલો સાંઠું થયું. બહેને કહ્યું કે ભાઈ ! પ્રભુએ તમારી ઉપર કૃપા કરી છે, હવે તો તમે ઘણા જ સુખી છો, અને હું પણ ઘણા દિવસે આવી છું તો આપણે ત્યાં વિવિધ જાતનાં પકવાન્ન બનાવો, મને પણ મળશે, અને પ્રભુએ આપ્યું છે તો બ્રાહ્મણોને પણ ભોજન કરાવશે. એમ કહી નહાંદ ભોજનમાં મળી વિવિધ પકવાન્ન તૈયાર કરી ઓરડાભરી દીધા. બહેને જમી કરી વિદાય માગી. ભાઈએ રહેવા આગ્રહ કર્યો, પરંતુ તે ઘર બહાર આવતાં અદૃશ્ય થઈ ગયાં. બાદ પંદરપુરનિવાસી બ્રાહ્મણો આવી પહોંચ્યા. દામાજીએ તેમનો સત્કાર કર્યો. ઘરમાં ધર્મપત્નીને મળતાં, તેણીએ કહ્યું કે - પકવાન તૈયાર છે, દાળ ભાત વગેરે હમણાં જ તૈયાર થઈ જશે. રસોઈ તૈયાર થતાં સર્વેને જમવા બેસવા વિનયપૂર્વક કહ્યું, પરંતુ સર્વેના નેત્રમાં અશ્રુઓ જોઈ ભક્ત દામાજીએ પૂછ્યું કે - આપ રુદન કેમ કરો છો ? સર્વેએ કહ્યું કે મહારાજ ! ભોજન તો સુંદર તૈયાર છે, પરંતુ અમારા બાલ બચ્ચાં કુટુંબ ઘેર અન્ન વિના ભૂખે ટળવળે છે, અને અમો ભોજન શી રીતે કરી શકીએ, જેથી અમોને અશ્રુપાત થાય છે. ભક્ત દામાજીએ તેમને આશ્વાસન આપી કહ્યું કે - તમે ચિંતા ન કરો ; “હૃસ્તુ સર્વંતો રક્ષાં કૃષ્ણાતિ ન સંગયઃ ॥” શ્રીહરિ સર્વ પ્રકારે રક્ષણ કરશે, એમાં જરાપણ સંદેહ નથી. આપ સર્વે પ્રથમ ભોજન કરી લો ! બાદ બાલ બચ્ચાં માટે પ્રબંધ થશે. બ્રાહ્મણો ભોજન કરવા બેઠા. દામાજીએ પોતાનાં ધર્મપત્ની સાથે ઘણી વાટાઘાટ કરી. અંતે જીવના જોખમે પણ બાદશાહ તરફથી જે અન્નનો છટો ભાગ પરગણામાં જમીનદારો તરફથી લેવામાં આવતો હતો, તે અન્નના કોઠારો ભરેલા હતા, તે આ દુષ્કાળપીડિત બ્રાહ્મણોને આપવાનો નિશ્ચય કરી, ભોજન થઈ રહ્યા બાદ, જેનાથી જેટલું અનાજ લેવાય તે પ્રમાણે દશહજાર બ્રાહ્મણોને અને અન્ય ગરીબ જનોને ભક્ત દામાજીએ આપી દીધું. બ્રાહ્મણોએ સુભાશિષ અર્પી ઘેર જઈ સર્વેને અન્ન આપ્યું, સર્વે યથેષ્ટ જમી સુખી થયાં. આં વાતને કેટલોએક સમય

વ્યતીત થયા બાદ ભક્ત દામાજીના હાથ નીચેના જ કોઈ નીચ વૃત્તિના નોકરે બાદશાહને અરજ મોકલાવી કે - “આપ જેને આપનો વિશ્વાસુ માનો છો તે જ દામાજીએ આપના અનાજના તમામ કોઠાર લૂંટાવી દીધા છે.” આ અરજ વાંચતાં જ બાદશાહે હુકમ કર્યો કે “ચાર આરબોને મંગલવેદા મોકલો; અને દામાજી પંતને જલદી બાંધીને અહીંયાં લાવો !” ચારે આરબો હુકમ થતાં જ છૂટ્યા, તે મંગલવેદામાં આવ્યા. તેમને જોતાં જ દામાજીનાં ધર્મપત્ની સમજ ગયાં. આરબો કહેવા લાગ્યા કે - “કાફિર દામાજી કયાં છે ?” આ શબ્દો સાંભળી દામાજીનાં ધર્મપત્નીએ કહ્યું કે - એઓ તો તમોને ઘણું જ યાદ કરતા હતા, હમણાં અમોએ બધાને યોગ્ય સત્કાર કર્યો, પરંતુ તમો રહી ગયા છો માટે આ લો. એમ કહીને ચારે જણોને ચાર ચાર તોલાની સોનાની એક એક બંગડી હાથેથી ઉતારીને આપી દીધી. ટ્રવેજ સર્વે વગા : (દ્રવ્યથી સર્વે વશ થાય છે.) આ આવેલા આરબો દંડા હિંમતે જવા બની ગયા અને કહેવા લાગ્યા કે - સૂબાસાહેબ કયાં છે ? દામાજીનાં પત્નીએ કહ્યું કે - ભોજન કરવા બેઠા છે, તમે પણ સર્વે ભોજન કરી લો. એમ કહી સર્વે ને ભોજન કરવા બેસાડ્યા. દામાજીપંત ભોજન કરી મુખવાસ લઈ કપડાં પહેરી તૈયાર થઈ આરબો પાસે આવી ઊભા રહ્યા, અને કહ્યું કે - કહો કયાં જવાનું છે ? આરબો કહેવા લાગ્યા કે - હુકમ તો હાથકડી ચઢાવી હાથીના પગે બાંધી લાવવાનો છે, પરંતુ આપ તાવદાનમાં બેસીને સુખેથી પધારો. આ વાટાઘાટ ચાલે છે તેટલામાં તેમનાં ધર્મપત્ની આવી પહોંચ્યાં તેમને રુદન કરતાં જોઈ, ભક્ત દામાજીએ આશ્વાસન આપતાં કહ્યું કે - તમો ન સમજશો કહે હું એકલી છું, તમારે માથે રુકિમણીકાંત શ્રીવિઠ્ઠલનાથ બિરાજે છે, માટે તમો ચિંતા ન કરશો, અને હું જાઉં છું.

આ હકીકત જોઈ ભક્તવત્સલ ભગવાન દયાનિધિ શ્રી વિઠ્ઠલનાથજીને ચિંતા થઈ કે - જો આ દામાજી બાદશાહ પાસે પહોંચી જશે તો જરૂર તેને મારી નાંખશે. એમ ધારી ભક્તવત્સલ પ્રભુએ દામાજીપંત જે સાલમાં મંગલવેદામાં ગયા હતા ત્યારથી તે કોઠાર લૂંટાવ્યો ત્યાંસુધીનો જમાબંધીનો તમામ ફુલ હિસાબ ઉતારી જેટલું અનાજ જમે થયેલું તેનો બજાર કરતાં સવાયાભાવથી હિસાબ લખી કાગળમાં ઉતારી આંકડો નક્કી કર્યો. શ્રી રુકિમણીજીને કહ્યું કે - આ થેલી તરફ હવે નજર કરો; નહિ તો ભક્ત દામાજીને બાદશાહ મારી નાંખશે, અને દુનિયામાં આપણી લાજ જશે. શ્રી રુકિમણીજીએ તે નાની સરખી થેલીમાં પોતાના શ્રીકંઠમાંથી કાઢી એક મનોહર હાર નાંખ્યો. ભગવાન કહે છે કે હું આવું છું. એમ કહીને ઘરમાં જઈ એક લંગોટી પહેરી છે માથે કપડું બાંધ્યું છે, કાળો કામળો ઓઢવો છે, અને હાથમાં લાકડી લીધી છે, એ મુજબ સ્વાંગ સજી બહાર આવ્યા, રુકિમણીજી તો જોઈને જ આશ્ચર્ય ચકિત બની ગયાં. ભક્તવત્સલ ભગવાન

શ્રીવિઠ્ઠલનાથજી ઉપર મુજબ સ્વરૂપ ધારણ કરી, જમાબંધીનો પત્ર અને થેલી સાથે લઈ બેઢરના બાદશાહને ત્યાં દરબાર ભરાયેલો હતો ત્યાં જઈ પહોંચ્યા. મહાન્ તેજસ્વી, પ્રભાવશાલી આ સ્વરૂપ પધારતાં બાદશાહ સિંહાસન ઉપરથી ઊભો થઈ સામે આવી પૂછવા લાગ્યો કે કોણ છો અને કયાંથી આવો છો ? શ્રીવિઠ્ઠલનાથજીએ કહ્યું કે-હું શ્રીદામાજીપંતનો નોકર છું. મારું નામ “વિઠ્ઠુ માહર” (વેડ) છે, અને “મંગલવેદા” થી આ પત્ર લઈ આવ્યો છું. બાદશાહ તો આ સ્વરૂપના તેજથી અંજાઈ મુગ્ધ જ બની ગયો. પત્ર જોયો, તો તેમાં બરાબર હિસાબ જોઈ લીધો અને દામાજી ઉપર ઘણો જ ખુશી થયો. વિઠ્ઠુ માહરે કહ્યું કે- સાહેબ ! આપના હિસાબના રૂપિયા કયાં ઠાલવવાના છે ? જગ્યા બતાવો. બાદશાહ કહે કે-રૂપિયા તારી પાસે છે કયાં ? વિઠ્ઠુ કહે કે-રૂપિયા મારી થેલીમાં છે, આપ જગ્યા બતાવો ત્યાં ઠાલવું. બાદશાહ કહે કે અહીં જ ઠાલવ ! ભક્તવત્સલ ભગવાને થેલી ઠાલવતાં જ સભા (દરબાર) વચ્ચે મોટો રૂપિયાનો ઢગલો થઈ ગયો, અને તે ઢગલા નીચે દામાજી વિરુદ્ધ અરજી કરનાર વગેરે કેટલાયે નિમકહરામીઓ ચક્રદાઈ ને યમરાજના મહેમાન બની ગયા. વિઠ્ઠુ માહર કહેવા લાગ્યો કે-આ રૂપિયા જલદી ગણી તપાસી લો ! અને મને ભરપાઈ કરી પહોંચ જલદી લખીને આપો ! બાદશાહના નોકરો અસંખ્ય રૂપિયા જોઈ ગણના કરતાં કરતાં થાકી ગયા, અને છેવટે બાદશાહે પોતાની સહી અને સિક્કા પહોંચ લખી આપી, એટલું જ નહિ પણ શ્રીદામાજીપંતનો ઓદ્ધો અને પગાર પણ વધારીને પત્ર લખી આપ્યો. આ પત્ર અને પહોંચ લઈ વિઠ્ઠુ માહરે મંગલવેદા તરફ જવા માટે પ્રયાણ કર્યું.

હવે દામાજીએ મંગલવેદામાંથી નીકળી આગળ જતાં આરબોને કહ્યું કે હવે મને તમો છેલ્લાં શ્રીવિઠ્ઠલનાથજીના દર્શન કરી લેવા દો ! આરબોએ હા પાડતાં ભક્ત દામાજી શ્રીવિઠ્ઠલનાથજીના મંદિરમાં ગયા, અને ઘણા જ પ્રેમભક્તિપૂર્વક દર્શન કરી વારંવાર દંડવત્પ્રણામ કરવા લાગ્યા. મનમાં થયું કે હવે આ અંતિમ જ દર્શન છે. નેત્રમાં અશ્રુઓ ભરાઈ આવ્યાં. ગદ્ગદ કંઠે સ્તુતિ કરી, છેક બહારનો દરવાજો નીકળતાં અંધારું થયું. આરબોને કહે કે હવે રાત્રિ પડી છે, અત્યારે તો ચંદ્રભાગાને કિનારે રાત્રિ વિતાવી સવારે નાહી ધોઈને આગળ ચાલીશું. એમ કહી રાત્રે ત્યાં જ શયન કર્યું. ત્યાં તો વિઠ્ઠુ માહર આવી પહોંચ્યા, અને ભક્ત દામાજીની નિત્યપાઠની જે ગીતાજી હતાં તેમાં પાઠ કરવાના સ્થળે જ “પત્ર અને પહોંચ” મૂકી અંતર્ધાન થયા. ભક્ત દામાજી સવારે સ્નાનાદિક કરી “ગીતા-પાઠ” કરવા બેસે છે ત્યાં તો “પત્ર અને પહોંચ” જોતાં જ આશ્ચર્યચકિત બની પશ્વાત્તાપ કરે છે કે અરેરે ! આ શું બન્યું ? મારે માટે મારા પ્રાણાધિક પ્રિય પ્રભુને આટલો બધો પરિશ્રમ લેવો પડ્યો ! હવે તો મારે આ કરતાં મરી જવું એ જ ઉત્તમ છે, એમ કહી ચંદ્રભાગામાં ફૂદી પડે છે કે તત્કાળ ચંદ્રભાગામાંથી જ દયાનિધિ શ્રીવિઠ્ઠલનાથજી

ચતુર્ભુજસ્વરૂપે પ્રકટ થઈ દામાજીને બચાવે છે અને દર્શન આપીને કૃતાર્થ કરે છે.

હવે આ તરફ “બેઢર”માં વિઠ્ઠુ માહરના ગયા બાદ બાદશાહ વિઠ્ઠુ માહરના તેજસ્વી સ્વરૂપને સંભારીને મુગ્ધ બની જાય છે. સર્વે વૃદ્ધ મંત્રીઓએ તેમને કહ્યું કે-સાહેબ ! “આપ માનો નહિ જિસ્સે હમને ન કહા, વહતો વિઠ્ઠુ માહર નહિ થા, ખુદ ખુદા હિ થા.” આ સાંભળીને બાદશાહ સવાર દોડાવે છે. પાંચ પાંચ માઈલ સવાર ગયા પણ વિઠ્ઠુ માહરનો પત્તો ન લાગતાં તેઓ પાછા ફર્યા, પરંતુ પ્રભુના પ્રેમરસમાં તલ્લીન બનેલા ભગવદ્વિયોગી બાદશાહને ચેન ન જ પડ્યું, તે સ્વયં એકદમ સવાર બની ચંદ્રભાગાને કિનારે આવી પહોંચ્યા, અને ભક્ત દામાજીને પ્રણામ કરી વીનવ્યું કે મને તારા વિઠ્ઠુ માહરનાં દર્શન કરાવ ! ભક્ત દામાજીએ પ્રભુને વિનંતી કરી, અને ભક્તવશ્ય ભગવાન શ્રીવિઠ્ઠલનાથજીએ પુનઃ શ્રીરુકિમણીજી સમેત શ્રીવિઠ્ઠુ માહરનું સ્વરૂપ ધારણ કરી ભક્ત દામાજીને અને બેઢરના બાદશાહને એમ બન્નેને પ્રત્યક્ષ દર્શન આપી કૃતાર્થ કર્યા.

ભક્ત નામદેવ

નામદેવ નામે દરજી પુત્રીના પુત્ર નામદેવ નામે પરમ ભગવદ્ ભક્ત હતા. તેમના ધરમાં એક સમયે આગ લાગી, અને તેઓ બહાર ગયેલા હતા, તેથી તેમના ધરની આજુબાજુના માણસોએ તેમના ધરમાંથી બળતો માલ બહાર કાઢી બચાવ્યો; એટલામાં ઘેર આવ્યા અને બહાર કાઢેલો માલ પાછો અગ્નિમાં નાંખવા લાગ્યા, કે -હે પ્રભો ! આ સર્વ વસ્તુ આપનીજ છે અને તે આપ અંગીકાર કરો ! ત્યારે લોકો કહેવા લાગ્યા કે આવું જાણતાં હોત તો અમે મહેનત કરી બળતામાંથી બચાવત શું કામ ? નામદેવ કહે કે - પ્રભુની વસ્તુ પ્રભુ જ અંગીકાર કરે, એમાં આપણાથી કેમ રોકાય ? એ મુજબ ધર સળગી જતાં નામદેવની ગેરહાજરીમાં શ્રીહરિ પોતે ત્યાં મનુષ્યરૂપે પધારી તેનું મકાન પૂર્વે હતું તેના કરતાં પણ સુંદર છાપરા સાથેનું બનાવી ગયા.

ભક્ત ત્રિલોચન

જ્ઞાનદેવના શિષ્ય ત્રિલોચન કરીને ભગવદ્ ભક્ત હતા. પ્રતિષ્ઠા ભવન્નામોચ્યારણપૂર્વક ભગવદ્ ભક્તિપરાયણ રહેતા. તેમની સ્ત્રી પણ સ્વધર્મનિષ્ઠ હતી. બન્ને સ્ત્રીપુરુષો જે કોઈ સાધુ સંત હંમેશાં અતિથિરૂપે આવે તેમની પ્રેમપૂર્વક સેવા કરી ભોજન કરાવતાં. સંત સાધુઓ ઘણા આવતા હોવાથી સ્ત્રી પુરુષે મનમાં વિચાર કર્યો કે જો શ્રીહરિએ આપણને નોકર આપ્યો હોત તો સંતસેવામાં ઘણી સહાયતા મળત. એવો વિચાર કરીને ભગવન્નામ લેતાં સૂઈ રહ્યાં. બીજે દિવસે સવારે બારણું ઉઘાડતાં એક વૃદ્ધ વિપ્રને ફાટેલા લૂગડે જોયો; અને પૂછ્યું કે તમે કોણ છો ? તેણે કહ્યું કે હું નોકરી

કરવાની ઇચ્છાથી આવ્યો છું. મારામાં એવી આવડત છે કે હું જેની જેવી સેવા કરવી ઘટે. તેવી સેવા કરી શકું છું. અને એકી સાથે ઘણા મનુષ્યોને સંતોષ પમાડી શકું છું. આ સાંભળી ત્રિલોચને કહ્યું કે-મારે ત્યાં નોકરી રહેશો ? તેણે કહ્યું કે ઘણી ખુશીથી રહીશ. પરંતુ મારામાં એક એવો દોષ છે કે-“મારે ખાવાનું ઘણું જોઈએ છીએ, અને જે કોઈ ઘરાઈને ખાવા આપે તો તેને ત્યાં હું નોકરી કરવા ખુશી છું; પરંતુ આ મારા ખાધાની વાત બીજા કોઈ માણસને કહેવી નહિ જોઈએ. જે આ વાત બીજા માણસના જાણવામાં આવશે તો હું તરત અહીંથી ચાલ્યો જઈશ, આ મારી શરત કબૂલ હોય તો હું નોકરી રહી શકું છું.” ત્રિલોચને પૂછ્યું કે-તમારાં માતા પિતાનું નામ શું છે ? તેણે કહ્યું કે મારે માતા કે પિતા નથી એ હું સત્ય કહ્યું છું મારું નામ “અંતર્યામી” છે. ત્રિલોચને તેની શરત કબૂલ રાખી. અંતર્યામીને નોકરી કરવા રાખ્યા. તેમણે છ મહિના સુધી (કોઈ ગ્રંથમાં તેર મહિના પણ લખ્યા છે.) સર્વે સંત સાધુની પ્રેમપૂર્વક સેવા કરી, અને ધરનું પાણી ભરવા પર્યતનું કામકાજ કર્યું. ત્રિલોચનની સ્ત્રી સર્વે સંતસાધુઓને જમાડી, પોતાના પતિને અને અંતર્યામીને; જમાડ્યા બાદ જે બચે તે ભોજન કરતી. એક સમયે એવો બનાવ બન્યો કે-અંતર્યામીને જમાડતાં ત્રણ દિવસ સુધી કંઈ પણ બચ્યું નહિ, જેથી ત્રિલોચનની સ્ત્રીને ત્રણ ઉપવાસ થયા. એવામાં કોઈ તેની સખી તેને ઘેર આવી. તેણીએ સુકાવાનું કારણ પૂછતાં-અંતર્યામીનું વૃત્તાન્ત કહી દીધું. એ વૃત્તાન્ત કહેતાંની સાથે પોતાની શરતનો ભંગ થવાથી અંતર્યામીએ ત્યાંથી તરત ચાલવા માંડ્યું. સાંજે અંતર્યામીને ન જોતાં ત્રિલોચને હિંચે સ્વેરે અંતર્યામીને બોલાવ્યા - પરંતુ તે આવ્યાનહિ. જેથી ત્રિલોચનને ઘણું જ દુઃખ થયું. રાત્રે ભોજન પણ ન કર્યું અને અંતર્યામીના વિયોગથી ચિંતાપરાયણ બની શયન કર્યું, રાત્રે ત્રિલોચન ભક્તને દુઃખી જાણી શ્રીહરિએ સ્વપ્નમાં આજ્ઞા કરી કે- હે ત્રિલોચન ! હું તારી ભક્તિથી વશ થઈ આજ દિન સુધી તારે ત્યાં રહ્યો હતો, પરંતુ મારી શરતનો ભંગ થવાથી હું અંતર્ધાન થઈ ગયો છું. પરંતુ તું કોઈ પ્રકારે ચિંતા કરીશ નહિ, હું આજથી તારા ઘરમાં અંતરિક્ષ નિવાસ કરીશ અને તારા ઘરમાં હંમેશાં ધન, ધાન્ય, ઘૂત વગેરે તમામ પદાર્થોનાં પાત્રો ભરપૂર રહેશે, અર્થાત્ અન્ન વગેરે સર્વે પદાર્થો અક્ષય જ રહેશે; માટે તારે ઘેર હવેથી જે બ્રાહ્મણ સંત, સાધુ, વગેરે આવે તેઓને તું પ્રેમથી ભોજન કરાવીને તે પછી તું ભોજન કરજે. એ પ્રમાણે ભગવાને સ્વપ્નમાં વરદાન આપ્યા બાદ સવારે ત્રિલોચન જાગ્યો ત્યારે ઘરમાં સર્વે પદાર્થો અક્ષય જોઈ પોતાની પત્ની સાથે પ્રસન્ન થયા, અને ભગવદ્ભક્તિપૂર્વક ભક્તજનોની સેવા કરી ભગવન્નામોરચારણપરાયણ રહી આ લોકમાં સુખી થઈ અંતે ભગવદ્ધામને પ્રાપ્ત થયા.

ભક્ત મીરાંબાઈ

મારવાડ દેશમાં “મેડતા” નામે ગામ હતું. ત્યાં રાવ જોધાજી નામનો રાજા રાજ્ય કરતો હતો, તેને એક “મીરાંબાઈ” નામે પૌત્રી કે જે રાવ જયમલની કાકાની પુત્રી હતી. રાજા અને રાણી બન્ને સદાચારી, અને સ્વધર્મનિષ્ઠ હોઈ શ્રીકૃષ્ણસેવાપરાયણ રહેતાં, કુળના સંસ્કારને લીધે મીરાંબાઈની પણ શ્રીકૃષ્ણ ભગવાન ઉપર ઘણી જ આસક્તિ હતી. આ મીરાંબાઈ ઉમરલાયક થતાં તેને ઉદેપુરના રાણાને ત્યાં પરણાવી. સાસરે જતા તોણીના માતા પિતાએ વચ્ચાલંકાર વગેરે આપતાં તોણીને આગ્રહ કરીને શ્રીગિરિધારીજીનું સ્વરૂપ સેવા કરવા પ્રેમપૂર્વક પધરાવી આપ્યું. મીરાંબાઈ સાસરે ગયાં. ત્યાં તેમના કુળના નિયમ મુજબ તેમની કુળદેવીના દર્શનાર્થે લઈ ગયા, અને ત્યાં દંડવત્પ્રણામ કરવા કહ્યું, મીરાંબાઈએ કહ્યું કે- “વિના ગિરિધરે દેવી નમસ્કૃયામહં નહિ ॥” ‘શ્રીગિરિધરધારી શ્રીકૃષ્ણચંદ્ર વિના હું દેવીને દંડવત્પ્રણામ કરી શકીશ નહિ. મારે તો એક શ્રીગિરિધરલાલજીનો જ અનન્ય આશ્રય છે.” આ સાંભળી સાસુને ઘણો ક્રોધ આવતાં રાણાને ઘેર આવી સર્વ વાત કહી, જેથી રાણાએ તેને ગામ બહાર એક ભૂતિયો મહેલ કહેવામાં આવતો તે મહેલમાં અલગ રાખી. મીરાંબાઈએ મનથી માન્યું કે દુઃસંગ છૂટયો શાંતિથી ભગવદ્ભજન થશે. એમ માની ભગવત્સેવામાં અને સત્સંગમાં સમય ગાળવા માંડ્યો. એક સમયે મીરાંબાઈ ની નર્ણદે દપકો આપ્યો કે-ભાભી ! તમે આ શું કરો છો ? નાચવું, ગાવું, સાધુડાં ભેગાં કરવાં, આથી તો તમારા પિતાના તથા અમારા બન્ને કુળને કલંક લાગે છે. મીરાંબાઈએ કહ્યું કે-ભગવદ્ભક્તિ અને સત્સંગ કરવાથી કલંક લાગતું નથી, પરંતુ તે ન કરવાથી કલંક લાગે છે. આ સાંભળી મીરાંબાઈની નર્ણદે મીરાંબાઈ પતિને આ વાત કહી, તેથી તેણે ગુસ્સે થઈ એક સુવર્ણના પ્યાલામાં મહાવિપ ધોળીને એક નોકર મારફતે મોકલાવ્યું. અને કહ્યું કે-આ મીરાંબાઈ આવી આવ; અને કહે જે કે- ‘આજે રાણાએ શ્રીકૃષ્ણનું પૂજન કર્યું છે જેથી આ ચરણોદક મોકલાવ્યું છે તે પી જાત.” નોકરે તે પ્યાલો મીરાંબાઈને આપ્યો. મીરાંબાઈએ તે સુવર્ણ પાત્રમાં ભગવચ્ચરણોદક છે એમ માની પરમ પ્રેમપૂર્વક ભગવન્નામોરચારણ કરીને તેનું પાન કરી લીધું. પ્યાલામાં ઝેર હોવા છતાં ભગવત્કૃપાબળથી તે ખરેખર અમૃતજ બની ગયું. અને મીરાંબાઈને શ્રીહરિએ ઉગારી લીધાં માટે ઉપરનાં તમામ દૃષ્ટાંતો આપીને ભક્તકવિ દયારામભાઈ કહે છે કે જેજે શ્રીહરિનો દદ આશ્રય કરે છે તેમને પ્રભુ આ આપેલા દૃષ્ટાંતોની માફક બચાવી લે છે. પ્રભુ એવા દયાળુ છે માટે તે કૃપાળુ શ્રી કૃષ્ણની સેવા કરો. ૭૩

ઇચ્છે રૂડું પ્રભુ જગતનું, તે કયમ ફૂડું કરે નિજ દાસ ?
જે કરશે હરિ તે ભલું તાહરું, તું ધર્ય દઢ વિશ્વાસ;
વિશ્વાસ રાખ્ય, કલ્પના મૂક્ય, સેવા-સ્મરણમાં નવ ચૂક્ય;
નહિ મળે ફરી અવસર આહવો, હરિ ભજી લ્યો મનુષ્યદેહ લ્હાવો

-સેવો શ્રીકૃષ્ણ કૃપાળ ॥ ૭૪ ॥

અર્થ : જે શ્રીહરિ સમગ્ર વિશ્વનું ભલું ઇચ્છે છે, તે પ્રભુ પોતાના ભક્તોનું કેમ બુદ્ધ કરશે ? હે જીવ ! તું ધૈર્ય ધારણ કરી દઢ વિશ્વાસ રાખજે કે શ્રીહરિ જે કરશે તે તારું હિતકર જ હશે; માટે સંકલ્પ-વિકલ્પ છોડી દઇ પ્રભુમાં વિશ્વાસ રાખ, અને શ્રીહરિની સેવા તથા સ્મરણ કરવાનું ભૂલીશ નહિ કેમકે આ મનુષ્યદેહનો લાભ મળેલો છે, જેથી શ્રીહરિની ભક્તિ કરી લે, કારણ કે આવો સમય વારંવાર મળનાર નથી માટે કૃપાળુ શ્રીકૃષ્ણની સેવા કરો.

વિવેચન : પ્રભુ જે કંઈ કરે છે તે ભલું જ કરે છે, કેમકે જે પ્રભુ પોતાનો દ્રોહ કરનારા કંસ, શિશુપાળ, વગેરેનું પણ હિત કરનારા છે, તે પ્રભુ પોતાના ભક્તોનું તો અહિત કરે જ કેમ ? કદાપિ ન જ કરે. “પૂતના કે જે ખરાબ ચારિત્રવાળી દુષ્ટા હતી, તે ભગવાનને મારવાને માટે આવી, અને સ્તનમાં રહેલું દૂધ નહિ પણ ઝેર ભગવાનને પાયું, છતાં ભગવાને તેને યશોદાના જેવી ગતિ આપી, કેમકે આકૃતિ અને ક્રિયા તેની માતાના જેવી હતી, તેથી જેવી ગતિ માતાને આપી, તેવી પૂતનાને પણ આપી, તો પછી આ દયાળુ ભગવાન વિના બીજા કોને શરણે જઇએ ? કેમકે બીજો તો દીનતા જોઇને દયા કરે, અને આ દયાના ભંડાર તો મારક જાણીને પણ દયા જ લાવે. આવી દયા એ શ્રીહરિ વિના બીજે કયાં દેખાય કે તેને શરણે જઇએ ?” માટે એ શ્રીહરિ તો દયાળુ છે, એ તો પ્રાણી માત્રનું ભલું જ ઇચ્છે છે, કદાચિત્ લૌકિક દષ્ટિએ દુઃખ જણાય તો પણ તે “શૂનીનો ઘા સોઇએ સર્થો” એ ન્યાયે હિતકર જ છે, એમ સમજીને પ્રભુ જે કરે તે સારાને માટે એવો નિશ્ચય રાખીને ત્રિદુઃખ (આધિભૌતિક - આધ્યાત્મિક - આર્થિક) સહન કરી વિશ્વાસ રાખવો. દુઃખમાં અનેક જાતના સંકલ્પ-વિકલ્પ થયા કરે છે તે છોડી દઇ ને જેમ ચાતક મેઘ જેવા જડ પદાર્થ ઉપર વિશ્વાસ રાખે છે તોપણ તે મેઘ સ્વાતીમાં વૃષ્ટિ કરીને ચાતકની આશા પૂર્ણ કરે છે, તો જે વિશ્વંભર છે તેમની ઉપર વિશ્વાસ રાખી ચોરાશી લક્ષ યોનિમાં ફરતાં ફરતાં શ્રીહરિ ભજવાને મળેલો આ દુર્લભ મનુષ્યદેહ ફરી ફરી મળતો નથી, એમ સમજી ભગવાનની સેવા અને અનોસરમાં ભગવત્સ્મરણ એ કદાપિ તજવું નહિ નાટે કૃપાળુ શ્રીકૃષ્ણચંદ્રની સેવા કરો. ૭૪

જો દુઃખ થાયે હરિ સેવતાં, તો તે સુધા સમું પ્રમાણો;
વિષય ભોગવતાં સુખ છે, તે વિષ સરખું સર્વ જાણો;
જાણો જેમ ખસ ખણતાં મીઠી, ક્ષણ પછી આગ્ય ઊઠે અંગીઠી;
ઓસડ કરતાં કટુ તર્ત લાગે, રોગ ગયા પછી આનંદ જાગે.

- સેવો શ્રીકૃષ્ણ કૃપાળ ॥ ૭૫ ॥

અર્થ : જે પ્રભુની સેવા કરતાં કરતાં કાંઈ દુઃખ જેવું જણાય તો પણ તેને અમૃત સમાન માનવું, પરંતુ ઇન્દ્રિયોના વિષયો ભોગવતાં આપણને સુખ જણાય છે તોપણ તે ઝેર સમાન દુઃખદાયી છે એમ જાણવું, દષ્ટાંત તરીકે જેમ જેને ખસ થઇ હોય તે ચેળ આવવાથી ખંભોળે છે, તે સમયે તેને સારું લાગે છે, પરંતુ જરાવાર પછી તેમાંથી સગડીના જેવી આગ બળવા લાગે છે. એથી ઊલટું ઓસડ પીવાથી જેમ તરત કડવું લાગે છે, પરંતુ તેનાથી રોગ મટી જતાં આનંદ થાય છે. માટે કૃપાળુ શ્રીકૃષ્ણની સેવા કરો.

વિવેચન : જગતમાં શ્રીહરિનું સેવન કરનારને અનેક પ્રકારનાં કષ્ટ આવી પડે છે. ભક્ત પ્રહલાદ, ભક્ત મીરાં વગેરેને દષ્ટાંતથી જણાશે કે તેઓને શ્રીહરિની ભક્તિ કરતાં કેટલાં સંકટ સહન કરવાં પડ્યાં છે ! તેવી રીતે કદાચિત્ દુઃખ આવે તો તે પરીક્ષા માટે છે એમ સમજી તેને અમૃત સમાન ગણી પ્રહલાદાદિકની માફક સહન કરવું, જેથી પરિણામે અક્ષય સુખ મળે છે, કેમકે ગીતાજી અ. ૧૮ શ્લો. ૩૭માં કહ્યું છે કે-યત્તદગ્રે વિષમિવ પરિણામેઽમૃતોપમમ્ । તત્સુખં સાત્ત્વિકં પ્રોક્તમાત્મબુદ્ધિપ્રસાદજમ્ ॥ “શરૂઆતમાં ઝેર જેવું અર્થાત્ દુઃખ જણાય તોપણ પરિણામે તે અમૃત સમાન છે, પોતાની બુદ્ધિની પ્રસન્નતામાંથી થયેલું તે સુખ સાત્ત્વિક કહેલું છે.” કવિશ્રી તેના ઉદાહરણ તરીકે કહે છે કે- જેમ દવા કડવી હોય છે અને તે પીનારને પ્રથમ કડવી લાગે છે પરંતુ તે જ કડવી દવા પીધાથી રોગ મટે છે ત્યારે આનંદ થાય છે, તેમ ઇન્દ્રિયોના વિષયો ભોગવતાં આપણને ક્ષણિક આનંદ મળે છે, પરંતુ તે આનંદ સ્થાયી ન હોવાથી હાનિકારક છે, કારણ કે ગીતાજી અ. ૧૮ શ્લો. ૩૮ માં કહ્યું છે કે-વિષયેન્દ્રિય સંયોગાદ્યત્તદગ્રઽમૃતોપમમ્ । પરિણામે વિષમિવ તત્સુખં રાજસં સ્મૃતમ્ ॥ “વિષયો અને ઇન્દ્રિયોના સંયોગથી જે શરૂઆતમાં અમૃતના જેવું જણાય છે, પરંતુ પરિણામે તે ઝેર સમાન છે, તે સુખ રાજસ કહેલું છે.” અને કવિશ્રી તેના દષ્ટાંત તરીકે કહે છે કે-જેમ ખસ ખંભોળતાં મીઠી લાગે છે, પરંતુ પછીથી તેમાં આગ ઊઠે છે. માટે જ કહ્યું છે કે-મુક્તિમિચ્છસિ ચેત્તાત વિષયાન્વિષવત્પજ । ક્ષમા દયાં તિતિક્ષાં ચ સત્યં પીયૂષવદ્મજ ॥ “હે પુત્ર-જન્મ-મરણથી જો નિર્મુક્ત થઇ મોક્ષને ઇચ્છતો હો તો ઇન્દ્રિયોના વિષયોને ઝેર સમાન ગણી ત્યજ દે; અને ક્ષમા, દયા તિતિક્ષા (સુખ દુઃખને સહન કરવાપણું) અને

સત્યને અમૃત સમાન સમજીને સેવન કર." ઇત્યાદિ ભગવદ્વાક્યાનુસારવર્તી રાજસી સુખ ત્યજી સાત્ત્વિકનું સેવન કરી દયાળુ શ્રીકૃષ્ણની સેવા કરો. ૭૫

શ્રીગિરિવરધર સેવતાં, ભય રાખવો ભૂપતિ સમાન;
બાળક સમ વાત્સલ્યતા, ધરવો સ્નેહ તો જર સમાન;
જર સમાન પ્રિય પ્રભુ લાગે, તો દુઃખ જન્મ-જન્મનાં ભાગે;
પ્રેમ-પીયૂષ પીધું તે જાગે, નથી સ્વાદ કોઈ એહ પ્રમાણે.

- સેવો શ્રીકૃષ્ણ કૃપાળ ॥ ૭૬ ॥

અર્થ : રાજના નોકરો રાજની સેવા કરતાં, રમને અપરાધ થઈ જાય, એ પ્રકારે જેવો ભય રાખે છે, તેવો ભય ભક્તોએ શ્રીકૃષ્ણચન્દ્રની સેવા કરવામાં રાખવો, અને માતા, જેવું વાત્સલ્ય પોતાના બાળક પ્રત્યે રાખે છે તેવો વાત્સલ્યભાવ ભક્તોએ શ્રીહરિની સેવામાં રાખવો, તેમ જ સ્ત્રી જેવો પ્રેમ પોતાના જરમાં રાખે છે, તેવો અનન્ય પ્રેમ પ્રભુમાં રાખવો જોઈએ. સ્ત્રીને જર જેટલો પ્રિય હોય છે તેટલા જ પ્રિય જો શ્રીહરિ ભક્તને લાગે તો તે ભક્તનાં પ્રત્યેક જન્મનાં દુઃખો વિનાશ પામે છે. પ્રેમરૂપી અમૃતનું જેઓએ પાન કર્યું હોય છે તેઓ જ એ પ્રેમામૃતના સ્વાદને સમજી શકે છે કે- આવો સ્વાદ અન્યત્ર છે જ નહિ; માટે કૃપાળુ શ્રીકૃષ્ણની સેવા કરો.

વિવેચન : કવિશ્રી દયારામભાઈ, ભગવત્સેવા કરનારે-ભય-વાત્સલ્ય અને સ્નેહ, એ ત્રણે રાખવાની જરૂર છે તે સમજવતાં જણાવે છે કે-જેમ રાજસેવક રાજની સેવા કરતાં પ્રતિક્ષણ કાળજી રાખે છે કે-જો કંઈ પણ સેવા કરતાં મારો અપરાધ થશે તો રાજ મને દંડ આપશે, તેવી જ રીતે શ્રીહરિના ભક્તોએ પણ આ રાજના રાજ શિરતાજ શ્રીહરિની સેવા કરતી વખતે પણ પ્રતિક્ષણે એવો-ભય રાખવો કે સેવા કરતાં કરતાં મારાથી અપરાધ ન થાય, તેની સંપૂર્ણ કાળજી રાખવી. વત્સલતા-જેવી પુત્ર પ્રત્યે માતાની હોય છે તેવી વત્સલતા અન્યમાં હોતી નથી, એટલા જ માટે શ્રીગુણોએ પરમતત્ત્વ-શ્રીયશોદ્ધોત્સંગલાલિત પ્રભુને દર્શાવ્યા છે. કેમકે શ્રીયશોદ્ધોત્સંગ હસી પડ્યાં પરંતુ પુત્રને ઠપકો આપવા તૈયાર ન થયાં. પૂતનામોક્ષપ્રસંગમાં પણ પૂતનાની છાતી ઉપર ખેલતા પ્રભુને જોઈ તરત ઉઠાવી લીધા, અને ગોમૂત્રથી સ્નાન કરાવી ગોપુચ્છ ફેરવી રક્ષણ કરવા લાગ્યાં. આ મારા પુત્ર ભય પામ્યા હશે જેથી બચાવું. એ શ્રીયશોદ્ધોત્સંગ માતાનો વાત્સલ્યભાવ હતો, તેવો જ અર્થાત્ માનો પુત્ર પ્રત્યે જેવો વાત્સલ્યભાવ હોય છે તેવો જ પ્રભુની સેવામાં રાખવો જોઈએ. અને સ્નેહ-લૌકિકમાં જેવો સ્નેહ દુષ્ટા સ્ત્રીને જર પ્રત્યે હોય છે તેવો સ્નેહ અન્યમાં હોતો નથી. આ વાત રાજ ભર્તૃહરિના વૃત્તાંતમાં પ્રસિદ્ધ છે કે- રાજ ભર્તૃહરિએ એક સમયે પોતાને અમરફળ મળ્યું હતું. તે પોતાની

પ્રિયા રાણી પિંગલાને આપ્યું, અને પિંગલાએ તે અમરફળ પોતાના જરને આપ્યું. જરે વિચાર્યું કે આ અમરફળ જો મારી પ્રેમપાત્ર ગણિકાને આપું તો ઠીક. ગણિકાએ વિચાર કર્યો કે આ અમરફળ જો રાજને ભેટ કરું અને રાજ જો તે ખાઈ અમર બનશે તો હજારોનું પાલન કરશે, મારા જેવી પામર અમર થઈ શું કરવાની છે ? એવો વિચાર કરી તે અમરફળ રાજને ભેટ કર્યું, રાજ આ અમરફળ જોઈ આશ્ચર્ય પામ્યો, અને તપાસ કરતાં પોતાની સ્ત્રીનો જર પ્રત્યે સ્નેહ જાણી એકદમ વૈરાગ્યવાન બન્યો. અર્થાત્ સ્ત્રીનો જેવો સ્નેહ જર પ્રત્યે હોય છે, તેવો અનન્ય સ્નેહ પ્રભુમાં રાખી, જો સેવા કરવામાં આવે તો તેના પ્રત્યેક જન્મનાં દુઃખોનો નાશ થાય છે અર્થાત્ જન્મ-મરણ મટી જઈ ભગવત્પ્રાપ્તિ થાય છે; માટે કૃપાળુ ભગવાન શ્રીકૃષ્ણચન્દ્રની સેવા કરો. ૭૬

કર્તવ્યકર્તવ્ય-વિચાર

જે પ્રતિકૂળ પ્રભુ સેવતાં, તેને તજીયે, ના વળગિયે વ્યર્થ;
જનની, જનક, પતિ, પુત્ર, ભ્રાત, ગુરુ છાંડવાં જદપિ સમર્થ;
સમર્થ તાત તજ્યો પ્રહલાદે, ભરતે માત મૂકી હરિસ્વાદે;
પતિ ઋષિપત્ની, વિભીષણભ્રાત, ગુરુ ના ગણ્યા બલિએ સાક્ષાત.

- સેવો શ્રીકૃષ્ણ કૃપાળ ॥ ૭૭ ॥

અર્થ : શ્રી હરિની સેવા કરવામાં માતા, પિતા, પતિ, પુત્ર, ભ્રાત, ગુરુ વગેરે જે કોઈ આડે આવે તેઓ યદપિ ગમે તેવા શક્તિમાન હોય તો પણ તેમનો ત્યાગ જ કરવો, તેમને નકામાં વળગી ન રહેવું. દૃષ્ટાંત તરીકે ભગવદ્ભક્તિમાં અંતરાય કરતાં મહાન સમર્થ પિતા હિરણ્યકશિપુનો ભક્ત પ્રહલાદે ત્યાગ કર્યો. ભગવાન શ્રીરામ પ્રત્યેની ભક્તિમાં વિઘ્ન કરનાર, રાજ્ય સ્વીકારવા સંબંધી માતા કૈકેયીની આજ્ઞાનો ભરતજીએ ત્યાગ કર્યો. કંસના યજ્ઞમાં બેઠેલા ઋષિઓએ પત્નીઓને રોકી રાખતાં, તે ઋષિપત્નીઓએ પતિઓનો ત્યાગ કર્યો, અને પ્રભુને ભોજન કરાવ્યું. વિભીષણે અધર્મ ન કરતાં શ્રીરામને શરણે જવા માટે રાવણને ઘણો સમજાવ્યો, પરંતુ તે નમાનતાં રાવણને શરણાગતિમાં વિઘ્ન કરનાર અને સંસારમાં આસક્તિ કરાવનાર સમજી પોતાના ભાઈ રાવણનો ત્યાગ કર્યો. રાજ બલિએ ભગવાન વામનજીને ત્રણ ડગલાં પૃથ્વીનું દાન કરતાં ગુરુ શુકાચાર્યે રોક્યા, પરંતુ રાજ બલિએ તે આજ્ઞા આત્મનિવેદન-ભક્તિમાં વિઘ્ન કરનાર જાણીને સાક્ષાત્ ગુરુ-આજ્ઞાનો પણ ત્યાગ કર્યો. માટે ભક્તિમાં અંતરાય કરનારાઓને ત્યજી કૃપાળુ શ્રીકૃષ્ણની સેવા કરો.

વિવેચન : શ્રીમદ્ ભાગવત સ્ક. ૫ અ. ૫ શ્લો. ૧૮ માં કહ્યું છે કે - ગુરુનં સ સ્યાત્ સ્વજનો ન સ સ્યાત્ પિતા ન સ સ્યાત્ જનની ન સ સ્યાત્ । દૈવં ન તસ્યાન્ન પતિશ્ચ

સ સ્યાન્ન મોચયેદ્ય : સમુપેત મૃત્યુમ્ ॥ “ સંસારમાં આસકત બનેલા શિષ્યને ભક્તિમાર્ગનો ઉપદેશ આપી છોડાવવાની જેમની શક્તિ ન હોય તેમણે ગુરુ ન થવું જોઈએ. પોતાના સંબંધીઓને છોડાવવાની જેમને શક્તિ ન હોય તેમણે સંબંધી નહિ થવું જોઈએ. પોતાના પુત્રને સંસારમાંથી ઉપદેશ આપી છોડાવવાની શક્તિ ન હોય તેઓએ પિતા કે માતા પણ નહિ થવું જોઈએ, એટલે તે માણસે પુત્ર ઉત્પન્ન કરવાનો પ્રયત્ન જ નહિ કરવો જોઈએ. પોતાના ભક્તને એ પ્રમાણે છોડાવવાની શક્તિ ન હોય તેમણે દેવતા બની પૂજા ન સ્વીકારવી જોઈએ. તેમજ સ્ત્રીને એ પ્રમાણે છોડાવવાની જેમની શક્તિ ન હોય તેણે પતિ પણ નહિ થવું જોઈએ.” “અથવા મનુષ્યદેહ ભગવત્સેવા માટે મળેલો છે, છતાં જેઓ ભગવત્સેવામાં અંતરાય કરી સંસારમાં આસકિત કરાવનાર હોય તેમનો ત્યાગ કરવો. ” તે વિશે ઉપર્યુક્ત શ્લોકની વ્યાખ્યામાં “બાલપ્રબોધિની” ટીકાકાર સ્પષ્ટ લખે છે કે - મહાભારત શાં. પ. ૫૭-૭૫માં લખ્યું છે કે-ગુરોરપ્યવલિપ્તસ્ય કાર્યાકાર્યમજાનતઃ ।ઉત્પથપ્રતિપન્નસ્ય પરિત્યાગો વિધીયતે ॥ “ ગુરુ પણ જો ગર્વિષ્ઠ હોય, કાર્ય-અકાર્યને સમજતા ન હોય, અને અવળે માર્ગે ચાલતા હોય તો, તેમનો પરિત્યાગ કરવો” આ સ્મૃતિવચન પ્રમાણે બલિરાજએ “તારે શ્રીવામનજીને પૃથ્વીનું દાન ન આપવું” આવું પોતાના ગુરુ શુકાચાર્યનું વચન (સંસારમાં નાખનારું હોવાથી) સ્વીકાર્યું નહોતું. ભક્ત પ્રહ્લાદે પોતાના પિતા હિરણ્યકશિપુ તથા ગુરુ શંડ અને અમર્કનું (તારે ભક્તિ ન કરવી, એવું સંસારમાં નાખનારું) વચન માન્યું ન હતું શ્રીરામચંદ્રજીના ભાઈ ભરતજીએ પોતાની માતા કૈકેયીનું રાજ્ય સ્વીકારવા સંબંધી (સંસારમાં નાખનારું) વચન માન્યું ન હતું. રાજા ખડ્વાંગે દેવોના વરદાનનાં વાક્યોનો પણ (સંસારના ભયથીજ) અનાદર કર્યો હતો. અને એવા તો અનેક મુમુક્ષુઓ થઈ ગયા છે કે જેઓએ ઘરમાં જ સ્થિતિ કરાવનારાં પોતાનાં સ્વજનોનાં વચનોને માન્યાં ન હતાં.” તદનુસાર મર્યાદાભક્ત મીરાંએ પણ-ભક્તિનો ત્યાગ કરવારૂપી (સંસારમાં નાખનારી) પોતાના પતિની આજ્ઞાનો અનાદર કર્યો હતો. તેમજ ઋષિપત્નીઓએ પોતાના પતિની ભગવાન્ પાસે ન જવાની આજ્ઞાનો (ભગવાનથી વિમુખ કરાવી સંસારમાં આસકિત કરાવનારી હોવાથી) ભંગ કર્યો હતો. અને વિભીષણે પણ પોતાના ભાઈ રાવણ ને (અધર્મ ત્યજી શ્રીરામને શરણે જવાનું સમજાવતાં તે ન માનવાથી) ત્યજ્યો હતો. એટલા જ માટે શ્રીમદ્વલ્લભાચાર્યચરણ આજ્ઞા કરે છે કે-પ્રતિકૂલે ગૃહે ત્યાજ્યમ્ ॥ “ ભગવત્સેવામાં પ્રતિકૂલતા નડે તો ધરનો ત્યાગ કરવો.” શ્રીભગવદ્ગીતા અ. ૧૮ શ્લો. ૬૬ માં કહ્યું છે કે- સર્વધર્માન્ પરિત્યજ્ય મામકં શરણં વ્રજ । અહં ત્વાં સર્વપાપેભ્યો મોક્ષયિષ્યામિ મા શુચ્ચ : ॥ “ ભગવત્શરણાગતિમાં અંતરાય કરનારા સર્વધર્મોને ત્યજીને

એક મારે જ શરણે આવ; હું તને સર્વપ્રકારનાં પાપોથી નિર્મુક્ત કરીશ.” ઉપર્યુક્ત તમામ પ્રમાણોનો સાર લઈ ભક્તકવિ દયારામભાઈએ આ ચંદ્રાવળી રચીને જણાવ્યું છે કે કૃપાળુ શ્રીકૃષ્ણની સેવા કરો. ૭૭

શરણાગતિ-માહાત્મ્ય

દેવ, પિતૃ ને મનુષ્ય-ઋણ, ત્યાંલગી માણસને કહેવાય,
જ્યાંલગી સર્વાત્મા-ભાવે શ્રીકૃષ્ણને શરણે ન જાય;
શરણ ગયે સર્વે ઋણ છૂટે, ચિત્રગુપ્તનું લેખુ તૂટે;
કાલ-કર્મનો ભય નહિ તેને, શીશ ધણી સમરથ હરિ જેને.

- સેવો શ્રીકૃષ્ણ કૃપાળ ॥ ૭૮ ॥

અર્થ : જીવ જ્યાંસુધી સર્વાત્મભાવપૂર્વક પાપહારી, કષ્ટવિદારી, ભગવાન્ શ્રીકૃષ્ણચંદ્રને શરણે જતો નથી, ત્યાંસુધી તેને દેવ-ઋણ, પિતૃ-ઋણ, અને મનુષ્ય-ઋણ, એ ત્રણે પ્રકારનું ઋણ કાયમ રહે છે, પરંતુ જીવ જો પ્રભુને શરણે જાય છે, તો શરણે જતાં જ તે જીવનાં ત્રણે પ્રકારનાં ઋણ છૂટી જાય છે, અને ધર્મરાજના મંત્રી ચિત્રગુપ્તે લખેલો લેખ રદ જાય છે, એટલું જ નહિ પણ જેને માથે સમર્થ શ્રીહરિ માલિકરૂપે બિરાજે છે, તેને કાળનો કે કર્મનો પણ ભય રહેતો નથી. માટે કૃપાળુ ભગવાન્ શ્રીકૃષ્ણચંદ્રની સેવા કરો.

વિવેચન : હંમેશાં ગૃહસ્થાશ્રમી મનુષ્યોને શિર દેવ-ઋણ, પિતૃ-ઋણ, અને મનુષ્ય-ઋણ લાગેલું હોય છે, અને તેમાંથી છૂટવા માટે મનુષ્યે હંમેશાં પંચમહાયજ્ઞ (વૈશ્વદેવ) કરવો જ જોઈએ. તેમાં પ્રથમ તૈયાર થયેલી રસોઈ પ્રભુને સેવા કરી સમર્પવાથી દેવ-ઋણમાંથી નિર્મુક્ત થવાય છે, પિતૃયજ્ઞ (તર્પણ-શ્રાદ્ધ) કરવાથી પિતૃઓના ઋણમાંથી છુટાય છે, અને અતિથિ સત્કાર કરવાથી, તેમ જ પ્રાણીમાત્રમાં ભગવદ્ભાવ રાખવાથી, ઇર્ષ્યા, દ્વેષ, વગેરેનો ત્યાગ કરવાથી મનુષ્ય-ઋણમાંથી છુટાય છે; પરંતુ જે જીવ પ્રાણીમાત્રમાં પ્રભુ બિરાજે છે, એવા ભાવપૂર્વક ભગવાન્ શ્રીકૃષ્ણચંદ્રને શરણે જાય છે, તે તો ભગવત્શરણાગતિ કરતાંની સાથે જ પોતે સર્વ પ્રકારના ઋણમાંથી છૂટી જાય છે, અને તેની સર્વ પ્રકારની જવાબદારી સ્વયં ભગવાન જ ઉપાડી લે છે. શ્રીમદ્ ભાગવત સ્કં. ૧૧ અ. ૫ શ્લો. ૪૧ માં સ્પષ્ટ કહ્યું છે કે- દેવર્ષિભૂતાપ્તનૃણાં પિતૃણાં ન કિંકરો નાયમૃણી ચ રાજન્ । સર્વાત્મના ય : શરણં શરણ્યં ગતો મુકુન્દં પારિહૃત્ય કર્મમ્ ॥ “ જે અંહકારથી થતાં તમામ લૌકિક કાર્યોને ત્યજીને સર્વાત્મભાવપૂર્વક શરણાગતરક્ષક મુક્તિનું દાન કરનાર, ભગવાન્ શ્રીકૃષ્ણચંદ્રને શરણે ગયો છે તેને દેવ ઋષિ, બીજાં પ્રાણી, સગાં, મનુષ્યો, કે પિતૃઓનું દાસપણું કે તેઓનું ઋણ બાકી રહેતું નથી, અર્થાત્

જે જ્ઞાન-ભક્તિથી રહિત, અશુદ્ધ અન્તઃકરણવાળા છે, તેઓ જ દેવાદિક બધાના દેવાદાર ગણાય છે.” આ શ્લોકના આધારે જ કવિશ્રી દયારામભાઈએ ઉપરનો ચંદ્રાવળો રચીને જણાવ્યું છે કે શરણાગત જીવ જ, જન્મ-મરણાદિકમાંથી છૂટી જાય છે; માટે ભગવતશરણાગતિપૂર્વક કૃપાળુ શ્રીકૃષ્ણચંદ્રની સેવા કરો. ૭૮

ભગવદ્દિયની પ્રબળતા

કર્તુ, અકર્તુ, અન્યથાકર્તુ, સમર્થ શ્રીહરિરાય;
ના થાવાનો કરે પદારથ, થાવાનું મટી જાય;
મટી ગયું જો વસિષ્ઠે વિચાર્યું, તે ક્ષણે વન જે સમે રાજ્ય ધાર્યું;
બ્રહ્માના સુત એ ત્રિકાલ-જ્ઞાની, ઇચ્છાએ વચન તેની પણ હાનિ.

- સેવો શ્રીકૃષ્ણ કૃપાળુ ॥ ૭૯ ॥

અર્થ : શ્રીહરિ કાર્ય કરવાને ન કરવાને અથવા ઊલટું જ કરી નાખવાને માટે પોતે સમર્થ છે, જે કાર્ય થવાનો સંભવ પણ ન હોય તે કાર્ય કરી નાંખે છે, અને જે કાર્ય થવાનું હોય તે ટળી જાય છે. તે વિશે ઉદાહરણ દર્શાવે છે કે વસિષ્ઠમુનિએ જે ક્ષણમાં ભગવાન શ્રીરામચંદ્રજીના રાજ્યાભિષેકનો વિચાર કર્યો હતો, તે રાજ્યાભિષેક કરવાનું મટી ગયું, અને તે જ ક્ષણે વનવાસ જવાનું નિશ્ચિત થયું. આ વસિષ્ઠમુનિ બ્રહ્માના પુત્ર હતા, એટલું જ નહિ પણ તેઓને ત્રણે (ભૂત-ભવિષ્ય-અને વર્તમાન) કાળનું જ્ઞાન હતું જે ઇચ્છા કરે તેવું વચન બોલી શકતા, અર્થાત્ કહે તેવું થાય, એવા સત્યવચનની હતા તેવા મહર્ષિના વચનની પણ હાનિ થઈ; માટે કૃપાળુ ભગવાન શ્રીકૃષ્ણચંદ્રની સેવા કરો.

વિવેચન : પ્રભુની ઇચ્છાનુસાર જ સર્વ બને છે, ગમે તેવો સમર્થ હોય તો પણ પ્રભુઇચ્છા સિવાય કંઈ પણ કરવાને તે શક્તિમાન નથી. એ દૃષ્ટાંતથી નિરૂપણ કરે છે કે- “ પ્રભુઇચ્છા અનેક કાર્યો કરવા વનમાં પધારવાની હોવાથી ત્રિકાલજ્ઞાની અને બ્રહ્માના પુત્ર વસિષ્ઠમુનિની પણ ઇચ્છા નાશ પામી, અને ભગવદ્દિયનુસાર જે કોઈ એ પણ નહિ ધારેલ, તેવો વનવાસનો પ્રસંગ બન્યો; માટે પ્રભુ કર્તુ, અકર્તુ અને અન્યથાકર્તુ, સર્વ સમર્થ છે. એવાં અનેક દૃષ્ટાંતો મળી આવે છે; જેમકે લોહું કદી ઊગે નહિ તે ઊગ્યું અને યાદવકુળનો તેનાથી નાશ થયો. જુઓ. ભાગવત સ્કં. ૧૧ અ. ૧-૨૨). યાદવકુળનો બ્રાહ્મણના શાપથી નાશ થયો, ભગવાન શ્રીકૃષ્ણચંદ્રે પણ તે શાપના નિમિત્તે જ સ્વધામ ગમન કર્યું, તથા ભગવાને સ્વઇચ્છાથી ભક્ત ઉદ્ધવ અને વજ્રનાભને બચાવી લીધા. (ભાગવત). પથ્થર પાણીમાં તરે નહિ તથાપિ શ્રીરામનામપ્રભાવે શ્રીહરિની ઇચ્છાથી તર્યા. અને તેના ઉપર થઈ જનાર સર્વેને તાર્યા. દ્રુપદની કન્યા નરરૂપે શિખંડી બની, (મહાભારત), અને સુધુમ્ન નર હતો છતાં ઇલા કન્યા બની, (ભાગવત)

બ્રહ્માજી સૃષ્ટિકર્તા, જ્ઞાની, છતાં પોતાની પુત્રી સરસ્વતી પાછળ દોડ્યા, ઇત્યાદી અનેક દૃષ્ટાંતોથી સમજાય છે કે પ્રભુઇચ્છાથી ન થવાનું હોય તે પણ થાય છે. વૈકુંઠમાં રહેનારને કોઈ થઈ શકે નહિ, છતાં જય-વિજયને તે થયો અને પ્રભુ ઇચ્છાનુસાર તેમને ત્રણ જન્મ લેવા પડ્યા. હવે વસિષ્ઠ મુનિના નિશ્ચિત કરેલા મુહૂર્ત પ્રમાણે શ્રીરામને રાજ્યાભિષેક થવો જ જોઈએ, છતાં તે ન થયો. રાજા મુચુકુંદને શ્રીકૃષ્ણ ભગવાને પ્રત્યક્ષ દર્શન આપ્યાં એટલે તેને મોક્ષ મળવો જ જોઈએ, તથાપિ ભગવાને પોતે જે તેને બીજા જન્મની આવશ્યકતા બતાવી. આ દૃષ્ટાંતોથી જણાય છે કે-થવું જ જોઈએ તથાપિ ભગવદ્દિયથી થવાનું પણ મટી જાય છે. માટે પ્રભુ સ્વઇચ્છાથી સર્વ કરવા સમર્થ છે, તેમની ઇચ્છા વિના કંઈ પણ બની શકતું નથી. અતએવ સર્વસમર્થ કૃપાળુ શ્રીકૃષ્ણની સેવા કરો. ૭૯

સહસ્રભુજપતિ રાખશે, તેને હણશે શું બે ભુજવાળો ?

તેજ પુરુષ જ્યારે મારશે, ત્યારે કોઈ નથી રખવાળો;

રખવાળો-રિપુ છે નહિ કોય, સધળી વસ્તુ શ્રીકૃષ્ણથી હોય;

કર્તા હતાં એક શ્રીવ્રજરાય, એના કર્યા વિના કાંઈ નવ થાય.

- સેવો શ્રીકૃષ્ણ કૃપાળુ ॥ ૮૦ ॥

અર્થ : હજાર હાથનો ઘણી જેનું રક્ષણ કરવા સમર્થ છે. તેને બે હાથવાળો મનુષ્ય શી રીતે મારી શકે છે ? અર્થાત્ મનુષ્ય કંઈ જ કરી શકતો નથી, અને શ્રીહરિ જ જ્યારે કોઈને મારવા ઇચ્છા કરે છે ત્યારે તે મનુષ્યને રક્ષણ કરવા બીજું કોઈ સમર્થ નથી, તેમ જ શ્રીહરિ જેના રક્ષક છે, તેનો જગતમાં કોઈ શત્રુ જ નથી, કેમકે સર્વ વસ્તુ ભગવાન શ્રીકૃષ્ણચંદ્રથી જ ઉત્પન્ન થાય છે. માટે તે શ્રીવ્રજધીશ પ્રભુજ સર્વ કરનાર અને હરનાર પણ તે જ છે. એમના કર્યા સિવાય બીજું કંઈ પણ બની શકતું નથી; માટે કૃપાસાગર ભગવાન શ્રીકૃષ્ણચંદ્રની સેવા કરો.

વિવેચન : હજાર હાથનો ઘણી જેનો રક્ષક છે તેને બે ભુજવાળો મનુષ્ય કંઈ કરી શકતો નથી, એ ભક્ત પ્રહ્લાદનું ઉદાહરણ પ્રત્યક્ષ છે, જ્યારે પ્રહ્લાદજી ભગવદ્ભક્તિ કરતા હતા ત્યારે તેના પિતાએ તેને ભક્તિથી અટકાવવા અનેક પ્રયત્નો કર્યા, પરિણામે તે નિષ્ફળ થતાં તેને મારવા અનેક પ્રયત્નો કર્યા; પર્વત પરથી નીચે ફેંક્યો, સર્પદંશ કરાવ્યો, આખરે તેને બળતા અગ્નિમાં નાંખ્યો, તથાપિ ભક્ત પ્રહ્લાદ કહે છે-!! સર્વતાપશમનૈકમેષજં, “કૃષ્ણ” નામ જપતાં કુતો મયમ્ । પદ્ય તાત મમ ગાત્રસંગમાત્ પાવકોડપિ સલિલાયતેઽધુના ॥ સર્વ પ્રકારના તાપોને શાંત કરવામાં એક ઔષધરૂપ, “શ્રીકૃષ્ણ” નામ સંકીર્તન કરનારને ભય ક્યાંથી હોય ? કારણ કે શરણાગત ભક્તને રક્ષણ કરવા શ્રી હરિ સમર્થ છે. હે પિતાજી ! પ્રત્યક્ષ જુઓ કે અગ્નિ પણ મારા અંગના સ્પર્શથી, પોતાના

બાળવાનો સ્વભાવ છોડી દઇને શીતળ જળસમાન હાલમાં બની ગયો છે.” આથી સિદ્ધ થાય છે કે હજાર હાથનો ધણી જેનું રક્ષણ કરે છે, તેને કોઇ પણ મારવા સમર્થ છે જ નહિ.

અસુરરાજ હિરણ્યકશિપુએ હજારો વર્ષ તપ કરી “અજેય” અને “અમર” બનવા વરદાન મેળવ્યું હતું, છતાં શ્રીહરિની ઇચ્છા જ્યારે તેને હણવાની થઇ ત્યારે કદી ન બનેલું એવું અડધું નર એટલે મનુષ્ય રૂપ અને અડધું હરિ એટલે સિંહનું એવું “નર-હરિ” અર્થાત્ નૃસિંહ સ્વરૂપે સ્તંભમાંથી પ્રકટ થઇ તત્કાળ હિરણ્યકશિપુને હણી નાંખ્યો. તે સમયે તેને વરદાન આપનાર બ્રહ્માદિ કોઇ તેને બચાવી શક્યા નહિ; માટે શ્રીહરિ જેને હણવા ઇચ્છા કરે છે તેને કોઇ પણ રક્ષવા સમર્થ નથી.

ભગવાન શ્રીકૃષ્ણ શરણાગત ભક્ત પાંડવોના રક્ષક હતા, જેથી દુર્યોધને પાંડવોને નાશ કરવા વનવાસ મોકલ્યા. લાક્ષાગૃહમાં પૂરી બાળી મૂક્યા. દુર્વાસાને દશ હજાર શિષ્યો સહિત વનમાં અતિથિ તરીકે મોકલી નાશ કરવા કાવતરું રચ્યું, આખરે યુદ્ધ પ્રારંભ્યું, પરન્તુ પરિણામ એ આવ્યું કે દુર્યોધન વગેરે સો ભાઇ હતા તે તમામ સ્વયં નાશ પામ્યા. એક સમયે પાંડવો જ્યારે વનમાં હતા ત્યારે પોતાનો વૈભવ દર્શાવીને તેમને સંતાપ ઉત્પન્ન કરવાની ઇચ્છાથી દુર્યોધને પાંડવોના નિવાસ નજીક મહેલ બંધાવી રહેવા માંડ્યું, ત્યાં ચિત્રરથ ગંધર્વે તેને પકડી કેદ કર્યો, તે સમયે મહારાજ યુધિષ્ઠિરને ખબર મળતાં જ તત્કાળ તેને છોડાવી મૂક્યો, કારણ કે યુધિષ્ઠિરને શત્રુ અને મિત્રમાં સમાન દૃષ્ટિ હતી, અને તેથી જ તે “અજ્ઞતશત્રુ” કહેવાતા હતા; માટે પ્રભુ જેના રક્ષક છે તેનો જગતમાં કોઇ શત્રુ જ નથી.

માટે વ્રજધિપતિ ભગવાન શ્રીકૃષ્ણચંદ્રની ઇચ્છાનુસાર સર્વ બને છે અને તેજ સર્વ કરનાર અને કાળરૂપે હણનાર પણ છે, એમની ઇચ્છા વિના કંઇ પણ બનતું નથી. ભક્ત નારદ, ભક્ત પરીક્ષિત, વગેરે માતાના ઉદરમાં હતા તે સમયે પણ શ્રીહરિએ જ તેમનું રક્ષણ કરી બચાવ્યા હતા. આ સર્વ દૃષ્ટાંતોને અનુસરી ભક્ત કવિ શ્રી. દયારામભાઇ આ ચન્દ્રાવળો રચી જણાવે છે કે- તેવા સર્વસમર્થ, કૃપાના ભંડાર, શ્રીકૃષ્ણચન્દ્રની સેવા કરો. ૮૦

કર્તા-હર્તા શ્રીહરિ જ છે

કર્ચું થાય શ્રીકૃષ્ણનું, કોથી ઘટે વધે નહિ લેશ;
તે જ પ્રમાણે સુખદુઃખ લાભાલાભ ન સંશય રેશ;
રેશ રહે નહિ તે સમે સિદ્ધિ; જેવું હોનાર તેવી થાય બુદ્ધિ;
થનાર તે સ્તેજે પણ થાય, તું કર્તા નથી શીદ પસ્તાય.

- સેવો શ્રીકૃષ્ણ કૃપાળ ॥ ૮૧ ॥

અર્થ: ભગવાન શ્રીકૃષ્ણચન્દ્રની ઇચ્છાનુસાર જ સર્વ કાર્ય બને છે, તેમાં કોઇનાથી જરા પણ ઘટાડો કે વધારો થઇ શકતો નથી. તે જ પ્રમાણે સુખ અને દુઃખ તથા લાભ અને ગેરલાભ, પણ તેની ઇચ્છાનુસાર જ થાય છે. તે સમયે આપણને જરા પણ ખ્યાલ રહેતો નથી. જેવું થનાર હોય તે જ પ્રમાણે બુદ્ધિ થાય છે, જે થવાનું હોય તે સ્વાભાવિક પણ બને છે, જેથી સિદ્ધ થાય છે કે-તું કરનાર નથી, તો પછી શા માટે પસ્તાવો કરે છે? અર્થાત્ સર્વ પ્રભુની ઇચ્છાનુસાર જ બને છે, માટે તે કૃપાળુ શ્રીકૃષ્ણની સેવા કરો.

વિવેચન : તમેવ સાધુ કર્મ કારયતિ યમેભ્યો લોકેભ્ય ઉચ્ચિનીષતિ । તમેવાસાધુ કર્મ કારયતિ યમેભ્યો લોકેભ્યોઽધો નિનીષતિ ॥ “ભગવાન જે જીવને આ લોકથી ઊંચી ગતિએ લઇ જવાની ઇચ્છા કરે છે તેને જ સારાં કર્મ કરાવે છે, અને જે જીવને આ લોકથી નીચે; અધોગતિ આપવાની ઇચ્છા કરે છે તેને જ નઠારાં કર્મ કરાવે છે.” આ શ્રુતિમાં પ્રભુ ઇચ્છાનુસાર જ સત્કર્મમાં પ્રવૃત્તિ અને અસત્કર્મમાં પ્રવૃત્તિ થાય છે એમ દર્શાવ્યું છે. તેમ જ શ્રીમદ્વલ્લભાચાર્યચરણ પણ એજ આજ્ઞા કરે છે કે - બુદ્ધિપ્રેરકકૃષ્ણસ્ય ॥ “બુદ્ધિને પ્રેરણા કરનાર શ્રીકૃષ્ણ જ છે” તદનુસાર મહાત્મા તુલસીદાસજીએ પણ કહ્યું છે કે - તુલસી જૈસી હોતવ્યતા, તૈસી ઉપજે બુદ્ધિ । હોનહાર હિરદે વસે, વિસર જાત સબ શુદ્ધ ॥ “જેવું થનાર હોય તેવી જ બુદ્ધિ ઉત્પન્ન થાય છે, થવાનું હોય તે જ હૃદયમાં આવી રહે છે, અને સર્વ પ્રકારનું ભાન તે સમયે ભૂલી જવાય છે” ઇત્યાદિ પ્રમાણોને અનુસરીને જ ભક્તકવીશ્વર કહે છે કે- પ્રભુ શ્રીકૃષ્ણે ધાર્યું હોય તે જ પ્રમાણે બને છે. એમાં કોઇ ઘટાડો કે વધારી શકતું નથી. તેમ જ સુખ અને દુઃખ તથા લાભ અને હાનિ પણ તેમની ઇચ્છા પ્રમાણે જ બને છે, એમાં જરા પણ સંદેહ નથી. જેવું થનાર હોય તેવી જ બુદ્ધિ સૂઝે છે, એમાં જરા પણ તે સમયે આપણને ખ્યાલ રહેતો જ નથી. થનાર વસ્તુ સ્વાભાવિકપણે થયે જાય છે. તો જ્યારે પ્રભુ જ કર્તાહર્તા છે, અને તેમની ઇચ્છાનુસાર જ બને છે તો પછી “આ મેં કર્યું એમ માની લઇ શા માટે પસ્તાવો કરવો ?” અર્થાત્ કર્તાપણાનું અભિમાન તજી શ્રીહરિની ઇચ્છા પ્રમાણે બને છે એમ સમજીને નિષ્કામ કર્મપૂર્વક કૃપાળુ શ્રીકૃષ્ણચન્દ્રની સેવા કરો. ૮૧

હરિ જંત્રી તું જંત્ર છે, તેમ વાજે વગાડે જ્યંમ;
કાષ્ટપૂતલી નૃત્ય કરે, સૂત્રધાર નચાવે ત્યંમ;
ત્યમ વિધિ-નિષેધ સૌ હરિ હાથે, તું મિથ્યા તાણી લે શીદ માથે;
વિચાર્ય જો જીવનું કર્યું હોય, તો દુઃખી જગતમાં થાય ન કોય.

- સેવો શ્રીકૃષ્ણ કૃપાળ ॥ ૮૨ ॥

અર્થ : શ્રીહરિ વાજિંત્રને વગાડનાર છે, અને તું વાજિંત્રરૂપે છે, પ્રભુ જેવી રીતે વાજું વગાડે તેવી રીતે તે વાગે છે, અર્થાત્ શ્રીહરિ જેમ જીવને પ્રેરણા કરે છે તેમ તે કરે છે. દષ્ટાંત તરીકે લાકડાની પૂતળી જેમ સૂત્રધાર નચાવે છે તેમ નાચે છે. તેવી જ રીતે શાસ્ત્રમાં કહ્યા પ્રમાણે વર્તવું અને નિષેધ કર્યો હોય તે તજવું, તે પણ તારા હાથમાં નથી, પરંતુ તે સર્વ શ્રીહરિના જ હાથમાં છે. તું નકામો તે ભાર તારા માથે શા માટે ઉપાડી લે છે ? તું વિચાર કરી જો કે-જીવના ધારવા પ્રમાણે બનતું હોય તો આ દુનિયામાં કોઈ પણ પ્રાણી દુઃખી થાય જ નહિ; માટે કર્તા-હર્તા કૃપાળુ શ્રીકૃષ્ણચંદ્રની સેવા કરો.

વિવેચન : જીવ એ પ્રભુના વાજિંત્રરૂપે છે, અને શ્રીહરિ, એ વાજિંત્રના વગાડનાર છે, અર્થાત્ પ્રભુ પ્રેરક છે અને જીવ તેની પ્રેરણા પ્રમાણે ચાલનાર છે. દાખલા તરીકે શ્રીમદ્ભાગવતમાં કહ્યું છે કે- યથા દારુમયી યોષિન્ત્યત્ કુદ્દંકેચ્છયા ॥ “ જેમ લાકડાની પૂતળી નચાવનારની ઇચ્છા પ્રમાણે જ નાચે છે.” અર્થાત્ તેવી જ રીતે જીવ પણ પ્રભુની ઇચ્છાનુસાર જ કાર્ય કરી શકે છે. શાસ્ત્રમાં કેટલીક બાબતો કરવાની કહી છે, તેમજ કેટલીએક બાબતો તજવાની પણ કહી છે, પરંતુ તે મુજબ બનવું કે ન બનવું, એ તો શ્રીહરિના જ હાથમાં છે. આ હું કહું છું, એમ આપણે નકામા અભિમાનથી પોતાને માથે તાણી લઈએ છીએ, જેથી તે કર્મનાં ફળ ભોગવવાં પડે છે, અને જ્યારે કર્મફળ ભોગવવાં પડે છે ત્યારે પસ્તાવો થાય છે; માટે જે બને છે તે પ્રભુની ઇચ્છાનુસાર જ બને છે એમ માની અભિમાન ત્યજી દેવું, કેમકે વિચાર કરતાં સ્પષ્ટ સમજાય છે કે જગતમાં સર્વ પ્રાણીઓ સુખને જ ઇચ્છે છે, તથાપિ દુઃખ જોવામાં આવે છે, કેમકે જગતમાં જીવનું ધાર્યું કંઈ પણ બનતું જ નથી. અને જો બની શકતું હોય તો આ જગતની અંદર કોઈ પણ પ્રાણી દુઃખી જણાત જ નહિ; આ સર્વ જગત્ જેની પ્રેરણાનુસાર વર્તી રહ્યું છે તેવા સર્વસમર્થ કૃપાળુ ભગવાન્ શ્રીકૃષ્ણચંદ્રની સેવા કરો. ૮૨

મોહ ક્યાં કરાવો ? શ્રીહરિમાં.

જેની રચના જોઈને, ઘણો મોહ ઉપજે છે મંનઃ
જે કર્તામાં શી કમી હશે ? તું જોની વિચારી જનઃ
જન પૂર્ણ મનોરથ થાશે ત્હારો, ઘાટે શું મોહ્યા ? તું જો ઘડનારો;
તેને મળ્યે પૂર્ણાંન્દ થાશે, ભવ વૈભવ-તૃષ્ણા ટળી જશે.

- સેવો શ્રીકૃષ્ણ કૃપાળ ॥ ૮૩ ॥

અર્થ : પ્રભુએ અનેક પ્રકારના સૌંદર્યવાળી આ જગતની રચના રચી છે, તેને જોઈને તારા મનમાં અત્યંત મોહ ઉપજે છે ત્યારે હે પ્રાણી ! તું વિચાર તો કરી જો કે-જેણે આ જગતની રચના રચી છે તે રચના રચનારનામાં સૌંદર્યની શી ખામી હશે ?

અર્થાત્ તે તો સૌંદર્યના નિધિ છે; માટે તેના જગતમાં બનાવેલા ઘાટ જોઈને તું શું મોહ પામે છે ? તેમાં મોહ પામવા કરતાં જગતના રચનાર સૌંદર્યના નિધિ છે, તેને તું જો; અને હે મનુષ્ય ! તે જગતના બનાવનારનાં દર્શન કરવાથી જ તારો ભગવત્પ્રાપ્તિ રૂપ મનોરથ થશે, અને તે શ્રીહરિને મળવાથી જ તને પૂર્ણ આનંદની પ્રાપ્તિ થશે, અને તારી જે સાંસારિક વૈભવો મેળવવાની ઇચ્છા તે તમામ દૂર થઈ જશે; માટે કૃપાળુ શ્રીકૃષ્ણચંદ્રમાં મોહ રાખી તેમની સેવા કરો.

વિવેચન : સૃષ્ટિકર્તા શ્રીહરિની જગતમાં વિવિધ પ્રકારની રચના જોઈને જ્યારે મનમાં અત્યંત મોહ ઉપજે છે, ત્યારે સૃષ્ટિના બનાવનારમાં સૌંદર્યની શી ખામી હશે ? હે મનુષ્ય ! તેનો તું વિચાર કરી જો, કેમકે જ્યારે તેમના એક અંશમાંથી રચેલા સૌંદર્યયુક્ત પદાર્થોને જોઈ તને મોહ પ્રાપ્ત થાય છે તો તેના કરતાં જે પ્રભુ જ આ સૌંદર્યયુક્ત પદાર્થોના બનાવનાર છે અર્થાત્ તસ્માદ્ ણકાકી ન રમતે ॥ “ એકલા શ્રી હરિ રમણ કરી શકે નહિ” સ દ્વિતીયમૈચ્છત્ ॥ તેઓએ બીજાની ઇચ્છા કરી” અને તે સ હૈતાવાનાસ । “સ્વયં જગદ્ગુરુ થયા” અતએવ સર્વં સ્વલ્લિદં બ્રહ્મ ॥ “આ દશ્યમાન સઘળું જગત્ નિશ્ચય બ્રહ્મરૂપ છે.” અર્થાત્ અક્ષરબ્રહ્મ આ જગદ્ગુરુ થયેલા હોવાથી તેથી પણ પર જે પુરુષોત્તમ જે પરબ્રહ્મ શ્રીકૃષ્ણચંદ્ર કે જે સૌંદર્યના નિધિ છે તેમને જ તું જો; અને તેમનાં જ દર્શન કરવાથી હે મનુષ્ય ! પ્રભુને પ્રાપ્ત કરવારૂપી તારો મનોરથ પૂર્ણ થશે, અને તે પ્રભુને મેળવવાથી જ તને પૂર્ણ આનંદની પ્રાપ્તિ થશે, અને આ સાંસારિક વૈભવો કે જે તુચ્છ અને નાશવાન્ અનિત્ય છે તે મેળવવાની તારી લાલસા દૂર થઈ જશે; માટે કૃપાળુ શ્રીકૃષ્ણચંદ્રમાં મોહ રાખી તેમની સેવા કરો. ૮૩

ભક્તવશ્ય શ્રી દામોદર

કરવા પ્રસન્ન ચ્હાય કૃષ્ણને, તો અભિમાન અળગું નાંખ્ય;
શીઘ્ર દયા કેશવ તણી ઇચ્છે, તો તું દીનતા રાખ્ય;
રાખ્ય દીનતા એક જ કરિને, કરવા કૃપા મન થાશે હરિને;
બ્હોતેર કોટિએ સર્થું નહિ કામ, દીનતા એક બંધાયા દામ.

- સેવો શ્રીકૃષ્ણ કૃપાળ ॥ ૮૪ ॥

અર્થ : ભગવાન્ શ્રીકૃષ્ણચંદ્રને પ્રસન્ન કરવા ઇચ્છતા હોય તો “પ્રભુ મારા સ્વામી છે અને હું તેમનો અંશ હોવાથી દાસ છું, જેથી તેમને અધીન છું, એવી ભાવના રાખી” અભિમાનને ત્યજી દે. જો જલદીથી શ્રીકૃષ્ણની તારી ઉપર દયા થાય એવી ઇચ્છા હોય તો તું દીનતા મેળવ, કેમકે તું જો એક દીનતા રાખીને દીન બની જઈશ, તો શ્રીહરિને તારી ઉપર કૃપા કરવાનું મન થશે. દષ્ટાંત તરીકે શ્રીયશોદાજીએ પ્રભુને બાંધવા બોતેર

કરોડ દામણાં ભેગાં કર્યાં, પરન્તુ શ્રીહરિ તેનાથી બંધાયા નહિ, અને જ્યારે અત્યન્ત પરિશ્રમ થવાથી દીન બની ગયાં કે તરત જ દીનબંધુ બંધાઇને દામોદર બન્યા; માટે તે કૃપાળુ શ્રીકૃષ્ણચન્દ્રની સેવા કરો.

વિવેચન : શ્રીમન્મહાપ્રભુ શ્રીમદ્વલ્લભાધીશ્વર આજ્ઞા કરે છે કે અમિમાનશ્ચ સંત્યાજ્યઃ સ્વામ્યધીનત્વમાવનાત્ । “પ્રભુ અંશી હોવાથી મારા સ્વામી છે અને હું તેમનો અંશ હોવાથી દાસ હોવાને લીધે તેમને અધીન છું, એવી ભાવના કરીને અભિમાનને મૂળમાંથી ફરી પ્રાપ્ત ન થાય તેવી રીતે દૂર ફેંકી દેવું.” આ પ્રમાણને અનુસર ભક્તકવીશ્વર કહે છે કે જો પ્રભુ શ્રીકૃષ્ણચન્દ્રને પ્રસન્ન કરવા ઇચ્છતો હો તો તું અભિમાનને દૂર કરી નાખ્ય, કેમકે અભિમાન જે સ્વતંત્ર હોય તે જ કરી શકે, અને જીવ તો અંશરૂપ હોવાથી હંમેશાં અંશી પ્રભુને અધીન છે, તેમ છતાં જો અભિમાન કરે તો રાવણ દુર્યોધન પ્રભૃતિની માફક નાશ પામે છે; માટે અભિમાનનો ત્યાગ કરવો. શ્રીમદ્વલ્લભાચાર્યચરણોએ શ્રીસુબોધિનીજીમાં આજ્ઞા કરી છે કે-દૈન્યં ત્વત્તોષસાધનમ્ ॥ હે પ્રભો ! આપને સંતુષ્ટ કરવાનું સાધન માત્ર એક દીનતા જ છે.” ઇત્યાદિને અનુસરી કવિસમ્રાટ કહે છે કે-બ્રહ્મા, વિષ્ણુ અને મહેશ્વરથી પર એવા ભગવાન્ શ્રીકૃષ્ણચન્દ્ર જલદી પ્રસન્ન થઇ દયા કરે એવી ઇચ્છા જો હોય તો તું અભિમાનને ત્યજી માત્ર દીનતા મેળવ; જો તું તારા હૃદયમાં દીનતા રાખીશ તો શ્રીહરિને જરૂર તારા ઉપર અનુગ્રહ (કૃપા) કરવાનું મન થશે. તે વિશે દૃષ્ટાંત દર્શાવી જણાવે છે કે-

દામોદરલીલા-પ્રસંગ

આ પ્રસંગ પાટણના પ. ભ. કેશવલાલભાઈ (પ્રજ્ઞાચક્ષુ) હતા તેમના મુખથી સાંભળ્યો હતો. એક સમયે શ્રીયશોદાજી ભગવાન શ્રીકૃષ્ણને ઉત્સંગમાં લઇ ને પય:- પાન કરાવતાં હતા, તે સમયે ચૂલા ઉપર ઊંનું મૂકેલું દૂધ ઉભરાવા લાગ્યું તે જોઇ શ્રીયશોદાજી ભગવાનને ત્યજી દૂધ ઉતારવા ગયાં, તે જ સમયે-“મત્સ્યાસુર” નામના દૈત્યે ત્યાં આવી દધિમંથનની ગોળીમાં પ્રવેશ કર્યો. તે જોઇ શ્રી હરિએ વિચાર્યું કે આ દૈત્યના સંબંધથી ઘણા જીવોનો બગાડ થશે, એમ વિચારી પાષાણ દ્વારા ગોળી ફોડીને દૈત્યનો વધ કર્યો. તેનો અવાજ સાંભળી દૂધ ઉતારી યશોદાજી ત્યાં પહોંચ્યા તો ગોળી ફૂટેલી અને તેમાંનું દધિ ઢળીને ફેલાયેલું જોયું, તેમ જ તે આસુરાવેશવાળા દધિમાં શ્રીયશોદાજીનો ચરણ પડતાં જ પોતે “જ્ઞાન” નું સ્વરૂપ હોવા છતાં એકદમ ક્રોધ ઉત્પન્ન થયો, તેથી ભગવાનના હોઠ ફરક્યા, અને આંખોમાં ખોટાં ખોટાં આંસુઓ લાવ્યા, જ્યારે પોતાના પ્રિયજનો “લોભ ” ને વશ થાય છે ત્યારે ભગવાન તેમને કૃપા કરી બચાવવા લોભના વિષયરૂપ વસ્તુનો જ નાશ કરે છે. લોભના પરિણામરૂપ જે માખણ

યશોદાજીએ શીંકા ઉપર મૂકી રાખ્યું હતું, તેનો નાશ કરવા ખાંડણિયાને ઊંધો વાળી તે ઉપર ચઢીને શ્રીહરિએ તે માખણ નીચે ઉતાર્યું, લોભરૂપ રાક્ષસના સ્પર્શને લીધે ભક્તને તે લેવા લાયક નહિ હોવાથી માંકડાઓને ખવરાવવા માંડ્યું. ભગવાન દોષવાન્ છે એમ માની ભગવાન્ જે ઓરડામાં હતા ત્યાં યશોદાજી ધીમે ધીમે જવા લાગ્યાં, હાથમાં લાકડી લઇ માતાને આવતાં જોઇ ભગવાન ખાંડણિયા ઉપરથી ઊતરી ભયભીત હોય તેમ નાઠા, યોગીઓને પણ જે પ્રભુ અગમ્ય છે તેમને પકડવા માતા પાછળ દોડ્યાં, દોડવાને લીધે ચરણમાં ચોટેલું આસુરાવેશવાળું દધિ ઉખડી પડ્યું અને તેથી “ક્રોધ” એકદમ ઊતરી ગયો, તેમ જ દોડતા કેશપાશ છૂટી જવાથી “દોષ” નો અભાવ થયો, અને શોભાયુક્ત પુષ્પની દરકાર ન કરવાથી “ગુણ” ની પ્રાપ્તિ થઇ. દોષનો અભાવ, અને ગુણની પ્રાપ્તિ, એ બંને ભગવત્પ્રાપ્તિનાં સાધન હોવાથી ભક્તવશ્ય ભગવાન કૃપા કરી પકડાયા. યશોદાજીએ દામણાથી બાંધવા માંડ્યા, પરન્તુ તે બે આંગળ ઓછું થયું, જેથી બીજું સાંધ્યું એ પણ બે આંગળ ઓછું થયું, જેથી ત્રીજું સાંધ્યું, તો તે પણ બે આંગળ ખૂટ્યું એ પ્રમાણે ભક્તકવીશ્વર દયારામભાઈ કહે છે કે શ્રીયશોદાજીએ બોત્તેર કરોડ દામણાં સાંધ્યાં, તથાપિ અસંખ્ય બ્રહ્માંડાધિપતિ શ્રીબાલકૃષ્ણ પ્રભુ ન બંધાયા. આખરે માતા હતાશ થયાં, પરન્તુ યશોદાજી એમ માનતાં હતાં કે “અમારા પુત્ર છે” તેમ જ “મારા અપરાધી છે.” આ બંને દોષને લીધે જ બોત્તેર કરોડ દામણાં સંધાડ્યાં છતાં બે બે જ આંગળ ઓછાં પડ્યાં. ભગવાનમાં આવિર્ભાવ અને તિરોભાવ શક્તિઓ રહેલી છે. દ્રૌપદીની લજ્જા રાખતાં તેનાં ચીર પૂરતાં આવિર્ભાવ શક્તિનો અને દામણાં બાંધતાં બે આંગળ ખૂટતાં તિરોભાવ શક્તિનો ભગવાને પ્રયોગ કર્યો છે. છેવટે માતાનો પરિશ્રમ વિચારી ખિન્ન થઇ દીન બનેલાં જોઇ તેમનો ગર્વ દૂર થતાં જ દૈન્યવશ્ય ભગવાન બંધાયા અને “દામોદર” નામ ધારણ કર્યું, તે દયાનિધિ દામોદર કૃપાળુ શ્રીકૃષ્ણની સેવા કરો. ૮૪

અપરાધનિરૂપણ

શિલાબુદ્ધિ શાલિગ્રામમાં, હરિસ્વરૂપન ધાતુ પ્રમાણે;
મનુષ્ય લહે ગુરુદેવને, જાતિ-ભાવ વૈષ્ણવમાં આણે;
આણે મહાપ્રસાદ મતિ-અન્ન હરિચરણોદક પ્રીછે વન
અન્ય વરણ સમ લહે હરિનામ, ઇત્યાદિકનો નરકમાં ઠામ.

- સેવો શ્રીકૃષ્ણ કૃપાળ ॥ ૮૫ ॥

અર્થ : જે મનુષ્યને શાલિગ્રામમાં આ પાષાણ છે, એવી બુદ્ધિ થાય છે, જે મનુષ્ય ધાતુની ભગવત્પ્રતિમા (સ્વરૂપ) ને ધાતુરૂપે ગણે છે, પોતાના ગુરુદેવને જે

સામાન્ય મનુષ્ય જેવા માને છે, વૈષ્ણવ એટલે ભગવદ્ ભક્તમાં જે જ્ઞાતિમાત્ર માની આ ઉચ્ચ જ્ઞાતિ છે કે આ નીચ જ્ઞતિ છે એમ માની જે ભગવત્સ્મરણમાં સંકોચ માને છે, તેમજ મહાપ્રસાદમાં જે આ અન્ન છે એવી બુદ્ધિ રાખે છે, ભગવત્ ચરણોદકને જે સામાન્ય પાણી જેવું માને છે અને શ્રીહરિના નામને બીજા સાધારણ અક્ષરો જેવા જે અક્ષરો ગણે છે, તે સર્વે મનુષ્યોનો નરકમાં નિવાસ થાય છે; માટે કૃપાળુ શ્રીકૃષ્ણચન્દ્રની સેવા કરો. (વન એટલે પાણી. વરણ એટલે અક્ષરો)

વિવેચન : “સારસંગ્રહ” માં કહ્યું છે કે - શાલિગ્રામ એ ગંડકીમાંથી પ્રગટ થયેલ સ્વયંભૂ વિષ્ણુસ્વરૂપ છે, તેમાં જેની પથ્થરરૂપે બુદ્ધિ છે, આચાર્ય એ મારું સ્વરૂપ જાણવું એ શ્રીમદ્ભાગવતમાંના ભગવદ્વચનનાનુસાર પ્રભુરૂપ હોવા છતાં તેમાં “આ મનુષ્ય છે.” એવી જેની બુદ્ધિ છે, વૈષ્ણવ એટલે ભગવદ્ ભક્ત એ ભગવદ્વિભૂતિ છતાં તેમાં જેની જ્ઞાતિરૂપે એટલે આ વૈષ્ણવ આપણાથી ઉતરતી જ્ઞાતિનો છે અને આપણે ઉચ્ચ જ્ઞાતિના છીએ, જેથી આપણે ભગવત્સ્મરણ કેમ થાય, એવી જેને બુદ્ધિ ઉત્પન્ન થાય છે, શ્રીભગવાનના તથા ભગવદ્ભક્તોના, કલિયુગના પાપોને નાશ કરનાર ચરણોદકમાં “આ સામાન્ય પાણી છે” એવી જેને બુદ્ધિ થાય છે, સમગ્ર પાપોને નાશ કરનાર ભગવાનના “નામમંત્ર” માં આ બીજા સાધારણ અક્ષરો જેવા અક્ષરો છે એવી જેઓને બુદ્ધિ છે, અને સર્વે દેવોના અધિપતિ બ્રહ્માભ્યંતરસાવિષ્ટ શ્રીપૂર્ણપુરુષોત્તમમાં આ શ્રીકૃષ્ણ પણ બીજા દેવોની બરાબર છે, એવી જેને બુદ્ધિ ઉત્પન્ન થાય છે તે સર્વે નરકમાં જ નિવાસ કરે છે,” શાલિગ્રામ એક પથ્થર નથી પણ ભગવત્સ્વરૂપ છે, ધાતુની જ્યાં મૂર્તિ જણાય તે ધાતુ નથી પરંતુ ધાતુસ્વરૂપે આવિર્ભાવ થઈ સાક્ષાત્ પ્રભુ બિરાજે છે, ગુરુદેવ એ આપણાં જેવા મનુષ્ય નથી પરંતુ આચાર્યસ્વરૂપે ભગવત્સ્વરૂપ છે, વૈષ્ણવ એટલે ભગવદ્ભક્ત એ ભગવદ્વિભૂતિ છે, એમ સમજી તેની જ્ઞાતિનો વિચાર ન કરતાં ભક્ત વંદનીય છે એમ સમજવું, ભગવત્પ્રસાદ એ પ્રભુનું અધરામૃત છે એમ જાણવું; અને તેમાં અન્નબુદ્ધિ ન રાખવી. ભગવત્ચરણોદકમાં આ ગંગાજી છે-એમ સમજવું; પરંતુ આ પાણી છે એમ ન સમજવું, ભગવાનના નામોમાં આ “અક્ષરો” છે એવી બુદ્ધિ ન રાખતાં ભગવન્મંત્ર છે એમ સમજવું. એવી રીતે સમજનારનો સંસારમાંથી ઉદ્ધાર થાય છે. અને તેમ ન માનતાં જેઓ ઉલટી રીતે માને છે તેવા નાસ્તિકોનો નરકમાં નિવાસ થાય છે; માટે કૃપાળુ શ્રીકૃષ્ણચન્દ્રની સેવા કરો. ૮૫

શ્રીકૃષ્ણભક્તિ વિના નિષ્ફલતા

નિગમ ચાર, ષડ્ શાસ્ત્ર, અષ્ટાદશ પુરાણ, ઔદ વિદ્યાય, વ્યાકરણ નવ, બત્રીશે (વળી) લક્ષણ, જાણે ચોસઠ કળાય; કલા, રાગ છત્રીશે ગાય, વિશદ કીર્તિ ચક્રવર્તીરાય; પણ નથી ભક્તિ જે નંદકુમાર, તો સહુ ધૂળ મળ્યું ધિક્કાર.

- સેવો શ્રીકૃષ્ણ કૃપાળ ॥ ૮૬ ॥

અર્થ : ચાર વેદ, છ શાસ્ત્ર, અઠાર પુરાણ, ઔદ વિદ્યા, નવ વ્યાકરણ, બત્રીસ લક્ષણ અને ચોસઠે કલાનો જાણનાર હોય, તેમ જ છત્રીસ પ્રકારના રાગ ગાઈ શકતો હોય, મહાન કીર્તિવાળો, ચક્રવર્તી રાજા હોય, તો એ ઉપર્યુક્ત બધું મેળવેલું જ્ઞાન પણ જે નંદકુમારની ભક્તિ ન હોય તો ધૂળમાં મળેલું સમજવું, અને આવા મનુષ્યનું જીવન ધિક્કારને પાત્ર છે; માટે કૃપાળુ શ્રીકૃષ્ણની સેવા કરો.

વિવેચન : ઋગ્વેદ-યજુર્વેદ-સામવેદ-અથર્વવેદ એ ચાર વેદ. અને શિક્ષા-કલ્પ-વ્યાકરણ-નિરુક્ત-છંદ-જ્યોતિષ એ છ શાસ્ત્રો. ન્યાયશાસ્ત્ર-મીમાંસાશાસ્ત્ર-ધર્મશાસ્ત્ર-વેદાન્તશાસ્ત્ર યોગશાસ્ત્ર-સાંખ્યશાસ્ત્ર એ છ શાસ્ત્રો; બ્રહ્મપુરાણ-વિષ્ણુપુરાણ-શિવપુરાણ-લિંગપુરાણ-પદ્મપુરાણ-કૂર્મપુરાણ-માર્કંડેયપુરાણ-બ્રહ્માંડપુરાણ-બ્રહ્મવૈવર્તપુરાણ ગરુડપુરાણ-નારદપુરાણ-ભવિષ્યપુરાણ-શ્રીમદ્ભાગવતપુરાણ સ્કંધ પુરાણ વરાહ પુરાણ બૃહન્નારદીય પુરાણ-વાયુ પુરાણ - આદિ પુરાણ અઠાર પુરાણો; અને ચારે વેદો, વેદનાં છઅંગો, મીમાંસા, ન્યાય, અને ધર્મશાસ્ત્ર, તેમ જ પુરાણ આ ઔદ વિદ્યાઓ; ઇન્દ્ર-ચન્દ્ર-કાશકૃત્સ્ન-પિશાલી શાક ટાયન-પાણિનિ-અમર-જૈનેન્દ્ર આ આઠ અને નવમું કલાપક એ નવ વ્યાકરણો બત્રીસ લક્ષણો-વિદ્વાન્ કવિવર દલપતરામભાઈએ “સકલશાસ્ત્ર નિરૂપણ” નામના ગ્રન્થના પૃ. ૧૩૧ માં જણાવ્યું છે

લક્ષણ એક સુસિંહમાં, બગ-ઠગમાં પણ એક,
કુરકટના ગણ ચાર, પછી કાક પંચવિધ નેક.
ધાન તણા ષડ્, પ્રિય વળી, રાસભ તણ, સુવિવેક,
ષડ્ મયૂર, તણ-સર્પ, ગુરુ માત-પિતા એકેક.

સિંહમાં એક, ઠગ અને બગલામાં એક, કુરકટનામાં ચાર, કાગડામાં પાંચ કૂતરામાં છ, ગધેડામાં ત્રણ, મોરમાં છ, સર્પમાં ત્રણ, અને ગુરુ માં, માતા-પિતામાં એક, આ દરેકમાંથી ગુણ મેળવી કુલ બત્રીસ લક્ષણો થાય છે.

ચૌસઠ કલાઓ

દોહરો- ગીત વાદ્ય ને નૃત્ય શુભ, નાટયાલેખ્ય વિચાર,
તંદુલ કુસુમ બલિક્રિયા, વિશેષક છેદ્ય પ્રકાર.
પુષ્પાસ્તરણ, દશન, વસન અંગરાગ સુઉચ્ચાર,
મણિભૂમિકા, શયનરચન, ઉદકવૃદ્ધિ પ્રિયકાર.
ચિત્રકળા સુઉદ્ધાટન, માલ્યગ્રથન વિકલ્પ,
વળી શેખરા પિડયોજન, નેપથ્ય યોગ સ્વલ્પ.
સુગંધભૂષણ યોજના કર્ણપત્ર પ્રિયભંગ,
કૌતુમાર શુભયોગ ને, હસ્તલાઘવ, સુરંગ.
ચિત્રશાકાપૂપભક્ષની, વિક્રિયા સૂચિત ધર્મ,
પાન કરત રાગાસવ, ક્રીડાસૂત્ર, શુચિકર્મ.
યોગદુર્વય પ્રહેલિકા, પ્રતિમાલા, સદ્તૂર્ણ,
પુસ્તવાંચન તર્ક વળી, કાવ્યસમસ્યાપૂર્ણ.
નાટકાખ્યાયિક દર્શન, તક્ષણ ધાતુવાદ,
પટિકાવેત્ર બાણાવલી, રાગજ્ઞાન પ્રિયનાદ.
મણિ રત્ન ને રૂપ્યનો પરીક્ષક આકરજ્ઞાન,
વૃક્ષાકાર વેદી ખરો, ભાષા દેશનું ભાન.
ઇન્દ્રજાળ, શુકસારિકા-પ્રલાપન ઉત્સાદન્ન,
કેશમાર્જન કુશળતા, છંદોજ્ઞાન સુકન્ન.
અક્ષરમુષ્ટિકાકથન વળી, મ્લેચ્છિત કુતર્કલેખ,
પુષ્પશકટિકા નિર્મિત ને, ચત્રમાતૃકા પેખ.
માતૃકા સુસ યાવ વળી. માનસિક કળ-કાવ્ય,
અભિધાન-કોષ ને વળી ક્રિયા વિકલ્પ દર્શાવ્ય.
છલિતક યોગ, સુદ્યૂત વળી, વસ્ત્રગોપન વિચાર,
ક્રીડા આર્ષવૈનાયિકા, બ્રાહ્મકીડન પ્રકાર.
વૈતાલિક વિદ્યાસહિત, ચૌસઠ કળા નિધાન,
દલપતરામ કહે લહે કોઈક પુરુષ પ્રધાન.

વધુ જાણવાની ઇચ્છા હોય તેણે “સકલશાસ્ત્ર નિરૂપણ” માં જોઈ લેવું.

છત્રીસ રાગ-રાગિણીઓ

ભૈરવ-માલકોશ-હિંદોલ-દીપક-શ્રી-મેઘ એ છ રાગ, અને તે દરેક રાગની પાંચ પાંચ (શ્રીઓ) રાગિણીઓ; જેમકે

ભૈરવ રાગની : ભૈરવી, વિરાટી, સૈન્ધવી મધુમાધવી, બંગાળી.
માલકોશ રાગની : ટોડી, ગોડી, ગોડકળી, ખંબાયચી, કકુભી.
હિંદોલ રાગની : રામકલી, દેશાખી, લલિતા, બિલાવલી, પટમંજરી.
દીપક રાગની : દેશી, કાંબો, દિની, નટી કેદારી, કાનડી.
શ્રી રાગની : માલશ્રી, માડ, ધનાશ્રી, વસંતિકા, આશાવરી.
મેઘ રાગની : ટંકી, મલ્હારી, ગુર્જરી, ભુપાલી, દેશકારી

ઉપર મુજબ છ રાગો અને ત્રીસ રાગિણીઓ, મળી છત્રીસ રાગ રાગિણીઓ કહેવાય છે. ભક્તપ્રવર કવિસમ્રાટ કહે છે કે-ચાર વેદ, છ શાસ્ત્ર, અદાર પુરાણ, ચૌદ વિદ્યા, નવ વ્યાકરણ, બત્રીસ લક્ષણ, ચૌસઠ કળાઓ અને છત્રીસ રાગો, આ બધાનું જ્ઞાન ધરાવનારો કોઈ હોય, અને મહાન્ કીર્તિવાળો ચક્રવર્તી સમ્રાટ કદાચિત હોય પરંતુ જો તેનામાં પરબ્રહ્મ શ્રીકૃષ્ણચંદ્રની ભક્તિ ન હોય તો તે બધું ધૂળમાં મળ્યા બરાબર છે, અને તેના જીવનને ધિક્કાર છે. માટે કૃપાળુ નંદનંદન શ્રીકૃષ્ણચંદ્રની સેવા કરો. ૮૬

ભક્તિ વિના વિદ્યાની નિષ્ફળતા

શ્રમ કરી સહુ વિદ્યા ભણ્યો, મહા પંડિત કહાવ્યો જકત;
પણ તેનો સાર સમજ્યો નહિ, (જો) ન થયો ભગવદ્-ભક્ત.
ભક્તિ વિના શ્રમ અફલ સૌ સાર, જ્યમ રાસભ વહે ચંદનભાર;
જ્યમ અહિ માણ-ધૂતિ મેળવે આહાર, ત્યમ તે ઉંદર ભર્યું ધિક્કાર.

- સેવો શ્રીકૃષ્ણ કૃપાળ ॥ ૮૭ ॥

અર્થ : અત્યંત મહેનત કરીને (૮૬ મા ચંદ્રાવળામાં કહ્યા પ્રમાણેની) તમામ વિદ્યાઓ ભણેલો હોય, જગત્માં મોટો પંડિત કહેવાતો હોય, પરંતુ જો તે શ્રીકૃષ્ણ ભગવાનનો ભક્ત ન થયો હોય તો તે બધી વિદ્યા ભણવા છતાં તેનો કોઈપણ સાર સમજ્યો નથી એમ માનવું, કેમકે સર્વ વિદ્યાનો સાર ભક્તિ જ છે. અને તે જો નમેળવી તો વિદ્યા ભણવામાં કરેલી મહેનત સર્વ નિષ્ફળ સમજવી. દૃષ્ટાન્ત તરીકે જેમ ગધેડો. ચંદનના કાષ્ટનો ભાર ઉઠાવી લઈ જાય, પરંતુ તે ચંદનના સુગંધને જાણી શકતો નથી, જેવી રીતે સર્પને મણિ મળ્યો હોય, પરંતુ તે મણિના પ્રકાશથી સર્પ જેમ પોતાનો ખોરાક જ મેળવે છે તેમ હે પ્રાણી ! તું વિદ્યા ભણવા છતાં ભગવદ્ભક્તિ જે વિદ્યાના

સારરૂપ છે તેને તું સમજ્યો નહિ, અને તે વિદ્યાનો ઉપયોગ કેવળ ઉદરપોષણમાં જ કર્યો, તો તેવું જીવન ગાળનાર તું ધિક્કારને પાત્ર છે. માટે કૃપાળુ શ્રીકૃષ્ણની સેવા કરો.

વિવેચન : “બ્રહ્મપુરાણ” માં કહ્યું છે કે - યથા સ્વચ્ચન્દનમારવાહી મારસ્ય વેત્તા ન તુ ચન્દનસ્ય । તથૈવ વિપ્રાઃ શ્રુતિશાસ્ત્રપૂર્ણાઃ મદ્ધક્તિહીનાઃ સ્વચ્ચન્દનહન્તિ ॥ “જેવી રીતે સુખડના કાષ્ટના ભારને ઉપાડી લઈ જનાર ગધેડો ભાર જ ઉપાડી જાય છે, પરંતુ ચંદનના સુગંધને તે સમજી શકતો નથી, તેવી જ રીતે બ્રાહ્મણો વેદ-શાસ્ત્રસંપન્ન હોય, પરંતુ (શ્રીભગવાન કહે છે કે) જો તે મારી ભક્તિથી રહિત હોય તો તેઓ (પણ) ગધેડો જેમ ચંદન કાષ્ટનો ભાર ઉપાડે છે, તેવી રીતે વિદ્યા ભણવારૂપી વિદ્યાભારને વહન કરે છે, એમ સમજવું.” આ શ્લોકના ભાવને અનુસરીને ભક્તકવીશ્વર કહે છે કે - જેમ સર્પને મણિ મળ્યો હોય તો તે મણિના પ્રકાશે તે સર્પ માત્ર પોતાનો ખોરાક જ મેળવે છે, તેમ સર્વ વિદ્યા ભણેલો પંડિત જગત્માં કહેવાતો વિદ્વાન, વિદ્યા ભણીને જો સર્વ વિદ્યાના સારરૂપ ભગવદ્ભક્તિ ન કરી શકે, અને તે વિદ્યાનો ઉપયોગ ફક્ત પોતાનો નિર્વાહ કરવામાં જ કરે તો તે પણ સર્પ જેવો, તેમ જ ચંદનના કાષ્ટના ભારને ઉપાડનાર ખર જોવો સમજવો, કેમકે “શ્રીમદ્ ભાગવત” સ્કં ૨ અ. ૨ શ્લો. ૩૪ માં કહ્યું છે કે - ભગવાન્ન્રહ્મકાત્સ્વર્યેન ત્રિરન્વીક્ષ્ય મનીષયા । તદધ્યવસ્પત્કૂટસ્યથો રતિરાત્મન્યતો ભવેત્ ॥ “બ્રહ્માજીએ એકાગ્ર ચિત્તથી સમગ્ર વેદોનો ત્રણ વાર વિચાર કરીને પોતાની બુદ્ધિથી એ જ નિશ્ચય કર્યો કે - જેનાથી સર્વાત્મા ભગવાન શ્રીકૃષ્ણચંદ્ર પ્રત્યે અનન્ય પ્રેમ (ભક્તિ) પ્રાપ્ત થાય એજ સર્વશ્રેષ્ઠ ધર્મ છે.” આ ઉપરથી સિદ્ધ થાય છે કે - વિદ્યા ભણવાનું તાત્પર્ય ભગવદ્ભક્તિ કરવી, અને એ જ સર્વશ્રેષ્ઠ સ્વધર્મ છે; માટે કૃપાળુ શ્રીકૃષ્ણચંદ્રની સેવા કરો. ૮૭

પ્રભુમાં પ્રેમ વિના વૈભવની નિષ્ફળતા

સ્પર્શમણિના પુર વિશે, રચ્યું ચિંતામણિમય ધામ;
કલ્પવૃક્ષની વાડ, ગાય ઘેર, કામદુધા જેનું નામ;
કામદુધા, અક્ષયપાત્ર અતૂલ, નવનિધિ અષ્ટમહાસિદ્ધિ અનુકૂલ;
પણ નથી વલ્લભ જો વ્રજનાથ, તો એટલું મળ્યે ઘસવા હાથ;

- સેવો શ્રીકૃષ્ણ કૃપાળ ॥ ૮૮ ॥

અર્થ : સ્પર્શમણિ કે જેનો સ્પર્શ થવાથી લોહાનું સોનું થઈ જાય છે, તેવા પારસમણિનું નગર બનાવેલું હોય અને ચિંતામણિ કે તે જેની પાસે હોય તે મનુષ્ય જે ચિંતન કરે છે તેને મળે છે, તે ચિંતામણિનું રહેવાનું મકાન બનાવ્યું હોય, તેમજ કલ્પવૃક્ષ - કે તેની નીચે બેસી તેનો જે આશ્રય કરે છે તેને ઇચ્છિત અર્થાત્ જે જે વસ્તુની કલ્પના

કરે તે તે વસ્તુ મળે છે, તે કલ્પવૃક્ષની મકાનની ચારે બાજુએ વાડ બનાવેલી હોય, અને વળી ઘરમાં કામદુધા નામે - એટલે સર્વ પ્રકારના મનોરથોને પૂર્ણ કરવા સમર્થ એવી ગાય હોય, તેમ જ જેની સરખામણી કોઈ કરી શકે તેમ નથી તેવું અક્ષયપાત્ર અર્થાત્ જે પાત્રમાં મૂકેલી વસ્તુ કદી ખૂટી શકતી નથી તે પણ પાસે હોય, વળી તે ઉપરાંત અષ્ટમહાસિદ્ધિ અને નવે નિધિ પણ હોય, પરંતુ જો વ્રજબીશ ભગવાન શ્રીકૃષ્ણચંદ્રમાં પ્રેમ ન હોય તો, એ બધું મળવા છતાં પણ છેવટે હાથ જ ઘસવાના છે, અર્થાત્ ભગવદ્ - ભક્તિ વિના સર્વ વૈભવ નકામો છે; માટે કૃપાળુ શ્રીકૃષ્ણચંદ્રની સેવા કરો.

વિવેચન : શ્રીમદ્ભાગવત સ્કં. ૧૦ અ. ૮૩ શ્લો. ૮૧-૮૨માં શ્રીકૃષ્ણની પટરાણીઓ દ્રૌપદી પ્રત્યે કહે છે કે - ન વયં સાધ્વિ સામ્રાજ્યં સ્વારાજ્યં મૌજ્યમપ્યુત । વૈરાજ્યં પારમેન્તયં ચ આનન્ત્યં વા હરેઃ પદમ્ । કામવામહં તસ્ય શ્રીમત્પાદરજઃ પ્રિયઃ । કુચકુંકમગંધાદયં મૂર્ધ્નાં વૉદું ગદામૃતઃ ॥ “હે સાધ્વી ! અમોને પૃથ્વીનું સામ્રાજ્ય, ઇન્દ્રનું રાજ્ય, ભૌત્યપદ, સિદ્ધિઓ, બ્રહ્માનું પદ, મોક્ષ યા વૈકુંઠની પણ ઇચ્છા નથી, અમારે તો કેવળ એ જ ઇચ્છા છે કે ભગવાન શ્રીકૃષ્ણની કમલાકુચ કુંકુમના સુગંધથી યુક્ત ચરણારવિંદની રજને જ હંમેશાં પોતાના મસ્તક પર ચઢાવીએ.” તેમજ મુક્તિ પણ આવા નિષ્કામ ભક્તોનાં ચરણોમાં લોટયા કરે છે. કહ્યું છે કે યદિ ભવતિ મુકુન્દે ભક્તિરાનન્દસાન્દ્રા વિલુઠતિ ચરણગ્રે મૌક્ષસામ્રાજ્યલક્ષ્મીઃ ॥ “જેઓને શ્રીમુકુન્દનાં ચરણોમાં પરમપ્રેમરૂપા ભક્તિ પ્રાપ્ત થાય છે, તેઓનાં ચરણોમાં મોક્ષસામ્રાજ્ય શ્રી લોટયા કરે છે.” આ ઉપરથી સિદ્ધ થાય છે કે ભગવદ્ભક્તિ આગળ સર્વ વૈભવો તુરં છોડે; માટે જ ભક્તકવિ દયારામભાઈ કહે છે કે - સ્પર્શમણિ (પારસમણિ), ચિંતામણી, કલ્પવૃક્ષ, કામદુધા ગાય, અક્ષયપાત્ર, નવનિધિ અને અષ્ટ મહાસિદ્ધિ. આ તમામ પદાર્થો ઇચ્છિત વૈભવો આપનારા છે, પરંતુ તે દેવ સમાન ઐશ્વર્ય મેળવવા છતાં પણ મનુષ્ય આત્મશ્રેય તેનાથી પ્રાપ્ત કરી શકતો નથી. માટે ઉપર્યુક્ત તમામ વૈભવ આપનારા પદાર્થો મળ્યા હોય, પરંતુ વ્રજનાથ - આનંદકંદ - શ્રીકૃષ્ણચંદ્ર પ્રત્યે જો પ્રેમસ્વરૂપા ભક્તિ ન હોય તો તે તમામ વૈભવો નકામા જ છે; માટે વૈભવોમાં મોહ ન પામતાં દયાળુ પ્રભુ શ્રીકૃષ્ણની સેવા કરો. ૮૮

પ્રભુપરાયણ થયા વિના જીવન નકામું છે

કૃષ્ણકીર્તન નહિ કર્ણમાં, તે તો શ્રવણ રાફડા કહિયે;
નિરખ્યા નહિ જેણે નેત્રે હરિ, કેકિ, - પિચ્છ - ચાંદલા લહિયે;
લહિયે દાદુર જિહ્વા હરિ નવ બોલે, કર પદ સેવા રહિત શબ્દ તોલે,
વૃક્ષ - જીવન શ્વાસ ધમણ સમાન, ગ્રામશૂકર સમ છે ખાન પાન.

- સેવો શ્રીકૃષ્ણ કૃપાળ ॥ ૮૯ ॥

અર્થ : જેના કાનમાં શ્રીકૃષ્ણપ્રભુના નામનું કીર્તન પ્રાપ્ત થતું નથી, તેના કાન સાપના દર જેવા છે. જેણે પોતાની આંખોથી શ્રીહરિનાં દર્શન નથી કર્યા, તે આંખો મોરપિચ્છના ચાંદલા જેવી છે. જેની જીભ ભગવન્નામનો ઉચ્ચાર કરતી નથી, તે જીભ દેડકાની જીભ જેવી જાણવી. જેના હાથ અને પગ પ્રભુસેવા કરવામાં કામ આવતા નથી, તે પ્રભુસેવા રહિત હાથ-પગ મડદાના હાથ-પગ સમાન સમજવા. જેનું જીવન ભગવત્સેવા રહિત છે તે જીવન ઝાડના ઢૂંઢા સમાન નિરુપયોગી છે. અને તે ભક્તિરહિત જીવન વાળો શ્વાસ લે છે, તોપણ તેનો શ્વાસ ધમણના શ્વાસ બરોબર છે, અને ભગવદ્ભક્તિથી રહિત જે ખાન-પાન કરે છે તે પ્રભુને સમર્પ્યા સિવાયનું ખાન-પાન કૂતરાના ખાન-પાન જેવું છે; માટે કૃપાળુ શ્રીકૃષ્ણચંદ્ર પ્રભુની સેવા કરો.

વિવેચન : કવિસમ્રાટ ભક્ત દયારામભાઈ એ આ ચંદ્રાવળી શ્રીમદ્ ભાગવત સ્કંધ ૨ અ. ૩ શ્લો. ૧૮-૨૦-૨૧-૨૨ ઉપરથી રચેલો છે. તેમાં કહ્યું છે કે- ‘જે મનુષ્યના બંને કાન શ્રીકૃષ્ણ ભગવાનના ગુણોનું કીર્તન અર્થાત્ પરાક્રમોને સાંભળતા નથી તે સાપના દર સમાન જાણવા. જે મનુષ્યોનાં નેત્રો પરબ્રહ્મ શ્રીકૃષ્ણના સ્વરૂપનાં દર્શન કરતાં નથી, તે નેત્રો મોરપિચ્છના ચાંદલા જેવાં છે. જેઓની જીભ ભગવત્કથા ગાન કરતી નથી અર્થાત્ ભગવન્નામ લેતી નથી તે જીભ દેડકાઓની જીભ સમાન જાણવી. જે પુરુષોના બંને હાથ જો કે સુવર્ણનાં કંકણોથી સુશોભિત હોય તોપણ જો શ્રીહરિની સેવા કરતા નથી, તો તે હાથ મડદાના હાથ બરાબર છે. જેઓના પગ ભગવન્મંદિરે યા તીર્થાટનમાં જતા નથી, તે પગ ઝાડના થડ જેવા જાણવા. જીવવું એ જ મનુષ્યનું કર્તવ્ય હોય તો શું વૃક્ષો જીવતાં નથી ? અર્થાત્ ભગવદ્ભક્તિ રહિત જીવન ઝાડના સૂકાં ઢૂંઢાં (થડ) સમાન છે. શ્વાસ લેવો એ જ જીવનનું સાર્થક્ય હોય તો શું ધમણ શ્વાસોચ્છવાસ લેતી નથી ? અર્થાત્ ભગવન્નામ વિના શ્વાસ લેવો એ ધમણના શ્વાસ જેવો છે. ખાવું-પીવું અને ગૃહસ્થાશ્રમ ભોગવવો એ જ જો કર્તવ્ય હોય તો શું ગામનાં કૂતરાં-ગધેડાં વગેરે ખાતાં નથી ? કે ગૃહસ્થાશ્રમ ભોગવતાં નથી ? અર્થાત્ ભગવત્પ્રસાદી સિવાય ખાવું-પીવું અને પેટ ભરવું તે કૂતરાં ગધેડાં જેવું છે; માટે કૃપાળુ શ્રીકૃષ્ણની સેવા કરો. ૮૯

આપ ભલા તો જગ ભલું

જગ દર્પણ જેનાર તું, સ્હામું દીસે જેહેવું તુજ પાસે;
દુષ્ટને દુષ્ટ સાધુને સાધુ, ભવ-આદર્શમાં ભાસે;
ભાસે તે સૌ નિજમાં છે જાણો, દોષરહિત દુનિયા પરમાણો;
એહ વિવેકે જો રેહેવાય, તો રાગ દ્વેષ નવ કો થકી થાય.

- સેવો શ્રીકૃષ્ણ કૃપાળ ॥ ૯૦ ॥

અર્થ : જગત્ એ આયના જેવું છે, તેમાં તું છે, તારી પાસે જેવું હશે તેવું જ સામે જગતરૂપી આયનામાં તને જણાશે. જેની પાસે દુષ્ટતા હોય તેને દુષ્ટ અને જેની પાસે સજ્જનતા હોય તેને સાધુ એ જગતરૂપી આયનામાં જણાય છે. તેમાં જે કાંઈ દેખાય છે તે આપણા પોતાનામાં જ છે એમ સમજવું. અને આ દુનિયા દોષ વિનાની છે એમ માનવું. અર્થાત્ સામાનામાં જે દોષ જણાય તે પોતાનામાં જ છે અને આ જગત્ નિર્દોષ છે એવા પ્રકારના વિવેકથી જો રહી શકાય તો, જગત્માં કોઈ પણ પ્રાણી સાથે રાગ-દ્વેષ કદી થાય જ નહિ. માટે બધે સમભાવ રાખી કૃપાળુ શ્રીકૃષ્ણચંદ્રની સેવા કરો.

વિવેચન : સર્વં ચલિલદં બ્રહ્મ ॥ ‘‘ આ જગત નિશ્ચય બ્રહ્મરૂપ છે. ’’ સંહતાવાનાસ ॥ ‘‘ તે બ્રહ્મ આ જગતરૂપે થયા. ’’ ઇત્યાદિ શ્રુત્યનુસાર આ જગત્ બ્રહ્મરૂપ પ્રભુનું કીડાભાંડ હોવાથી તે નિર્દોષ છે, તેમ છતાં જ્યાં જ્યાં દોષ જણાય છે તે, જેમ કમળો થયેલો માણસ જ્યાં જુએ, ત્યાં પીળું દેખે છે તેવી રીતે જીવબુદ્ધિને જ આભારી છે. દૃષ્ટાંત તરીકે ‘‘મહાભારત’’ માં એક પ્રસંગ છે કે-એક સમયે શ્રીકૃષ્ણચંદ્ર પ્રભુએ યજ્ઞમાં આવેલા બ્રાહ્મણોમાંથી દુર્યોધનને ધર્મનિષ્ઠ અને સત્પાત્ર બ્રાહ્મણ શોધી લાવવા અને ધર્મરાજ યુધિષ્ઠિરને અધર્મી દુષ્ટ બ્રાહ્મણ શોધી લાવવા કહ્યું, પરંતુ દુર્યોધન પોતે અધર્મી હોવાથી એને કોઈ ધર્મનિષ્ઠ અને સુપાત્ર બ્રાહ્મણ જોવામાં જ ન આવ્યો, તેમ જ ધર્મરાજ યુધિષ્ઠિર ધર્મનિષ્ઠ હોવાથી તેમને કોઈ અધર્મી યા કુપાત્ર-દુષ્ટ જણાયો જ નહિ. આ દષ્ટાન્તને અનુસરીને કવિશ્રીએ કહ્યું છે કે આ જગત્ આયના-અરીસા રૂપે છે. માટે જગત્માં જ્યાં દુષ્ટતા દેખાય ત્યાં તે આપણી જ દુષ્ટતા છે એમ સમજવું. અને જો સામામાં સાધુતા જણાય તો તે આપણી જ સાધુતાની પ્રતીતિ છે એમ સમજી લેવું અને એ પ્રકારે સમજવાથી જ રાગ દ્વેષનો ત્યાગ બની શકે છે અને રાગ-દ્વેષ ત્યજવાથી પ્રભુના પ્રીતિપાત્ર બનવાની યોગ્યતા પ્રાપ્ત થાય છે. માટે આ જગત બ્રહ્મરૂપ જાણી કૃપાળુ શ્રીકૃષ્ણચંદ્ર પ્રભુની સેવા કરો. ૯૦

સર્વથી સંપ-સંપીને રહેવું

જીવ સર્વ હરિ અંશ છે, તેના વિચિત્ર ભાતિ સ્વભાવ;
સર્વથી હળી મળી ચાલિયે, આ તો છે સંજોગ નદી-નાવ;
નાવ-તરંગ-નદી એમ જાણો, કોથી ન બગાડ બે દિનનો પ્રાહણો;
સહુને સદા એક સ્થળ નથી રેહેવું, કટુક વચન માટે કોઈને ન કેહેવું

- સેવો શ્રીકૃષ્ણ કૃપાળ ॥ ૯૧ ॥

અર્થ : બધા જીવો શ્રીહરિના અંશ છે, અને તે જીવોના સાત્ત્વિક રાજસ-તામસ એમ જુદા જુદા પ્રકારના સ્વભાવ હોય છે, તથાપિ તે સર્વે જીવોથી હળીમળીને રહેવું જોઈએ, કેમકે આ તો નદી અને નાવના સમાગમ જેવું છે એમ જાણવું નદી-નાવ અને તરંગના જેવો સમાગમ છે એમ જાણીને કોઈ પણ પ્રાણી સાથે કલેશ કરી બગાડવું નહિ, કેમકે આ જગત્માં સર્વે બે દિવસના મહેમાન છે. હમેશાં સર્વેને એક સ્થળે કાયમ રહેવાનું નથી, એટલા માટે કોઈ પણ પ્રાણીને કડવું વચન ન કહેતાં કૃપાળુ શ્રીકૃષ્ણચન્દ્રની સેવા કરો.

વિવેચન : મર્યાદા પુરુષોત્તમ શ્રી રામભક્ત કવિ શ્રી તુલસીદાસજી કહે છે કે- તુલસી यह संसारमें, भात भात के लोग । सबसे हिलमिल चालिये, नदी-नाव संजोग ।

આ સંસારમાં જુદા જુદા સ્વભાવના જીવો રહેલા છે, માટે નદી અને નાવના જેવો સમાગમ સમજી સર્વેથી હળીમળીને અર્થાત્ સંપીને ચાલવું, કોઈથી કલેશ કરવો નહિ. આ તુલસીદાસજીના વાક્યને અનુસરીને, તેમજ ગીતાજીમાં કહ્યું છે. કે મમવાંશો जीवलोके जीवभूतः सनातनः । “ આ મનુષ્યલોકમાં જીવરૂપ સનાતન મારો જ અંશ છે.” विष्टम्याहमिदं कृत्स्नमंकांशेन स्थितो जगत् ॥ “હું મારા એક અંશથી આ સમગ્ર જગત્ને વ્યાપ્ત કરીને રહેલો છું” તેમ જ ગીતા અ. ૧૭ શ્લો. ૧૫ માં પણ કહ્યું છે કે-अनुद्वेगकर वाक्यं सत्यं प्रियहितं च यत् । स्वाध्यायाभ्यासनं चैव वाङ्मयं तप उच्यते ॥ “ બીજને ઉદ્વેગ ન થાય તેવું, સત્ય, પ્રિય અને હિતકારક વચન બોલવું, અને વેદનો અભ્યાસ એ વાણીનું તપ કહેવાય છે.” આ ગીતાવાક્યોનો સાર લઈ ભક્ત કવિશ્રી કહે છે કે-આ જગત્માં જીવ માત્ર પ્રભુએ રમણ કરવાની ઇચ્છાથી જુદા-જુદા સ્વભાવના પોતાના અંશરૂપે પ્રકટ કરેલા છે, જેથી તેમને પ્રભુરૂપ સમજીને અથવા નદી અને નાવનો સમાગમ જેમ થોડા સમયનો છે, અગર જેમ નદી ઉતરવા પૂરતો જ નાવમાં પ્રાણીઓનો સમાગમ થાય છે અને નદી ઉતર્યા પછી જેમ સર્વે છૂટા પડી જાય છે તેમ સર્વે પ્રાણીઓ આ જગત્માં એકત્ર થયેલા છે, સૌ બે દિવસના મહેમાન છે, અર્થાત્ સૌને આ જગત્માં એક સાથે કાયમ રહેવાનું નથી; તો આ જગત્ પ્રભુનું કીડાભાંડ સમજી સર્વેથી સંપીને રહેવું, અને કોઈ પણ પ્રાણીને ઉદ્વેગ થાય તેવું કડવું વચન કહેવું નહિ. અને સર્વે જગત્ પ્રભુમય સમજી વાણીનો નિગ્રહ કરી કૃપાળુ શ્રીકૃષ્ણની સેવા કરો. ૯૧

તુલસી यह संसारमे सब को भीलीये छाय
क्या जाने किस रूपमें नारायण मिल जाय

પ્રભુ પાસે માગણી ન કરવી

પ્રભુ પાસે કાંઈ ના માગિયે, માગ્યે પસ્તાવો થાય;
ઉદાસી આવે નાથને, વ્યાપાર સરીખું જણાય;
જણાય એહેવું માટે રખે જાયો ! સેવો શ્રીકૃષ્ણ ધરી સ્નેહ સાયો;
વણ માગ્યે સહુ આપે એ સ્વામી, નથી અજાણ્યા અંતર્યામી.

- સેવો શ્રીકૃષ્ણ કૃપાળ ॥ ૯૨ ॥

અર્થ : પ્રભુ પાસે સેવા કરનારે કાંઈપણ માગણી ન કરવી. જો માગીએ તો અંતે પસ્તાવાનો સમય આવે છે. માગણી કરવાથી આપણા માલિક પ્રભુને આપણો ભાવ જોઈ ઉદાસીનતાનો અંશ આવી જાય છે, કેમકે ભક્તિ કરવી અને બદલામાં યાચના કરવી એ તો એક પ્રકારના વ્યાપાર જેવું જણાય છે, માટે ભૂલે-ચૂકે પણ માગણી ન કરતાં, સાચો શ્રીગોપીજનોના જેવો પ્રેમ ધરી શ્રીકૃષ્ણની સેવા કરો. શ્રીહરિ અંતર્યામી છે એ આપણે જોઈતા કોઈ પદાર્થથી અજાણ્યા નથી, જેથી તે માગ્યા વિના જ ભક્તને જોઈતી વસ્તુ મેળવી આપે છે. માટે કૃપાળુ શ્રીકૃષ્ણચન્દ્રની સેવા કરો.

વિવેચન : ભક્ત પ્રહ્લાદજી કહે છે કે- હે જગદ્ગુરો ! આપે જે વરદાન માગવા કહ્યું તે કેવળ મારી પરીક્ષા જોવા માટે જ છે. આપ દયાળુને મારી પરીક્ષા વિના વરદાનની પ્રેરણા કરવામાં અન્ય કોઈ કારણ ઘટી શકતું જ નથી, પરંતુ જે આપનો દાસ થઈને વરદાનની આપની પાસે આશા રાખે છે, તે આશા રાખનાર ભક્ત નહિ, પણ તેને વરદાનની વ્યાપારી સમજવો” પાંડવગીતામાં કહ્યું છે કે. વૈષ્ણવો અન્નવચ્ચની ચિંતા નકામી કરે છે, કેમકે જેમનું નામ જ વિશ્વંભર અર્થાત્ જગતનું નિરંતર ભરણપોષણ કરનાર છે, તે પોતાના ભક્તોને કેમ ભૂલશે ? અર્થાત્ કદી નહિ જ ભૂલે. શ્રીમદ્ વલ્લભાધીશ્વર પ્રભુએ પણ “ વિવેકધૈર્યાશ્રય” માં આજ્ઞા કરી છે કે- માલિકના અભિપ્રાયને ન સમજતાં તેમાં સંશય લાવી માગણી કરવાથી શું વળે ?” ઇત્યાદિ ઉપર્યુક્ત પ્રમાણોનો આશય લઈ કવિશ્રી કહે છે કે- પ્રભુ સર્વના હૃદયમાં બિરાજે છે, પુત્રને જોઈતી વસ્તુની ચિંતા જેમ માતા-પિતા રાખે છે, તેમ સેવાપરાયણ ભક્તને જોઈતી વસ્તુ પ્રભુ સમજે છે અને હું મારી અનન્ય સેવા કરનારનું યોગ (ન મળેલી વસ્તુ મેળવી આપવી તે) અને ક્ષેમ (મેળવેલી વસ્તુને સાચવવી તે) વહન કરું છું. એમ ગીતામાં કહેલી પ્રતિજ્ઞાને પોતે પાળે છે. માટે જીવનો ધર્મ પ્રભુસેવા કરવી એ જ છે પરંતુ જો સેવાના બદલામાં માગણી કરવામાં આવે તો તે સેવા નહિ પણ વ્યાપાર કહેવાય, તેમ જ પ્રભુની પાસે માગણી કરવી એ પ્રભુની સર્વજ્ઞતાનું અજ્ઞાન દર્શાવી દોષારોપણ કરીએ છીએ. તેમ જ તુરંત જીવ શું માગી શકે ? પ્રભુને શું આપવું હોય, અને જીવ શું માગે; પ્રભુને વધુ આપવું

હોય, અને જીવ તુચ્છ માગણી કરે, અને તે જીવને જ્યારે સમજવામાં આવે ત્યારે પસ્તાવાનો સમય આવે; માટે પ્રભુ સર્વજ્ઞ છે સમજી કૃપાળુ શ્રીકૃષ્ણની સેવા કરો. ૯૨
શ્રીહરિ વિના ગતિ નથી

દાસીના સુતના સૌ પિતા, રાણી-સુતનો તો એક જ રાય;
ભક્તિ-અંશ શ્રીકૃષ્ણ જ સેવે, ને માયિક સર્વને ધાય;
ધાયે તોહે કરે સ્હાય ન કોય, કામ પડે ત્યારે અન્તે રોય;
આવાગમનમાં સદા અથડાય, કો કાળે હરિ વિના ગત્ય ના થાય.

- સેવો શ્રીકૃષ્ણ કૃપાળ ॥ ૯૩ ॥

અર્થ : જેવી રીતે દાસી (સર્વ સ્થળે ભટકતી સ્ત્રી)ને કોનાથી પુત્ર જન્મ્યો છે, તેની યથાર્થ ખબર ન હોવાથી દાસીના સંસર્ગમાં આવેલા સૌ તેના પિતા બને, પરંતુ રાણીના પુત્રનો તો એક માત્ર રાજા પિતા હોય છે, તેવી રીતે ભક્તિ માટે પ્રકટ થયેલ ભગવદ્અંશરૂપજીવ ફક્ત શ્રીકૃષ્ણચન્દ્રને જ સેવે છે, અને જેઓ માયાથી ફસાયેલા જીવો છે તેઓ તો સર્વત્ર ભટકે છે, અને સર્વત્ર ભટકવા છતાં કોઈ પણ તેને સ્હાય કરતું નથી, જેથી ખરા કામ પ્રસંગે તેને રોયું પડે છે, એટલું જ નહિ પણ સંસારમાં અર્થાત્ જન્મ મરણના ફેરામાં હમેશાં અથડાયા કરે છે, કેમકે શ્રીહરિના આશ્રય વિના કોઈ કાળે પણ સદ્ગતિ પ્રાપ્ત થતી જ નથી. માટે કૃપાળુ શ્રીકૃષ્ણની સેવા કરો.

વિવેચન : ભક્તકવિ શ્રીદયારામભાઈ લૌકિક દષ્ટાન્ત આપી અનન્યતાનો ઉપદેશ આપતાં જણાવે છે કે-જેમ દાસી (ગણિકા) સર્વના સંપર્કમાં આવનારી હોવાથી તેને કોનાથી પુત્ર જન્મ્યો છે તેની ખબર ન હોવાથી તેના સર્વે પિતા કહેવાય છે તેમ માયામાં ફસાયેલા જીવોને પોતે “ભગવદ્અંશ” છે એમ સમજમાં ન હોવાથી તેઓ ભગવાનને ત્યજી અન્ય દેવતાઓ પાસે ભટકે છે, એ વાત ભગવાન્ શ્રીકૃષ્ણચન્દ્ર “ગીતા” અ. ૭ શ્લો. ૧૫ માં સ્પષ્ટ સમજાવે છે કે - માયાએ જેમના જ્ઞાનને હરી લીધું છે એવા દુષ્ટ કર્મ કરનારા, આસુરી ભાવનો આશ્રય કરનારા, મૂર્ખ, અધમ પ્રાણીઓ મારે શરણે પ્રાપ્ત થતા નથી. “૨૦ માં શ્લોકમાં આજ્ઞા કરે છે કે- તે તે અનેક પ્રકારના મનોરથોને લીધે, જ્ઞાન હરાઈ જવાથી, બીજા દેવતાઓનો આશ્રય કરે છે. ૨૩ માં શ્લોકમાં ઉપદેશ છે કે - તે અલ્પબુદ્ધિવાળાઓને નાશવાન ફળ મળે છે, એટલું જ નહિ પણ અનેક કામનાઓથી જે જે દેવતાઓનો તેઓ આશ્રય કરે છે તે તે દેવતાઓને તેઓ પ્રાપ્ત થાય છે, પરંતુ મને પ્રાપ્ત થતા નથી. મને તો મારા ભક્તો જ પ્રાપ્ત કરે છે. ગીતા અ. ૮ શ્લો. ૧૬માં વધુ સ્પષ્ટ કરે છે કે. હે અર્જુન! આ લોકથી બ્રહ્મલોક પર્યંતના લોકોને જન્મમરણ કાયમ રહેલું છે. પરંતુ હે કુન્તીપુત્ર ! જેઓ મારો આશ્રય કરે છે તેમને ફરીથી

આ સંસારમાં જન્મ લેવો જ પડતો નથી.” આ સર્વે પ્રમાણોને અનુસરી કવિશ્રી જણાવે છે કે- ભગવદ્અંશ તો ભગવાનને જ સેવે છે, પરંતુ દાસીસુતની માફક જેઓ માયામાં ફસાયા છે, તેઓ પોતાના ખરા સ્વરૂપને ન જાણતાં સર્વત્ર ભટકયા કરે છે, પરંતુ તે સર્વત્ર ભટકનારને ખરા સમયે કોઈ બચાવી શકતું નથી, અને તેથી તે પસ્તાય છે, કેમકે ભગવદ્આશ્રય વિના જન્મમરણ કદાપિ ટળી શકતું જ નથી; માટે કૃપાળુ શ્રીકૃષ્ણની સેવા કરો. ૯૩

માયાથી બચવાનો ઉપાય

નાનો પદાર્થ મોટો દેખાડે, ને પાકયાને દાખે કાચો;
ઉગ્ર હોય તેને અણુ બતાવે, ને જૂઠો મનાવે સાચો;
સાચો ભાસે એ જ માયાનું રૂપ, એણે કીધા વશ રંકને ભૂપ;
એને જીત્યાનો છે એક ઉપાય, સાચું શરણ લ્યો શ્રીવ્રજરાય.

- સેવો શ્રીકૃષ્ણ કૃપાળ ॥ ૯૪ ॥

અર્થ : જે પદાર્થ નાનો હોય તે મોટો બતાવે, અને જે પદાર્થ; પાકેલો હોય તેને કાચો દેખાડે, જે ઉગ્ર એટલે મોટું હોય તેને તદ્દન ઝીણું કરી બતાવે, અને જે જૂઠો હોય તેને સાચો કરી દેખાડે. જૂઠો છતાં સાચો જણાય તે જ માયાનું સ્વરૂપ કહેવાય છે, અને તે માયાએ જ ગરીબ અને ભૂપતિ સર્વને વશ કરી લીધાં છે. એ માયાને જીતવાનો ફક્ત એક જ ઉપાય છે કે વ્રજધીશ્વર શ્રીકૃષ્ણચન્દ્ર પ્રભુનું માત્ર શરણ સ્વીકારી તે કૃપાળુ શ્રીકૃષ્ણચન્દ્રની સેવા કરો.

વિવેચન : શ્રીમદ્ભગવદ્ગીતા અ. ૭ શ્લો. ૧૩-૧૪માં ભગવાન્ સ્વયં શ્રીમુખથી આજ્ઞા કરે છે કે ત્રિભિર્ગુણમયૈર્ભાવૈરેમિ સર્વમિદં જગત્ । મોહિતં નામિજાનાતિ મામેભ્યઃ પરમવ્યયમ્ ॥ દૈવી હોષા ગુણમયી મમ માયા દુરત્યયા । મામેવ યે પ્રપચન્તે માયામેતાં તરન્તિ તે ॥ “ માયાના ત્રિગુણાત્મક ભાવોથી આ સર્વ જગત્ મોહ પામેલું છે, અને તેથી કરી એ ભાવોથી પર અને નાશરહિત એવા મારા સ્વરૂપને કોઈ યથાર્થ રીતે જાણી શકતું નથી. ત્રિગુણાત્મક દિવ્ય મારી માયા ન તરી શકાય તેવી દુસ્તર છે, ફક્ત મારે જ જે શરણે આવે છે તેઓ જ કેવળ એ માયાને તરી શકે છે.” આ ગીતોક્ત ભગવદ્વાક્યને અનુસરી ભક્તકવિ શ્રીદયારામભાઈ કહે છે કે-જગત્ના બધા પદાર્થો હોય તેના કરતા ઉલટા સ્વરૂપમાં બતાવવા એ જ માયાનું કાર્ય છે, અને તે કોઈ રીતે તરી શકાય નહિ તેવી દુસ્તર છે, તથાપિ જેઓ અન્યને તજી ફક્ત વ્રજધીશ્વર શ્રીકૃષ્ણને શરણે પ્રાપ્ત થાય છે તેઓ ભગવાનનું યથાર્થ શરણ સ્વીકારનારાઓ જ એ માયાને તરી શકે છે, અર્થાત્ આ માયાથી જેમને બચવું હોય તેમણે વ્રજધીશ્વર શ્રીકૃષ્ણભગવાનનું સત્ય શરણ સ્વીકારી તે કૃપાળુ શ્રીકૃષ્ણચન્દ્રની સેવા કરવી. ૯૪

ભગવદ્-આશ્રય કરનારો જ બચે છે

માયા છે ધંટી, ખીલડો હરિ, તેમાં જીવ ચરાચર અન્ન;
જે પડયું તે પીસાય છે, તું જોની પ્રકટ લોચન,
લોચને જો, એક બચે છે તેહ, ખીલ સમીપે રહે છે જેહ;
જે અણુ ત્યાંથી ખશ્યો કણ આધો, તે તત્કાળ દળાવા લાગ્યો.

- સેવો શ્રીકૃષ્ણ કૃપાળ ॥ ૯૫ ॥

અર્થ : માયા છે એ ધંટી જેવી છે, અને તે ધંટીના વચમાં જે ખીલડો છે તે શ્રીહરિના જેવો છે, અને એ માયારૂપી ધંટીમાં જડ-જીવ વગેરે કંઈ છે તે અનાજરૂપે છે, એ માયારૂપી ધંટીમાં તેમાંથી જે કંઈ પડે છે તે તત્કાળ દળાઈ જાય છે, આ વસ્તુ તું તારી ઉઘાડી આંખે જો, ખુલ્લા નેત્રથી જોઈશ તો જણાશે કે- જે દાણો ધંટીમાં ખીલડાની નજીક રહે છે તે જ માત્ર બચી શકે છે, એ ખીલડા પાસેથી જે દાણો જરા પણ ખસે છે તે તત્કાળ ધંટીના ચક્કરમાં પડી દળાઈ જાય છે; માટે કૃપાળુ શ્રીકૃષ્ણની સેવા કરો.

વિવેચન : કવિશ્રી દયારામભાઈ ધંટીનું સુંદર દૃષ્ટાંત આપી સમજાવે છે કે-જેમ ધંટીમાં ઓરેલા અન્ન પૈકી જે અનાજનો કણ ખીલડાની સમીપમાં અડીને રહે છે તેજ માત્ર બચે છે, બાકીનું અન્ન દળાઈ જાય છે, તેવી જ રીતે માયામાં મોહ પામીને જેઓ સંસારમાં સર્વત્ર ભટક્યા કરે છે. તેઓ જ નાશ પામે છે. અને જેઓ ખીલડારૂપી શ્રીહરિનો જ દૃઢ આશ્રય કરી જીવન વ્યતીત કરે છે, તેઓ જ માત્ર જન્મ મરણથી બચી પ્રભુને પ્રાપ્ત થાય છે, બાકીના જીવો જન્મ-મરણ ભોગવ્યા કરે છે. મહાત્મા કબીરદાસજીએ કહ્યું છે કે- ચલતી ચક્કી દેખકે દિવા કબીરા રોય । દો પાટન વિચ આવકે સાબુત રહા ન કોયા । ધંટી ફરતી જોઈને મહાત્મા કબીરદાસજીને આંખમાં પાણી આવી ગયાં અને જોયું કે ધંટીનાં બે પડમાં જે જે કણ આવી ગયો તેમાંથી કોઈ પણ કણ સાબિત રહ્યો નહિ, અર્થાત્ દળાઈ ગયો. આ દૃષ્ટાંતને અનુસરી ભક્તકવિ કહે છે કે-ધંટીનાં બે પડની વચમાં જે દાણો આવે છે તે તત્કાળ દળાઈ જાય છે, માત્ર ખીલડાની આજુબાજુ રહેલો દાણો જ બચે છે, તેમ સંસારરૂપી માયિક ધંટીમાં પણ દળાતાં દળાતાં ત્યાંથી ખસીને જેઓ ભગવન શરણાગતિપૂર્વક દૃઢ આશ્રય કરે છે તે જ જીવો ભગવત્પ્રાપ્તિ કરી શકે છે, બાકીના સર્વે સંસારમાં જન્મ-મરણ ભોગવ્યા કરે છે; માટે ભગવત્શરણાગતિપૂર્વક દૃઢાશ્રય રાખી કૃપાળુ શ્રીકૃષ્ણચન્દ્રની સેવા કરો. ૯૫

ચલતી ચક્કી દેખકે દિવા કબીરા રોય ।
દો પાટન બિચ આવકે સાબુત રહા ન કોય ॥

સાવચેત બનો

પરવારી સૌ કામથી, કોઈ મૃત્યુ ન પામ્યો જંત;
આ કીધું છે આ કરવું છે, એમ કરતાં આવશે અન્ત;
અન્ત આવ્યો હરિ ક્યારે ગાશે ? ચેત ચેત નહિ તો પસ્તાશે;
એ મરણ નહિ આવે કાનમાં કહીને, થશે અંધારું ઓચિતું થઈને.

- સેવો શ્રીકૃષ્ણ કૃપાળ ॥ ૯૬ ॥

અર્થ : બધાં કાર્યો પૂરાં કરીને કોઈ પણ પ્રાણી મરણ પામતો નથી. “આ કામ કર્યું છે” અને “હવે આ કાર્ય કરવાનું બાકી છે” એમ કરતાં કરતાં અંત સમય આવી જશે. અંત સમય નજીક આવી જતાં તું શ્રીહરિનું ગુણગાન ક્યારે કરીશ ? સાવચેત બની ચેતી જા; નહીં ચેતે તો અંતે તારે પસ્તાવું પડશે, કેમકે મરણ તારા કાનમાં ચેતવણી આપીને નહિ આવે; એ તો અચાનક અંધકાર થઈને આવી પહોંચશે; માટે કૃપાળુ શ્રીકૃષ્ણની સેવા કરો.

વિવેચન : યાવત્સ્વસ્થમિદં દેહં યાવન્મૃત્યુશ્ચ દૂરતઃ । તાવદાત્મહિતં કુર્યાત્ પ્રાણાન્તે કિં કરિષ્યતિ ॥ “જ્યાંસુધી આ મનુષ્યદેહ દૃઢ છે, જ્યાંસુધી મૃત્યુ નજીક આવી પહોંચ્યું નથી, ત્યાંસુધીમાં આત્માનું શ્રેય અર્થાત્ આત્મહિતકારક ભગવદ્ભક્તિ કરી લેવી જોઈએ. પ્રાણ નીકળતાં અંત સમયે શું કરીશ ? અર્થાત્ આત્મશ્રેય પ્રથમથી જ સાવચેત બની સાધી લેવું જોઈએ.” આ શ્લોકના ભાવાર્થને અનુસરીને, તથા “મહાભારત”માં પણ એક પ્રસંગ છે કે-“ એક સમયે પાંડવોને ત્યાં કોઈ બ્રાહ્મણે યજ્ઞોપવીત માટે, તેમ જ પુત્રીના કન્યાદાન માટે સહાયતા કરવા વાચના કરી, ધર્મરાજ મહારાજ યુધિષ્ઠિરે તેને કહ્યું કે - “આવતીકાલે સવારે દાનપ્રસંગે આવજો.” આ વાત વાયુનંદન ભીમસેને સાંભળી ત્યારે તેને ઘણું જ આશ્ચર્ય લાગ્યું, અને તેણે તરત આનંદની નોબત વગાડી ઉત્સવ મનાવવો શરૂ કર્યો. નોબત સાંભળી યુધિષ્ઠિરે પૂછ્યું કે- આજે આ શું છે ? આ આનંદની નોબત આજે કેમ વાગી રહી છે ? વાયુનંદન ભીમસેને કહ્યું કે-મોટાભાઈ, આપશ્રીએ એક બ્રાહ્મણને આવતીકાલે દાન લેવા આવવાનો વાયદો કર્યો છે. એટલે આવતીકાલ સુધી તો આપને જીવવાની ખાત્રી છે, એ જાણી મને આનંદ થવાથી નોબત વગાડી ઉત્સવ મનાવ્યો છે. આ ઉપરથી ધર્મરાજએ તરત તે બ્રાહ્મણને બોલાવી તેને જોઈતી સહાયતા કરીને અર્થાત્ દાન આપીને વિદાય કર્યો”. આ દૃષ્ટાંતને અનુસરી ભક્તકવિ કહે છે કે- જગતમાં કોઈ પણ પ્રાણી બધાં કામોથી પરવારીને મરણ પામ્યું નથી. આ કર્યું, અને આ કરવું છે, એમ કરતાં કરતાં ઓચિંતા મરણ આવશે તો અંતે પસ્તાવું પડશે. મરણ કોઈને ખબર કરીને નથી આવતું. એ તો જેમ વાદળ ચઢી આવતાં

ઓચિંતા અંધારું બની જાય છે તેમ મરણ પણ અચાનક આવી પહોંચશે, તે સમયે પસ્તાવાથી કંઈ નહિ વળે; માટે સાવચેત થઈ ભગવદ્ ભક્તિ કરી લો, અને કૃપાળુ શ્રીકૃષ્ણચન્દ્રની સેવા કરો. ૯૬.

ભક્તિની શ્રેષ્ઠતા

ઉત્તર વચનને માનવું, પૂર્વનું નહિ પ્રમાણ;
છેલ્લું રચ્યું શ્રીભાગવત, સૌ પહેલાં રચ્યાં અન્ય પુરાણ;
પુરાણ પૃથક્ પૃથક્ કર્યા વ્યાસે, તોહે રેલતું ઉર ભરિયું ઉદાસે;
મર્મ બતાવ્યો નારદ મિત્ર, સુખ થાશે રચો “ભક્તિ-ચરિત્ર”.

- સેવો શ્રીકૃષ્ણ કૃપાળ ॥ ૯૭ ॥

અર્થ : એક જ વ્યક્તિએ કોઈ વાત અનેક વખત જુદી જુદી રીતે કહી હોય તો તેમાં પૂર્વની વાતને પ્રમાણ નહિ માનતાં છેલ્લી વાત જે કહી હોય તે પ્રમાણ માનવી. શ્રીવેદવ્યાસજીએ સૌથી પ્રથમ સત્તર પુરાણો રચ્યાં હતાં, અને તેમાં જુદા જુદા તત્ત્વનું નિરૂપણ કરવા છતાં તેમનું હૃદય ઉદાસીનતાથી ભરેલું રહેતું હતું. એમ કરતાં મિત્ર નારદજીનો મેળાપ થતાં તેમણે સિદ્ધાન્ત સમજાવ્યો કે, “હે વ્યાસજી ! તમે ભગવદ્ભક્તિરસ રેલાવો; તેથી તમને સુખ મળશે.” આ સાંભળી શ્રીવ્યાસે છેવટે શ્રીમદ્ભાગવતની રચના કરી અને તેથી તેમને સુખ થયું; માટે કૃપાળુ શ્રીકૃષ્ણની સેવા કરો.

વિવેચન : શ્રીમદ્વલ્લભાચાર્ય ચરણે “તત્ત્વદીપ નિબંધ” માં આજ્ઞા કરી છે કે- વેદાઃ શ્રીકૃષ્ણવાક્યાનિ વ્યાસસૂત્રાણિ ચૈવ હિ । સમાધિમાષા વ્યાસસ્ય પ્રમાણં તત્ત્વતુષ્ટયમ્ । “વેદો, શ્રીકૃષ્ણનાં વાક્યો (ગીતા), વ્યાસસૂત્રો અને શ્રીવ્યાસજીની સમાધિમાષા અર્થાત્ શ્રીભાગવત એ ચાર પ્રમાણો છે.” તેમાં ઉત્તરં પૂર્વસન્દેહવારકં પરિકીર્તિતમ્ । “ઉત્તરોત્તર પૂર્વના સંદેહને નિવૃત્ત કરનાર છે.” અર્થાત્ શ્રીભાગવતને ચતુર્થપ્રસ્થાન ગણીને સર્વ સંદેહ નિવૃત્ત કરનાર માન્યું છે. લૌકિકમાં પણ છેવટનું લખેલું વિલ યાને (મૃત્યુપત્ર) પ્રમાણભૂત મનાય છે. તદનુસાર કવિશ્રી કહે છે કે - ઉત્તર વચનને જ પ્રમાણ માનવું, પૂર્વનું પ્રમાણ માનવું નહિ.. શ્રી ભાગવત સ્કં. ૧ અ. ૪-૫ માં વર્ણન છે કે-શ્રીવેદવ્યાસે સત્તર પુરાણો અને મહાભારત વગેરેની રચના કરી, જેમાં ધર્માદિ પુરુષાર્થોનું પણ વર્ણન કર્યું, તથાપિ વેદવ્યાસજીનું હૃદય ઉદાસીન બની રહ્યું હતું, તેવામાં મુનિ નારદજી, વેદવ્યાસના શમ્યાપ્રાસ નામના આશ્રમમાં આવ્યા. વ્યાસે તેમને પોતાની ઉદાસીનતાનું કારણ પૂછતાં નારદમુનિએ સમજાવ્યું કે - નારદ ઉવાચ । ભવતાનુદિતપ્રાયં યશો ભગવતોઽમલમ્ યેનૈવાસૌ ન તુષ્યેત મન્યે તદ્દર્શનં ચિત્તમ્ ॥ યથા ધર્માદયશ્ચાર્થા મુનિર્વાનુકીર્તિતાઃ । ન તથા વાસુદેવસ્ય મહિમા હ્યનુવર્ણિતાઃ ॥ “વ્યાસજી ! આપે સર્વ કાંઈ કર્યું, પરંતુ ભગવાનના

નિર્મળ યશનું વર્ણન જોઈએ તેવું કર્યું નથી. મારું માનવું છે કે-જેથી ભગવાન પ્રસન્ન થાય નહિ તે જ્ઞાન અધુરું છે. આપે ધર્માદિ પુરુષાર્થોનું જેવું વર્ણન કર્યું છે, તેવી રીતે ભગવાન શ્રીકૃષ્ણના મહિમાનું વર્ણન કર્યું નથી.” માટે આપ સમગ્ર જીવોને સંસારના બંધનથી મુક્ત કરવા માટે સમાધિ દ્વારા અચિન્ત્યશક્તિ ભગવાનની લીલાઓનું સ્મરણ કરીને પ્રેમથી તેનું કીર્તન કરો. જેથી આપને સુખ થશે. આ ઉપરથી શ્રીવ્યાસજીએ શ્રીભાગવતની રચના છેલ્લી કરી માટે તેને પ્રમાણ માની કૃપાળુ શ્રીકૃષ્ણની સેવા કરો. ૯૭

મનુષ્યજન્મનો સાર

પુષ્ટિપથ-પ્રભુ-શ્રીવલ્લભકુળ, જઈએ તેને શરણ;
નામ-નિવેદન-મર્યાદા ધરી, સેવિયે શ્રીગિરિધરણ
શ્રીગિરિધરણ-ગુરુ-વૈષ્ણવ-પ્યાર, ઉદ્ધારે ગતિ કરે માર્ગાનુસાર;
મનુષ્ય જન્મનો એ છે સાર, જે માને તે પામે પાર.

- સેવો શ્રીકૃષ્ણ કૃપાળ ॥ ૯૮ ॥

અર્થ : પુષ્ટિ-ભગવદનુગ્રહ-માર્ગના સંરક્ષક શ્રીમદ્વલ્લભાચાર્ય ચરણનો વંશ બિરાજે છે, તેમને શરણે જવું, અને તે આચાર્યો દ્વારા પ્રથમ નામ-મંત્ર, તે પછી નિવેદન (બ્રહ્મસંબંધ) દીક્ષા સ્વીકારી, મર્યાદા (પ્રણાલિકા) નું પાલન કરી શ્રીગિરિરાજધરણની સેવા કરવી જોઈએ. શ્રીગિરિરાજધરણ, પોતાના ગુરુદેવ, અને ભગવદીય ઉપર પ્રેમ રાખી માર્ગની રીતિ પ્રમાણે ચાલવાથી આપણો ઉદ્ધાર થાય છે. મનુષ્યજન્મ ધારણ કરવાનો ભગવત્સેવા કરવી એ જ સાર છે, અને જેઓ આ સાર ગ્રહણ કરશે તેઓ આ સંસાર સમુદ્ર તરી પાર પામશે; માટે કૃપાળુ શ્રીકૃષ્ણની સેવા કરો.

વિવેચન : શ્રીભાગવત સ્કં ૫ અ. ૧૯ શ્લો. ૨૧ માં કહ્યું છે કે- મુકુન્દ, મુક્તિને આપનાર આનંદકન્દ શ્રીકૃષ્ણચન્દ્રની સેવામાં ઉપયોગી મનુષ્યદેહની અમો ઇચ્છા રાખીએ છીએ. આ ઉપરથી સિદ્ધ થાય છે કે-સ્વર્ગસ્થ દેવતાઓ પણ ભારતવર્ષમાં મનુષ્યજન્મ ધારણ કરી ભગવત્સેવા કરવાની ઇચ્છા રાખે છે. જેથી મનુષ્ય જન્મનો સાર “સેવા - ભક્તિ” છે, અને તે સેવા કરવા ઇચ્છા રાખનારે, દયારામભાઈ કહે છે કે- પ્રથમ ભગવદનુગ્રહમાર્ગના સંરક્ષક શ્રીમદ્વલ્લભાચાર્યના વંશજ આચાર્યો પાસેથી પ્રથમ “નામ-મંત્ર” અને તે પછી “બ્રહ્મસંબંધ” દીક્ષા લઈ માર્ગની રીતિ અનુસાર મર્યાદા ધારણ કરી શ્રીગિરિરાજધરણની સેવા કરવી, કેમકે આચાર્યને; શરણે ગયેલો મનુષ્ય જ્ઞાન પ્રાપ્ત કરે છે.” કારણ કે ભાગવત સ્કં. ૭ તથા ૧૧ માં શ્રી ભગવાન સ્વયં આજ્ઞા કરે છે કે- આચાર્ય એ મારું સ્વરૂપ જાણવું, તેમનું કોઈ રીતે અપમાન ન કરવું, આ ગુરુ એ સર્વદેવમય છે. ગોપાલ તાપનીય ઉપનિષદમાં પણ કહ્યું છે કે-

મોક્ષની ઇચ્છાવાળાએ શરણે જવું જોઈએ. ઇત્યાદિ પ્રમાણોને અનુસરી ભક્ત-કવિ શરણાગતિપૂર્વક દીક્ષા ધારણ કરી મર્યાદા અનુસાર સેવા કરવાનો ઉપદેશ આપી કહે છે; શ્રીહરિ-ગુરુ-અને વૈષ્ણવ પર પ્રેમ રાખવાથી માર્ગને અનુસાર પ્રાણી પોતાની ગતિ-ઉદ્ધાર કરી શકે છે; માટે કૃપાળુ શ્રીકૃષ્ણચન્દ્રની સેવા કરો. ૯૮

ગ્રન્થ-રચન-પ્રયોજન

મહામંદ-મતિ જીવ કલિના, તે સર્વ શાસ્ત્ર કયાં ખોળે ?
માટે સકળ સિદ્ધાન્ત-સાર, શોધી કીધો છે ટોળે;
ટોળે કરાવ્યો, પ્રભુમતિ દીધી, નિજજન જાણીને કરુણા કીધી;
“ભક્તિ-પોષણ” ધર્યું ગ્રન્થનું નામ, કયે સૂણે સરે સર્વનાં કામ.

- સેવો શ્રીકૃષ્ણ કૃપાળ ॥ ૯૯ ॥

અર્થ : કલિયુગના જીવો અત્યન્ત મંદ બુદ્ધિવાળા હોવાથી તેઓ સર્વશાસ્ત્રો ને કયાં શોધવા જશે ? એટલા માટે મેં સમગ્ર શાસ્ત્રોના સિદ્ધાન્તનું તત્ત્વશોધન કરીને અહીં એકત્ર કર્યું છે. શ્રીહરિએ મને પોતાનો જાણી કૃપા કરી બુદ્ધિ આપી તદનુસાર એકત્ર કરીને ગ્રન્થનું નામ “ભક્તિ પોષણ” રાખવામાં આવ્યું છે. એ ગ્રન્થનું જે વર્ણન કરશે, અથવા શ્રવણ કરશે, તે સર્વેનાં સમગ્ર કાર્ય સિદ્ધ થશે; માટે કૃપાળુ શ્રીકૃષ્ણચન્દ્રની સેવા કરો.

વિવેચન : અનન્તપારં બહુ વેદિતવ્યમ્, અલ્પશ્ચ કાલોં બહવશ્ચ વિધ્નાઃ । યત્સારમૂતં તદુપાદનીયં, હંસો યથા શ્રીરમિવામ્બુમિશ્રમ્ ॥ “શાસ્ત્રો અનંત છે, જાણવાનું ઘણું છે, સમય થોડો છે અને તેમાં પણ વિદ્યો ઘણાં છે, માટે હંસ જેમ પાણીથી મિશ્રિત દૂધ હોય તેમાંથી પાણીને ત્યજી માત્ર દૂધને ગ્રહણ કરે છે, તેમ શાસ્ત્રમાંથી જે સારભૂત હોય તે જ ગ્રહણ કરવું.” આ શ્લોકને અનુસરી ભક્તકવિશ્રી કહે છે કે કલિયુગના જીવો મંદ બુદ્ધિવાળા હોવાથી તેઓ સર્વ શાસ્ત્રોને કયાં શોધવા જશે ? એમ વિચારી વુદ્ધિપ્રેરકકૃષ્ણસ્ય પાદપદ્મં પ્રસીદતુ ॥ “બુદ્ધિપ્રેરક શ્રીકૃષ્ણનું ચરણકમળ પ્રસન્નથાઓ.” અર્થાત્ ભગવાન્ શ્રીકૃષ્ણચન્દ્ર પ્રભુએ મને પોતાનો દાસ સમજી જે બુદ્ધિને પ્રેરણા કરી તે મુજબ મેં સમગ્ર શાસ્ત્રોના સિદ્ધાન્તને દોહન કરી જે ભક્તિ તત્ત્વને એકત્ર કર્યું છે તે તત્ત્વરૂપે આ ગ્રન્થ રચી તેનું “ભક્તિ પોષણ” નામ રાખવામાં આવ્યું છે, આ સર્વ શાસ્ત્રોને મંથન કરી તત્ત્વ-નવનીત રૂપે તૈયાર કરેલા ગ્રન્થનું વર્ણન કરશે, યા શ્રવણ કરશે, તે સર્વેના સમગ્ર મનોરથો સિદ્ધ થશે; માટે કૃપાળુ શ્રીકૃષ્ણચન્દ્રની સેવા કરો. ૯૯

ફલ - શ્રુતિ

એકસો ને એક ચન્દ્રાવળા, આ ગ્રન્થ તણા છે સાર;
પ્રતિપદ શુભ સિદ્ધાન્ત ભર્યું છે, વાચીને કરજો વિચાર;
વિચારતાં વલ્લભ હરિ થાશે, સર્વ કલેશ સમૂળા જશે;
આચરણ કરતાં આનન્દની હેલી, ભક્તિ શ્રીકૃષ્ણની કરજો વેહેલી.

- સેવો શ્રીકૃષ્ણ કૃપાળ ॥ ૧૦૦ ॥

અર્થ : આ “ભક્તિપોષણ” ગ્રન્થના શાસ્ત્રના સારરૂપે એકસો ને એક ચન્દ્રાવળા રચેલા છે, અને તેના દરેક ચરણમાં પરમકલ્યાણકારી સિદ્ધાન્ત સમાયેલો છે, તે વાંચીને તેના પર વિચાર કરજો. અર્થાત્ મનન અને નિદિધ્યાસન કરી હૃદયમાં ધારણ કરજો. તેવી રીતે વિચારી જોતાં તમોને પ્રભુ પર પ્રેમ પ્રકટ થશે, અને તેથી તમારા તમામ પ્રકારના કલેશ કંકાસ જડમૂળમાંથી નાશ પામશે. ગ્રન્થમાં દર્શાવેલા સિદ્ધાન્તોનું જો આચરણ કરવામાં આવશે તો આનન્દની રેલમછેલ થશે; માટે વેળાસર શ્રીકૃષ્ણની ભક્તિ કરી કૃપાળુ શ્રીકૃષ્ણચન્દ્રની સેવા કરો.

વિવેચન : “ચન્દ્રાવળા” નામનો આઠ પદનો છન્દ છે, તેનાં આરંભનાં ચાર પદોમાં પહેલું અને બીજું “પાદાકૂલ” નું અને ત્રીજું તથા ચોથું “દોહરા” નું છે, અને એ પછીનાં ચારે ચરણ “પાદાકૂલ - છંદ” નાં છે. એ મુજબ કવિશ્રીએ આ “ભક્તિપોષણ ગ્રન્થમાં એકસો ને એક (૧૦૧) ચન્દ્રાવળા રચીને તેના પ્રત્યેક ચરણમાં પરમકલ્યાણકારક “ભક્તિતત્ત્વ” રૂપી સિદ્ધાન્તનો સમાવેશ કરેલો છે, કેમકે લવણેન યથા હીનં ભોજનં ન રસાવહમ્ । તથા ભક્તિ વિના સર્વા સત્ક્રિયા નિષ્ફલેરિતા ॥ “જેવી રીતે મીઠા-ભૂણ વગરનું ભોજન રસ પ્રાપ્ત કરી શકતું નથી, તેવી રીતે “ભક્તિતત્ત્વ” વિના સર્વે શુભ ક્રિયાઓ નિષ્ફળ ગણેલી છે,” કેમકે એ ભક્તિતત્ત્વનો વાંચીને બરાબર રીતે જો વિચાર, મનન વગેરે કરવામાં આવે તો અવશ્ય શ્રીપ્રભુ પર પ્રેમ પ્રકટ થતાં બધા પ્રકારના કલેશ-કંકાસનો જડમૂળમાંથી નાશ થઈ જાય છે; અને આ ગ્રન્થને વાંચી વિચારી મનન કરીને, જો તે મુજબ આચરણ કરવામાં આવે તો આનન્દની વૃદ્ધિ થાય છે; માટે કવિશ્રી કહે છે કે - જેમ બને તેમ જલદી શ્રીકૃષ્ણચન્દ્રની ભક્તિ કરજો અને કૃપાળુ શ્રીકૃષ્ણપ્રભુની સેવા કરજો. ૧૦૦

કવિશ્રીનો પરિચય

મહાનદી શ્રીનર્મદા-તટે, ચંડીપુર મહાધામ;
જ્ઞાતિ નાગર-સાઠોદરા દ્વિજ, ભટ્ટ “દયાશંકર” નામ;
નામ વલ્લભી વૈષ્ણવ દાસ ગુરુપ્રતાપે કર્યો ગ્રન્થ પ્રકાશ;
શીખે સાંભળે જે જન ગાય, તેને મનવાંછિત ફળ થાય.

- સેવો શ્રીકૃષ્ણ કૃપાળ ॥ ૧૦૧ ॥

અર્થ : મોટી નદી શ્રીનર્મદાના કિનારા પર “ચાણોદ” નામે મોટું તીર્થ છે. ત્યાં સાઠોદરા-નાગર બ્રાહ્મણ જ્ઞાતિનો ભટ્ટ “દયાશંકર” જેનું નામ છે, જે વલ્લભીય વૈષ્ણવોનો દાસ છે, તેણે પોતાના ગુરુશ્રીની કૃપાથી આ ભક્તિ પોષણ ગ્રન્થ પ્રકટ કર્યો છે. તે ગ્રન્થને જેઓ શીખશે, સાંભળશે, અને વર્ણન કરશે, તેનાં મનવાંછિત ફળ પૂર્ણ થશે; માટે કૃપાળુ શ્રીકૃષ્ણચન્દ્રની સેવા કરો.

વિવેચન : ભક્તકવિશ્રી દયારામભાઈ ગ્રન્થની સમાપ્તિ કરતાં આ ચન્દ્રાવળામાં પોતાનો પરિચય આપતાં જણાવે છે કે - મોટી નદી શ્રીનર્મદાજી કિનારે “ચાણોદ” નામે તીર્થમાં ભટ્ટ દયાશંકર નામે સાઠોદરા-નાગર બ્રાહ્મણ જ્ઞાતિમાં જન્મ્યા હતા. તેઓ વલ્લભીય વૈષ્ણવોના દાસ હતા. તેમણે પોતાના ગુરુશ્રીના પ્રભાવથી આ ગ્રન્થ રચી પ્રકટ કર્યો છે. આ ગ્રન્થની ફલશ્રુતિ જણાવતાં કહે છે કે - આ “ભક્તિ પોષણ” જે શીખશે, સાંભળશે, અથવા વર્ણન કરશે, તે તમામનાં મનવાંછિત ફળ પૂર્ણ થશે. “પદ્મપુરાણ” માં કહ્યું છે કે - કલૌ ભક્તિઃ કલૌ ભક્તિર્ભક્ત્યા કૃષ્ણઃ પુરઃસ્થિતઃ ॥ કલિયુગમાં ભક્તિ, ભક્તિ અને ભક્તિથી શ્રીકૃષ્ણચન્દ્ર પ્રભુ પ્રાપ્ત થાય છે. ગીતામાં પ્રભુ શ્રીકૃષ્ણ સ્વયં આજ્ઞા કરે છે કે - ભક્ત્યા લભ્યસ્તવનન્યયા ॥ હું માત્ર અનન્ય ભક્તિથી જ પ્રાપ્ત થઈ શકું છું. ઇત્યાદિ પ્રમાણોને અનુસરી આ “ભક્તિ- પોષણ” ગ્રન્થના પદેપદમાં ભક્તિતત્ત્વરૂપી સિદ્ધાન્તનો જ સમાવેશ કરેલો છે. જેથી તે તત્ત્વને આચરણમાં જેઓ મૂકશે તેઓનાં મનવાંછિત ફળ સિદ્ધ થશે; માટે કૃપાળુ શ્રીકૃષ્ણચન્દ્ર પ્રભુની સેવા કરો. ૧૦૧

સંવત ૧૯૩૧ ના આસો સુદી-૬ ને મંગળવારે

આ ગ્રંથ સમાપ્ત થયો છે.

ભક્તિ - પોષણ ગ્રન્થ સમાપ્ત

રસિક દયારામ

શ્રી દયારામભાઈનું જીવન અચાચક અને અવ્યાવૃત્ત હતું. એમની જીવન નાવના સુકાની શ્રીકૃષ્ણ હતા. એ સુકાની જ્યાં હંકારે ત્યાં એ નાવ વહે જતી. એ નાવ એ સુકાનીને છોડી ક્યાંએ ગઈ જ નથી. તરવું એને હાથ ડૂબવુંએ એને હાથ. એનો ચતુર સુકાની એનું વારેઘડીએ રક્ષણ કર્યા જ કરતો. એ સુકાનીએ એને જરાયે આંચ આવવા દીધી નથી. જરાયે ગાબડું પડવા દીધું નથી. કોઈ પણ ખરાબે અથડાવા દીધી નથી. જીવલેણ પવન વાવા દીધો નથી. એ ચતુર સુકાનીએ ઘણી જ સંભાળપૂર્વક એ નાવને હંકારી, દીવા દાંડીયે (ગોલોક ધામે) સહિસલામત પહોંચાડી, હંમેશને માટે લંગર નાખી જન્મ મરણનો ફેરો ટાળી ત્યાંજ વાસો આપ્યો.

શ્રી દયારામભાઈની નસેનસમાં એમની રંગેરંગમાં, એમના રોમેરોમમાં, એમના અણુએ અણુમાં કૃષ્ણ પ્રેમ પાંગરતો, ગોપીભાવ નીતરતો, એમના નયનમાં શ્યામસુંદર સોહતા એમના અંતરમાં નટવરનાગર નાયતા. એમનું વદન ગોપીજનવલ્લભનાજ ગુણગાન ગાયા જ કરતું. એમના કર્ણ ગોપીનાથના ગુણગાન સાંભળ્યા જ કરતા, એમના ચરણ ચપલચિત્તના ચોરણહારના દર્શને દોડતા, એમના હસ્ત સલુણ્ય સાવરીઆની સેવામાં કૃતાર્થ થતા. એમનું જ ચિંતન, એમનું જ મનન, એમનું જ કવન એમનું જ સેવન, એમનું જ ગાન, એમનું જ ભજન એમનું જ કથન, એમનું જ શરણ આ હતી એમની જીવન-ચર્યા અને કાર્ય દિશા.

શ્રી દયારામભાઈને જેટલો એમના રસબસતા અક્ષરદેહને વિવિધ ભાષાથી સજવાનો શોખ હતો એટલો જ એમને એમના અવપરિમિત સૌંદર્યે રાયતા સ્થૂલ દેહને વિવિધ પોષાકથી સજવાનો હતો. જે ઠેકાણે જેવો પોષાક જોઈએ તે ઠેકાણે તેવોજ પહેરતા. વ્રજના અને ઉત્તર હિંદના પર્યટણમાં વ્રજનો પોષાક પહેરતા. એ પોષાક પહેરી એમણે અમદાવાદવાળા શ્રી છોટાજી મહારાજની સન્મુખ દાસભાવે બેસી જંચપુરના ચિતારા પાસે છબી ચિતરાવી હતી.

શ્રી દયારામભાઈ જ્યારે ડભોઇ આવતા ત્યારે સાઠોદરીઆ પાઘડી પહેરતા. તે વખતે તેવો જ પોષાક પહેરતા. જેવા શરીરે સુઘડ અને નિરોગી તેવા જ કપડે સ્વચ્છ અને સાદા. સફેદ બાસ્તા જેવું અમદાવાદી કોરનું ધોતિયું તસતસતું અંગરખું લાલ ચટક સાઠોદરીઆ પાઘડી, લાલ ગુલાબી વ્રજવાસી પાઘ આ એમનો માનીતો પોષાક.

શ્રી દયારામભાઈને જેટલો જુદી જુદી ભાષામાં નિષ્ણાત થવાનો શોખ હતો તેટલો જ જાતજાતના વાજિંત્રો વગાડવાનો હતો. વાઘ વસ્તુ પર એમણે અસાધારણ કાબૂ મેળવ્યો હતો. મૃદંગ અને તબલાને હસ્તગત કર્યા હતા. આપશ્રી જ્યારે જલતરંગ

વગાડતા ત્યારે લોકોની ઠઠ એમના આનંદમય આગણે જામતી. આપશ્રી જ્યારે બીન છેડતા અને સતાર વગાડતા ત્યારે આનંદરસની ઝડીઓ વરસતી. એમનો વહાલસોયો તંબુરો લઈ કોકિલ કંઠે ગાન કરતા ત્યારે આનંદરસનાં ઝરણાં ઝર્યા જ કરતાં.

શ્રી દયારામભાઈના જલસા રાખવા માટે લોકો એમના બારણે ઉભરાતા, જ્યાં જ્યાં જલસો હોય ત્યાં ત્યાં માનવમેદની ઉભરાતી. એમનો જલસો કોઈને ભારે પડતો નહીં. રાંડીરાંડ ડોશી પણ જલસો કરાવી શકતી. આપશ્રી કશુંજ લેતા નહિ મિત્રોદ્વારા પૂજકો દ્વારા શિષ્યો દ્વારા પ્રશંસકો દ્વારા વૈષ્ણવો દ્વારા આપશ્રીનું નભે જતું. એમને એમની કલાનું ગૂમાન નહોતું. રાજ અને રંક ઉમરાવ અને ફકીર, સરદાર અને નોકર, પૈસાદાર અને ગરીબ વિદ્વાન અને અભણ, સાક્ષર અને નિરક્ષર, કવિ અને લલિયા ભગવાનદાસ અને લક્ષ્મીદાસ આ બધાએ એમને મન સરખા જ હતા.

શ્રી દયારામભાઈનું શિષ્ય મંડળ બહોળું હતું. તેમના હજારો શિષ્યો હતા. પટ્ટશિષ્ય જોશી રણછોડભાઈ તથા ગિરિનિશંકરભાઈ હતા. એમણે વૃદ્ધાવસ્થા ડભોઈમાં આરોલા વગામાં આવેલા સખીદાસના મકાનમાં ગાળી હતી. ત્યાં રોજ ભગવદ્મંડળી ભરાતી દર એકાદશીએ જાગરણ થતું. જોશી રણછોડભાઈ દરરોજ ભગવન્નામ ધ્વનિઓ ગવડાવતા. ભેગાં થએલાં રસરસીઆ નરનારીઓ ઝીલતા. કોઈ કોઈ વખતે શ્રી દયારામભાઈ જાતે ગવડાવતા. ત્યારે આનંદરસની ઝડીઓ જ વરસતી શ્રી દયારામભાઈનો એકએક વિષય પરનો કાબૂ અસાધારણ હતો. એમનું સાફે ચે જીવન દેશાટન અભ્યાસ સાહિત્યસર્જન અને ભગવદ્ભજનમાં પસાર થયું હતું. એમનું સાહિત્ય ક્ષેત્ર વિપુલ હતું. એમનો શબ્દ-ભંડોળ વિશાળ હતો. એમનું જ્ઞાન ઊંડું હતું એમની અવલોકન શક્તિ અજોડ હતી. એમનું સંગીતનૈપુણ્ય અદ્વિતીય હતું. એમનો યશ ડંકો સારાએ સાહિત્ય જગતમાં વાગતો હતો. એમની કીર્તિ હિંદમા પ્રસરી હતી. એ ગુર્જર સાહિત્યાકાશના ચંદ્રની આસપાસ તારલાઓ શા દીપતા. સેંકડો લલિયાઓ બેસતા, પટ્ટશિષ્ય જોશી રણછોડભાઈ બારે પહોર અને બત્રીસે ઘડી બેસતા.

શ્રી દયારામભાઈ જે જે બોલતા તે તે લલિયાઓ લખતા. દરેકની ચાર ચાર પ્રતો થતી. એ પ્રતોને નવરાશે શ્રીદયારામભાઈ તપાસતા. ભૂલ હોય તો સુધરાવતા. શુદ્ધ પ્રત પોતાની પાસે રાખતા. શ્રી દયારામભાઈ જે જે નવા ઢાળ કાઢતા તેને ચાલાક તારલાઓ તરત ઝીલી લેતા. શ્રી દયારામભાઈએ ઘણાઓને કવિતા રચતાં શીખવ્યું હતું. ઘણાઓને વેદાંતમાં નિપુણ બનાવ્યા હતા. ઘણાઓને સંગીતમાં નિષ્ણાત બનાવ્યા હતા. સ્વામીનારાયણ સંપ્રદાયના સાધુવરો બ્રહ્માનંદ અને નિષ્કુલાનંદ અમદાવાદના રવિ માધવરાવ વ્યાસ અને કૃષ્ણરાજ મહારાજ શ્રી દયારામભાઈ પાસે ઘણીવાર કાવ્યો રચવાની પદ્ધતિ શીખવા આવતા. એમના જીવન રચના સારશ્રી શ્રીકૃષ્ણ હતા.

ભક્ત કવિ દયારામભાઈનાં પ્રચલિત પદો

ભગવાનનું સરનામું

પ્રકીર્ણ પદ રાગ : રામગ્રી હલારી

નિશ્વેના મહેલમાં વસે મારો વાલમો, વસે વ્રજ લાડીલો

જે રે જાયે તે ઝાંખી પામે જ રે

ભૂલ્યાં ભમે તે બીજા સદનમાં શોધે રે, હરિ ના મળે એકે ઠામ જ રે નિશ્વેના

સત્સંગ દેશમાં ભક્તિનગર છે, પ્રેમની પોળ પૂછી જાજો રે

વિરહ તાપ પોળિયાને મળી મહેલે પેસજો, સેવા સીડી ચઢી ભેળાં થાજો રે ... નિશ્વેના

દીનતાના પાત્રમાં મનમણિ મૂકીને, ભેટ ભગવંતને ધરજો રે

‘હું’ ભાવ ‘પુ’ ભાવ ન્યોછાવર કરીને, શ્રી ગિરિધરવર તમો વરજો રે ... નિશ્વેના

એ રે મંડાણનું મૂળ હરિ ઇચ્છા, કૃપા વિના સિદ્ધિ ના થાયે રે

શ્રી વલ્લભ શરણ થકી સહુ પડે સહેલું, દૈવી જનો પ્રતિ દયો ગાયે રે ... નિશ્વેના

સાંસારિક વિષયોમાંથી રાગ જતો રહે અને તે પ્રભુ તરફ વળે અને પ્રભુ પ્રાપ્તિ થાય તે માટે મનથી દૃઢ સંકલ્પ થવો જોઈએ. કારણકે પ્રભુ ભક્તના દૃઢ સંકલ્પમાં રહે છે. સત્સંગ નામના દેશમાં ભક્તિ નગરમાં આવેલી પ્રેમની પોળમાં પ્રભુનો નિશ્ચયનો મહેલ આવેલો છે. પ્રેમની પોળમાં પ્રથમ પ્રવેશ કર્યા પછી તે મહેલની અંદર જતાં પહેલાં વિરહતાપરૂપી પોળિયાને મળવું જોઈએ (વિરહ તાપનો અનુભવ કરવો જોઈએ) પછી સેવાની સીડી ઉપર ચઢવું. (સેવા કરવી) અને મહેલની અંદરના ભાગમાં જ્યાં પ્રભુ બિરાજે છે ત્યાં જવું. ત્યાં દીનતાના પાત્રમાં મનરૂપી મણિ મૂકીને પ્રભુને ભેટ કરવી (મનને પ્રભુમય તન્મય બનાવવું) ‘હું’ ભાવ અને ‘પુ’ ભાવનું નોંધાવર કરવું. પું ભાવ એટલે પોતે પુરુષ છે એ ભાવ. આમ કરવાથી પ્રભુરૂપી વર પ્રાપ્ત થાય છે. પણ આ બધાનું કારણ પ્રભુની ઇચ્છા છે. તેમની ઇચ્છા હોય તો જ નિશ્ચયના મહેલમાં પ્રવેશ કરવાનું ભાગ્ય ફળે.

વૈષ્ણવ નથી થયો તું રે

વૈષ્ણવ નથી થયો તું રે, હરિજન નથી થયો તું રે

ભાઈ શીદ ગુમાનમાં ધુમે, સાધુ નથી થયો તું રે ... વૈ. ૧
હરિજન જોઈ હૃદયું નવ હરખે, દ્રવે ન હરિગુણ ગાતાં;

કામદામ ચટકી નથી છટકી, કોધે લોચન રાતાં ... વૈ. ૧
તુજસંગે કોઈ વૈષ્ણવ થાયે, તો તું વૈષ્ણવ સાચો;

તારા સંગનો રંગ ન લાગે, ત્યાં લગી તું કાચો ... વૈ. ૨
પરદુઃખ દેખી હૃદય ન દાઝે, પરનિંદા નથી ડરતો;

વહાલ નથી વિઠ્ઠલશું સાચું, હૈ ના હું હું કરતો ... વૈ. ૩
પરોપકારે પ્રીત ના તુજને, સ્વારથ છૂટ્યો છે નહીં;

કેહેણી તેવી રહેણી ન મળે, ક્યાં લખ્યું એમ કહેની ... વૈ. ૪
ભજનાડઢ નથી મન નિશ્ચે, નથી હરિનો વિશ્વાસ;

જગતતણી આશા છે જ્યાં લગી, જગત ગુરુ તું દાસ ... વૈ. ૫
મન તણો ગુરુ મન કરશે તો, સાચી વસ્તુ જડશે;

દયા દુઃખકે સુખવાન, પણ સાચું કહેવું પડશે ... વૈ. ૬

જેઓ વૈષ્ણવતાનો દંભ કરે છે, તેમને ઉદ્દેશીને ઉપરનું પદ લખ્યું છે. આથી સમજશે કે કવિ શુદ્ધ વૈષ્ણવી જીવનને જ આદર્શ માનતા. સાચા વૈષ્ણવમાં કામવાસના ન હોય. તેમ દ્રવ્ય (દામ) નો લોભ ન હોય, તેમ તે કદી પણ કોધાયમાન થાય નહિ. તેનું હૈયું પારકાના દુઃખે હંમેશાં દાઝે. અને પારકાની નિંદા ન કરે. સાચો વૈષ્ણવ સ્વારથ છોડી પરોપકારમાં પ્રીત કરે. જેવું બોલે તેવું આચરણ કરે. પ્રભુમાં વિશ્વાસ રાખી મન ભજનાડઢ રાખે. જગતની આશા છોડી પ્રભુમાં જ શ્રદ્ધા રાખી એવું જીવન જીવી બતાવે કે તેના સંપર્કમાં આવનારને પોતાનો રંગ લગાડે. આવા સાચા વૈષ્ણવ જ દયારામભાઈને વહાલા હતા અને તેઓએ પોતે પણ પોતાના જીવનમાં વૈષ્ણવના બધા ગુણો ઉતાર્યા હતા તેથી તે વૈષ્ણવ સમાજમાં ખૂબ પ્રિય થયા હતા. સૌ કોઈને તેમના પ્રત્યે પ્રેમ અને માન હતાં.

હરિ તુંને પ્રસન્ન તે કયમ થાય ?

હરિ તુંને પ્રસન્ન તે કયમ થાય ? તારા મનનું કપટ ના જાયે

પ્રભુ તુંને પ્રસન્ન તે કયમ થાય ? તારા દિલનો છલ નવ જાયે.

હરિ કીર્તન હરિનામ સ્મરણમાં, અતિશે આળસ તારે,

ડાચા ફૂટ લવરી પરનિંદામાં, આખો દિવસ ના હારે ... ૧

હરિનું પૂજન કરતી વેળા, કાચા તારી કંપે,

ગંજી સોગટાં ફૂટતાં, આઠે પહોર ના જંપે ... ૨

પ્રભુનું ચંદન ઘસતી વેળા, તારું શ્રમથી શરીર બગડે,

લઈ ફૂદકો મરી મસાલો, ભાવે ભાંગ જ રગડે ... ૩

એકાદશી ઉત્સવનું જાગરણ, અતિ અધરું તુંને લાગે,

ભાંડ ભવાઈ નૃત્ય નારી સંગ, આખી રાત જ જાગે ... ૪

બે પૈસાની ગુરૂ સેવા બતાવે, ત્યારે ત્યાં ગણગણતું બોલે

ઘરની સ્ત્રી જ્યારે માગે ઘરેણું, ત્યારે હસી મગન થઈ ડોલે ... ૫

હરિના ભક્તને લૂખું સૂકું, વેઠ વળગી હોય જાણે,

સગા સંબંધી ઘેર પરોણા આવે, ત્યારે પીરસે મીઠ પરાણે ... ૬

ખોટાં મોતી કાચ કીડીઆં, ભગવત ભૂષણ ઘાલે,

સોનું રૂપું મણિ મુક્તા વિણ, સુત સ્ત્રીને નવ ચાલે ... ૭

જગ દેખે ત્યાં જપવા બેસે, બાકી નહાય ના ખાવા,

ગળાં કાપે કચડું થાય ગળગળો, એ વૈષ્ણવના ભાવા ... ૮

આ કરવું આ ના કરવું, એમ સહુને શિક્ષા દે છે,

તેમાંનું તું કાંઈ નથી કરતો, અનુચિત કર્મ કરે છે ... ૯

અંતરના છળ અન્ય ન લહે, પણ જાણે અંતરજામી,

એ તો સાચાનો સંગી છે, દાસ દયાનો સ્વામી ... ૧૦

ચિત્ત તું શિદને ચિંતા ધરે

ચિત્ત તું શિદને ચિંતા ધરે, મન તું શિદને શોચના કરે....ટેક

કૃષ્ણને કરવું હોય તે કરે

સ્થાવર જંગમ જડ ચેતનમાં, માયાનું બળ ઠરે,

સ્મરણ કરે શ્રી કૃષ્ણચંદ્રનું, જન્મ મરણ ભય હરે.... કૃષ્ણને ૧

નવ માસ પ્રાણી કૃષ્ણચંદ્રનું, ધ્યાન ગર્ભમાં ધરે;

માયાનું આવરણ કર્યું ત્યારે લક્ષ્યોરાશી ફરે...કૃષ્ણને ૨

તું અંતર ઉદ્વેગ ધરે, તેથી કારજ શું સરે ?

ધણીનો ધાર્યો મનસુખો, હર બ્રહ્માથી નવ ફરે . . . કૃષ્ણને ૩

દોરી સરવની એના હાથમાં, સહુ ભરાયું ડગલું ભરે,

જેવો જંત્ર વજ્રે જંત્રી, તેવો સ્વર નીસરે . . . કૃષ્ણને ૪

થનાર વસ્તુ થયા કરે, જયમ શ્રીફલ પાણી ભરે,

જનાર વસ્તુ એણી પેરે જાશે, જયમ ગજ કોહું ગરે . . . કૃષ્ણને ૫

જેવું જેટલું જે જેમ કાળે, તે તેને કર ઠરે,

કોઇથી ફેર પડે નહીં તેમાં, શાંને ફૂટી મરે . . . કૃષ્ણને ૬

તારું ધાર્યું જો થાતું હોત તો, સુખ સંચી દુઃખ હરે,

આપણું અજ્ઞાન ફલ, એ મૂળ વિચાર ખરે . . . કૃષ્ણને ૭

તારું કીધું થાય તેટલું, હરિ ઇચ્છા અનુસરે,

સદા કાલ તે રીત-નભે નહીં, શીદ હું પદ મન ધરે . . . કૃષ્ણને ૮

(માટે) થાવાનું અણચિંતવ્યું થાશે, ઉપનિષદ ઉચરે,

(તું) રાખ ભરોંસો રાધાવરનો, દયા શીદને ડરે . . . કૃષ્ણને ૯

શોભા સલૂણા શ્યામની

ગરબી શ્યામ સૌદર્ય રાગ : ધનાશ્રી

શોભા સલૂણા શ્યામની, તું જોને સખિ

શોભા સલૂણા શ્યામની.....ટેક

કોટિ કંદર્પને લજ્જાવે એનું મુખડું

ફીકી પડે છે કળા કામની તું ૧

સદ્ગુણ સાગર નટવર નાગર

હું બલિહારી એના નામની તું ૨

કોટિ આભૂષણનું એ રે ભૂષણ

સીમા તું છે એ અભિરામની તું ૩

જે ઓળખે તેને તો સાર સરવનો

બીજી વસ્તુ તો નથી કામની તું ૪

અનુપમ એ અલબેલો રસિયો

જીવન મૂડી દયારામની તું ૫

પ્રભુ સર્વ જગાએ (સર્વવ્યાપી) હોવાથી અહીં પણ છે સર્વ સમયે (ત્રણે કાળમાં) હોવાથી અત્યારે પણ છે સર્વમાં હોવાથી પોતાનામાં પણ છે અને સર્વના હોવાથી પોતાના પણ છે આ દૃષ્ટિએ પ્રભુ અહીં હોવાથી એમને પ્રાપ્ત કરવા માટે બીજી જગાએ જવાની આવશ્યકતા નથી. અત્યારે હોવાથી એમની પ્રાપ્તિને માટે ભવિષ્યની પ્રતીક્ષા કરવાની આવશ્યકતા નથી. પોતાનામાં હોવાથી એમને બહાર ખોળવાની જરૂર નથી અને પોતાના હોવાથી એમના સિવાય કોઇને પણ પોતાના માનવાની આવશ્યકતા નથી.

શ્રેયાર્થીએ આ ચાર બાબતો નિશ્ચય પૂર્વક દૃઢતાથી માની લેવી જોઈએ. બધાં સાધનોનું આ સાર સાધન છે. આમાં કોઈ યોગ્યતા, અભ્યાસ, ગુણ વગેરેની પણ જરૂરીયાત નથી. આ બાબતો સ્વતઃસિદ્ધ અને વાસ્તવિક છે. માટે એમને માનવાને બધા જ યોગ્ય છે. બધા જ પાત્ર છે. બધા જ સમર્થ છે. શરત એજ છે કે તેઓ એકમાત્ર પ્રભુને જ ઇચ્છતા હોય.

ડબોઇમાં દયારામભાઈએ થોડીક કવિતાઓ લખી. એક દિવસ સંધ્યાકાળ પછી રાત્રિનું વાળું કરીને ઘરનાં બધાં અને પડોશીઓ બેઠાં હતાં ત્યારે બાળકવિએ કહ્યું મામા આજે હું તમને કેટલીક કવિતાઓ સંભળાવું ત્યારે બીજી કવિતાઓ સાથે ઉપરની કવિતા સંભળાવી હતી.

હું શું જાણું

પદ રાગ : રામકલી

હું શું જાણું, જે વ્હાલે મુજમાં શું દીકું ?

વારે વારે સામું ભાળે, મુખ લાગે મીઠું . . . હું શું - ૧

હું જાઉં જળ ભરવા, ત્યાં પુઠે પુઠે આવે;

વગર બોલાવ્યો વ્હાલો, બેડલું ચઢાવે . . . હું શું - ૨

વહું ને તરછોડું તોયે, રીસ ના લાવે,

કાંઈ કાંઈ મિષે (મારે) ઘેર, આવી બોલાવે . . . હું શું - ૩

દૂર થકી દેખી મુને, દોડ્યો આવે દોટે,

પોતાની માળા કહાડી, પેહરાવે મારી કોટે . . . હું શું - ૪

એકલડી દેખી મુજને, પાવલે એ લાગે,

રંક થઈને કાંઈ કાંઈ મારી પાસે માગે . . . હું શું - ૫

(મુને) જ્યાં જ્યાં જાતી જાણે, ત્યાં એ આવી ઢુંકે

બ્હેની દયાનો પ્રીતમ. મારો કેડો નવ મૂકે . . . હું શું - ૬

આ પદમાં પુષ્ટિ ભક્તિના સર્વોચ્ચ પરમ ફળનું નિરૂપણ છે દીનતા અને નિઃસાધનતા પુષ્ટિ ભક્તિના શૃંગાર છે. જ્ઞાની અને કર્મીની સાધનાથી આત્મવિલોપનવાળી મુક્તિ જ વધુમાં વધુ મળે. ત્યારે પુષ્ટિ ભક્તના પ્રેમથી પ્રેરાઈ પ્રેમાત્મા પ્રભુ. વ્હાલમ બની. મીઠું મીઠું હસતા, વગર બોલાવે વારંવાર સામે આવે. પાછળ પાછળ ડોલતા ફરે, અને સાંસારિક કામોમાં સહાય પણ કરે !

એમના જેવા અખંડ પ્રેમી બીજા કોઈ નહીં, લડો કે વઢો, કદી ન રિસાય, સામા પગલે હસતા આવે. પોતાના આભૂષણ દ્વારા તેમનું દિવ્ય ઐશ્વર્ય ભક્તના કંઠમાં સ્વહસ્તે જ આરોપી દે !

જ્ઞાની ને કર્મી પરમાત્માને પાય લાગે. પુષ્ટિપ્રભુ પુષ્ટિભક્તને પાય લાગે મુગ્ધ બની કટોરી માખણમિસરી માગીને આરોગે. એટલાથી રીઝી જાય ભક્તને સામે પગલે શોધી તેની પાસે પહોંચી જાય. પછી ભક્તનો પાલવ ક્યારેય ન છોડે.

કબીરજીએ કહ્યું છે કે

કબીરા મન નિર્મલ ભયો, જેસે ગંગા નીર । પીછે પીછેહરિ ફિરે કહત કબીર કબીર ॥

ભક્તિ પ્રિયો માધવ : ભક્તની પાછળ પાછળ ભગવાન ફરે છે

અહં ભક્ત પરાધીનો. હ્યસ્વતંત્ર ઇવ દ્વિજ ।

સાધુભિર્ગસ્તહૃદયો, ભક્તૈર્ભક્ત જનપ્રિયઃ ॥

પ્રેમરસ ઠારણ

પદ : રાગ લલિત

જે કોઈ પ્રેમ અંશ અવતરે, પ્રેમ રસ તેના ઉરમાં ઠરે

.....ટેક

સિંહણ કેરું દૂધ હોય તે, સિંહણ સુતને જરે,

કનક પાત્ર પાખે સહુ ધાતુ, ફોડીને નીસરે . . . પ્રેમ ૧

સકકર ખોરનું સકકર જીવન, ખરના પ્રાણજ હરે,

ફાર સિંધુનું માછલડું જેમ, મીઠા જલમાં મરે . . . પ્રેમ ૨

સોમવેલી રસપાન, શુદ્ધ જે, બ્રાહ્મણ હોય તે કરે,

વગળવંશીને વમન કરાવે, વેદવાણી ઉચરે . . . પ્રેમ ૩

ઉત્તમ વસ્તુ અધિકાર વિના, મળે તદપિ અર્થ ના સરે

મત્સ્યભોગી બગલો મુકતાફલ, દેખી ચંચુ ના ભરે . . . પ્રેમ ૪

એમ કોટિ સાધને પ્રેમ વિના, પુરુષોત્તમ પૂંઠના કરે

દયા પ્રીતમ શ્રી ગોવર્ધનધર, પ્રેમ ભક્તિયે વરે . . . પ્રેમ ૫

દયારામભાઈએ ફક્ત પ્રેમભક્તિનાં અનુભવનાં જ કાવ્યો લખ્યાં નથી, તેમણે પ્રેમની શાસ્ત્રીય મીમાંસા પણ કરી છે. એમની ગરબીઓ તેમના સ્વાનુભવને પ્રકટ કરે છે. એ ગરબીઓમાં કવિનો કૃષ્ણ પ્રત્યેનો પ્રેમ વ્યક્ત થાય છે. વૈષ્ણવફીલસુફીમાં ઇશ્વરને પ્રેમ સ્વરૂપે વર્ણવેલ છે. એ પ્રેમ પ્રાપ્ત કરવાને ભક્તોએ ગોપીઓનો ભાવ એટલે માશુકનો ભાવ કેળવવો જોઈએ ભગવાન એ આશક છે અને પોતે માશુક છે. સુફી કવિઓની ઇશ્વર પ્રત્યેની ભક્તિમાં પ્રેમનું જ તત્ત્વ છે. પણ તેમાં ઇશ્વરને માશુક અને ભક્તોને આશક તરીકે માનવામાં આવે છે. ખ્રિસ્તી ધર્મમાં ઇશુના અનુયાયીઓ (Brides) એટલે કુમારિકાઓ છે. અને ઇશુ એ Bridegroom એટલે વર છે.

પ્રથમ અવસ્થામાં ઇશ્વરની કૃપા જ્યારે જીવાત્મા પર ઉતરે છે ત્યારે જીવોની પરમાત્મા પ્રત્યેની ભક્તિ દાસરૂપે હોય છે. પછીની અવસ્થામાં જીવો પરમાત્માને પિતા માને છે અને પુત્ર તરીકેનો પ્રેમ પરમાત્મા પ્રત્યે દેખાડે છે. પણ જ્યારે આ ભક્તિ વધારે વિકાસ પામે છે ત્યારે જીવાત્મા પોતે એમ માને છે કે તે પરમાત્માની પત્ની છે અને પરમાત્મા તેના પતિ છે. તે અવસ્થામાં એ જીવાત્મા પત્ની તરીકે પોતાનો પ્રેમ પરમાત્માને આપે છે. ભારતની પ્રેમલક્ષણા ભક્તિ તે ગોપી ભાવવાળી છે. જે પતિ પત્નીના ભાવ કરતાં ચઢીચાતી માનવામાં આવી છે અર્થાત્ ભગવાન પ્રિય છે અને ભક્ત પ્રેયસી (ગોપી) છે તે રસનો અનુભવ કરનાર પ્રભુભક્તને નિરોધની સિધ્ધિ પ્રાપ્ત થાય છે.

માન પદ ગરબી નાચિકા માનવતી

શ્યામ રંગ સમીપે ન જાવું,
મારે આજ થકી, શ્યામ રંગ સમીપે ન જાવું.... ટેક
જેમાં કાળાશ તે સૌ એકસરખું
સરવમાં કપટ હશે આવું મારે - ૧
કસ્તુરીની બિંદી કરું નહીં,
કાજળ ના આંખમાં અંજલું મારે - ૨
નીલાંબર કાળી કંચુકી ના પહેરું,
જમુનાના નીરમાં ના નાહાવું મારે - ૩
કોકિલાનો શબ્દ સુણું નહીં,
કાગવાણી શુકનમાં ન લાવું મારે - ૪
મરકત મણિ ને મેઘ દષ્ટે ના જોવા
જાંબૂ વંત્યાક ના ખાવું મારે - ૫
દયાના પ્રીતમ સાથે મુખે નીમ લીધો
(પણ) મન કહે (જે) પલક ના નિભાવું મારે - ૬

કાળજ કોરયું કોહાંને કહિએ રે ?

પદ વિરહિણી - સદેશ (ખંડિતા)

કાળજ કોરયું કોહાંને કહિએ રે ? ઉદ્ભવ છેલ છબીલેટેક
વેરી જો હોય તો, વદતાં ફાવિએ રે,
પ્રાણથી પ્યારો એહેને લહિયે રે કાળજ - ૧
ધીકિયે ઢાંકમાં, કાંહાંને કહે ન શોભા રે,
ડાહ્યા શું વાહાર્યા ? નાહાનાં છૈયે રે કાળજ - ૨
સોડનો ઘાવ મારયો સ્નેહી શામળિયે રે
કીહા રાજની રાવે જઈએ રે કાળજ - ૩
કળ ના પડે રે કાંઈ પેર ના સૂઝે રે
રાત દિવસ ઘેલાં રહિયે રે કાળજ - ૪
કોઈ વસ્તુમાં ક્ષણ ચિત્ત ન ચોલે રે
અલબેલો આવી બેઠો હોય રે કાળજ - ૫
દયાના પ્રીતમજીને કહેજો એ વિનંતી રે
ક્યાંહાં લગી એહવું દાખ સહિયે રે કાળજ - ૬

વ્રજ વહાલું રે,

રાગ : નૃ સારંગ

વ્રજ વહાલું રે, વૈકુંઠ નહીં આવું, મને ના ગમે, ચતુર્ભુજ થાવું
ત્યાં શ્રી નંદકુંવર કયાંથી લાવું વ્રજ ૧
જોઈએ લલિત ત્રિભંગી મારે ગિરિધારી, સંગે જોઈએ શ્રીરાધે પ્યારી
તે વિના નવ ઠરે આંખ મારી વ્રજ ૨
ત્યાં શ્રી જમુના ગિરિવર છે નહિ, મુને આસકિત છે ઘણી એ બેની
તે વિના મારો પ્રાણપ્રસન્ન રે નહી વ્રજ ૩
ત્યાં શ્રી વૃંદાવન રાસ નથી, વ્રજવનિતા સંગ વિલાસ નથી
વિષ્ણુ વેણુ વાયાનો અભ્યાસ નથી વ્રજ ૪
જ્યાં વૃક્ષે વૃક્ષે વેણુધારી, પત્રે પત્રે છે હરિભુજ ચારી
એક વ્રજરજ ઓમુકિત વારી વ્રજ ૫
જ્યાં વસવાને શિવ સખીરૂપ થયા, હજુ અજ વ્રજ રજને તરસતા રહ્યા
ઉદ્ભવ સરખા તે તૃણ કૃષ્ણ થયા વ્રજ ૬
સુખ સ્વર્ગનું કૃષ્ણ વિના કડવું, મને ન ગમે બ્રહ્મસદન અડવું
ધિક્ સુખ જેને પાંમી પાછું પડવું વ્રજ ૭
શું કહું શ્રીજી હું સાયુજય પામી, એકતામાં તમો ના રહો સ્વામી
મારે દાસપણામાં રહે શી ખામી વ્રજ ૮
વ્રજજન વૈકુંઠ સુખ જોઈ વળ્યાં, ના ગમ્યું ત્યારે બ્રહ્માનંદમાં ભળ્યાં
ધેર સ્વરુપાનંદ સુખ અતિશે ગળ્યાં વ્રજ ૯
ગુરુબળે ગોકુળવાસી થાશું, શ્રીવલ્લભશરણે નિત્ય જાશું
દયા પ્રીતમ સેવી રસ જસ ગાશું વ્રજ ૧૦

દિવ્યલીલા સ્થળી

શ્રી વૃંદાવન સુખકારી રે, સમરે નહાસે સહુ પીડા;
જ્યાંહાં શ્રી રાધા ગિરિધારી રે, સદા કરે છે રસકીડા. ૧
જ્યાંહાં રસમય ગિરિગોવર્ધન રે, રસમય શ્રી યમુના રાણી;
રસરૂપ વૃક્ષ ને વેલો રે, પૃથ્વી રસમય લ્યો જાણી. ૨
રસરૂપ ચંદ્રમા અચલિત રે, રસમય છે દિવસ રેની;
રસરૂપ સર્વ સામગ્રી રે, યુગલ રૂપને સુખ દેની. ૩
જ્યાંહાં ખટ ઋતુ સદા વસેછે રે, જે મન ઇચ્છે તે થાયે;
છે સર્વ સમય હરિસ્વાધીન રે, દિવસ રાત પણ થઈ જાયે. ૪
જ્યાંહાં પ્રવેશ નહિ કોઈ પરનો રે, નવ ચાલે કોઈની માયા,
ગોપી પણ તે સહુ ગોવિંદ રે, જ્યમ કાંઈ સ્વરૂપ ને છાયા. ૫
જ્યાંહાં પુરુષ એક પુરુષોત્તમ રે, બાકી સરવે વ્રજનારી;
તેમાં લલિતા મુખ્ય સખી છે રે, મધ્ય બેહુની અધિકારી. ૬
જ્યાંહાં જુગલ કિશોર રમે છે રે, નવરસલીલા નિત્ય નવી;
અનુભવીનું અંતરજાણે રે, શકે વર્ણવી કેમ કવિ. ૭
જ્ઞાનીની ગતિ નવ પહોંચે રે, પ્રેમરસ પ્રેમીને જરે;
જ્યમ દૂધ સિંહણી કેરૂં રે, સિંહણ સુત હોય તો જ ઠરે. ૮
એ પ્રેમ પરમ આનંદરસ રે, રખે વિષય રસ સમ આણે;
એમાં શુક મુનિ ને શિવ છાક્યા રે, તે શું કામી જન જાણે. ૯
જેણે કામને મોહ પમાડયો રે, તે પ્રભુ કામવશ કયમ થાયે;
શ્રીકૃષ્ણ રસકીડા ગાતાં રે, કામરોગ ઉરથી જાયે. ૧૦
મહા અધમનો ઉદ્ધાર કરવા રે, ભૂતળ લીલા કરી નાથે;
જ્યમ ધૃત વિષ જવરવાળાનેરે, તે જ અમૃત ઔષધ સાથે. ૧૧
હોય જીવની અવળી બુદ્ધિ રે, માટે એ શિક્ષા ભાખી;
સમજી અનુભવતાં નિર્મળ રે, થાશે શ્રી ભાગવત સાખી. ૧૨
એ ભાવે હરિરસ ગાતાં રે, સુણતાં હરિ વહાલા થાશે;
ભજે દાસ દયાના પ્રીતમ રે, સહુ સુખ સ્થેજે થઈ જાશે. ૧૩

વડોદરામાં ગોપાળરાવ મ્હેરાવ નામના એક દણિણી બ્રાહ્મણ હતા. તે કરોડપતિ હતા. તેમજ સંસ્કારી હતા. ધર્મનિષ્ઠ પણ હતા. તેમને સાહિત્યનો પણ શોખ કવિતા અને સંગીત તરફ સારી રૂચિ. તે મદ્રાસના વતની હતા. ગાયકવાડ સરકારને નાણાં ધીરતા. સરકારના માનીતા પારેખ હતા. તેથી વડોદરામાં આવીને રહેલા. તે ઉદાર દાનશીલ, તેમજ ગુણીજનની કદર કરે તેવા હતા. પણ તે ગણપતિતા ભક્ત હતા. તેમના મકાન પાસે ગણપતિનું મોટું દેવળ બંધાવ્યું હતું. તેમને દયારામભાઈને વડોદરા બોલાવવા ખાસ એક માણસને મોકલ્યો. તે માણસે સંદેશો કહ્યો કે 'કવિશ્રી, અમારા શેઠ ગોપાળરાવભાઈનો સંદેશો છે કે આપ તેમને માટે ગણપતિનાં સારાં ભજનો લખી આપો. તેઓ તમારી કદર જરૂરથી કરશે. તમને સાડ વર્ષાસન પણ બાંધી આપશે. આપણા કવિએ નમ્રતાથી જવાબ આપ્યો કે તમારા શેઠને કહેશો કે દયારામભાઈની તો પ્રતિજ્ઞા છે કે તેની કવિતા કૃષ્ણ ભગવાન માટે જ છે. મારે વર્ષાસનનું શું કામ છે? એમ કહી થોડીકવાર ચિન્તનમાં પડી ગયા અને પછી નીચેનું પદ લખી મોકલ્યું

એક વર્ષો ગોપીજન વલ્લભ

એક વર્ષો ગોપીજન વલ્લભ, નહીં સ્વામી બીજો;
નહીં સ્વામી બીજો રે મ્હારે નહીં સ્વામી બીજો. ટેક
અવર કોઈનું કામ ન મ્હારે, રીઝો કે ખીજો;
કૃષ્ણ કરે તે પ્રમાણ, કારજ વણસો કે સીજો;
પ્રાણ જાય પણ અન્ય કૃતિમાં, મન રખે ભીજો. એક-૧
સુખી દુઃખી જેમ ગમે તેમ રાખે, એના ગુણ ગાઉં;
વિના મૂલનો ધરનો ગુલામ, વેચે ત્યાં વેચાઉં;
એ જ ગમ્યો એથી મન માન્યું, બીજો નવ ચાહું;
એના અતિ અવતાર હું કોઈનો, દાસ ન કહેવાઉં. એક-૨
કૃષ્ણ વિના શિર અવર નમે, તો છેદનનો દંડ;
નંદકુંવર વણ નામ જપે તો, જીલવા કડં શતખંડ;
અવર દેવની આશ કરે અધ ભજે વળી બ્રહ્માંડ,
અન્ય અવર દર્શને દોડે પગ, તો પાડું પિડ એક-૩
હું ચાતક જળ સ્વાતી શ્રીજી, હું જખ હરિ વારી;
હું હારીલ કાઠી હરિ દહવત, ધારી તે ધારી,
અનન્ય પતિવ્રત જેને નહીં, તે કહીએ વ્યભિચારી;
શ્રીગુરુદેવ નભવજો કહે દયો, સદા ટેક મારી. એક-૪

વિવિધ ભાષાનું કાવ્ય

૧. ગિરિધર મુંજો પ્રાણ - કચ્છી ભાષા
૨. તુંહિ સામલડા પ્યારા - પંજાબી ભાષા
૩. માદર પિદર બિરાદર - પારસી ભાષા
૪. દુશ્મન ખલક (ખલ્ક) બિસારા - ઉર્દુ ભાષા
૫. માટા મુંચી બિનિપું - તેલુગુ ભાષા
૬. સ્વામી તિકડેઇકડારા - દ્રવિડી ભાષા
૭. જાની જીય કીથીર - હિન્દી ભાષા
૮. મનોરથ પૂયા સારા - ગુજરાતી ભાષા
૯. હરિ નકો કોણાયા પ્રેમ - મરાઠી ભાષા
૧૦. વૈત્વમેવ સ્વામી નિરંતર - સંસ્કૃત ભાષા
૧૧. નંદ મહરકો પુતવા દયા - પુરવી ભાષા
૧૨. થાંકી દાસી માકો કાંઇડર - મારવાડી ભાષા

અમદાવાદમાં કવિ મિત્ર કૃષ્ણારામ મહારાજ હતા. તેઓ સંસ્કૃત ભાષાના વ્યાકરણના પંડીત હતા. તેમણે વિદ્વાનો માટે દેવવાણીમાં એટલે સંસ્કૃતમાં કવિતા લખવા માગણી કરી. તેના જવાબમાં દયારામભાઈએ તેમનો ગર્વ ઉતારવા નીચેનું પદ સંભળાવ્યું.

શું જાણે વ્યાકરણી વસ્તુને શું જાણે વ્યાકરણી ?

મુખ પર્યંત ભર્યું ધૃત તદપિ, સ્વાદ ન જાણે બરણી. વસ્તુ-૧
મુંદર રીતે શાક વધાર્યું, ભોગ ન પામે ભરણી;

અંતરમાંહે વસે અગ્નિ પણ, આનંદ પામે ન અરણી વસ્તુ-૨
નિજ નાભિમાં કસ્તુરી પણ, હર્ષ ન પામે હરણી;

દયો કહે ધન ડાટયું ઘણું, ધનવંત કહાવે ન ઘરણી વસ્તુ-૩

શ્રી કૃષ્ણ સ્તુતિ

કૃષ્ણસ્તુ ભગવાન સ્વયમ્
એકં શાસ્ત્રં દેવકીપુત્ર ગીતમ્, એકો દેવો દેવકીપુત્ર એવ ।

મંત્રોડપ્યેકસ્તસ્ય નામાનિ યાનિ, કર્માપ્યેકં તસ્ય દેવસ્ય સેવા ॥

સંવત ૧૫૪૫ માં જગન્નાથપુરીના રાજાએ ચાર પ્રશ્નો પૂછ્યા હતા. (૧) મુખ્ય શાસ્ત્ર કયું? (૨) જપ કરવા લાયક મુખ્ય મંત્ર કયો ! (૩) મુખ્ય દેવ કોણ ? (૪) મુખ્ય કર્મ શું? આ પ્રશ્નો પર વાદવિવાદ ચાલતો હતો. ત્યાં શ્રી વલ્લભાચાર્ય પધાર્યા. આ પ્રશ્નોના જવાબ માટે આપશ્રીએ સરળ ઉપાય બતાવ્યો કે શ્રી જગન્નાથજી પ્રભુ પાસે કલમ કાગળ મૂકો. જે જવાબ આપે તે સાચો. પ્રથમ વાર જવાબ આવ્યો તે પંડિતોને ગમ્યો નહિ. ઉહાપોહ કર્યો. ફરીવાર કાગળ કલમ મૂક્યાં અને એજ જવાબ આવ્યો. આ જવાબ તે ઉપરનો શ્લોક છે.

વેદાનુધ્ધરતે જગન્નિવહતે ભૂગોલભુદ્રવિભ્રતે
દૈત્યં દારયતે બલિં છલયતે ક્ષત્રક્ષયં કુર્વતે ।
પોલત્સ્યં જયતે હલં કલયતે કારુણ્યમા તન્વતે
મ્લેચ્છાન્ મૂર્ચ્છયતે દશાકૃતિકૃતે કૃષ્ણાય તુભ્યં નમા ॥

વંશી વિભૂષિત કરાન્ નવનીરદાભાત્
પીતામ્બરાદરુણાબિબક્ષલાધરોષ્ટાત્ ।
પૂર્ણોન્દુ સુંદર મુખાદરવિન્દ નેત્રાત્
કૃષ્ણાત્ પરં કિમપિ તત્ત્વમહં ન જાને ॥

કૃષ્ણ ત્વદ્વીયપદપંકજ પંજરાન્તે
અઘૈવ મે વિશતુ માનસરાજહંસ ।
પ્રાણ પ્રયાણ સમયે કફ વાત પિત્તૈઃ ।
કંઠાવરોધન વિઘ્નો સ્મરણં કુતસ્તે ॥

વસુદેવ સૂતંદેવં કંસયાણૂર મર્દનમ્ ।
દેવકીપરમાનન્દમ્ કૃષ્ણં વન્દે જગદ્ગુરુમ્ ॥

શ્રીકૃષ્ણાય વાસુદેવાય, હરયે પરમાત્મને ।
પ્રણાતઃ કલેશનાશય ગોવિંદાય નમો નમા ॥

સચ્ચિદાનંદરૂપાય વિશ્વોત્પત્ત્યાદિહેતવે ।
 તાપત્રય વિનાશાય શ્રીકૃષ્ણાય વયં નુમઃ ॥
 વાસનાત્ વાસુદેવસ્ય વાસિતં ભુવનત્રયમ્ ।
 સર્વભૂત નિવાસોડસિ વાસુદેવ નમોડસ્તુતે ॥
 મુકં કરોતિ વાચાલં પંગું લંઘયતે ગિરિમ્ ।
 યત્કૃપા તમલં વન્દે, પરમાનન્દમ્ માધવમ્ ॥
 કૃષ્ણં નારાયણં વંદે કૃષ્ણં વંદે વ્રજપ્રિયમ્ ।
 કૃષ્ણં દ્વૈપાયનં વંદે કૃષ્ણં વંદે પૃથાસુતમ્ ॥
 અચ્યુતં કેશવં શ્રીશ્યામ નારાયણં
 કૃષ્ણ દામોદરં વાસુદેવં હરિમ્ ।
 શ્રીધરં માધવં ગોપિકા વલ્લભં
 રાધિકા નાયકં શ્રીકૃષ્ણ ચન્દ્રં ભજે ॥
 યોગેશ્વરાય કૃષ્ણાય, યોગક્ષેમ પ્રદાયિને ।
 ભક્તિ યોગ વિતાનાય હ્રવતીર્ણાય તે નમઃ ॥
 કૃષિર્ભૂવાચકઃ શબ્દો હાશ્ચ નિર્વૃત્તિવાચકઃ
 તયો રૈકયં પરંબ્રહ્મ કૃષ્ણ ઇત્યભિધીયતે
 યાદશોડસિ હરે કૃષ્ણઃ તાદશાય નમોનમઃ ।
 યાદશોડસિ હરે કૃષ્ણઃ તાદશં માં હિ પાલય ॥
 એકોડપિ કૃષ્ણસ્ય કુતઃ પ્રણામો
 દશાશ્વમેધાવભૃથર્ન તુલ્યઃ ।
 દશાશ્વમેધી પુનરેતિ જન્મઃ
 કૃષ્ણ પ્રણામી ન પુનર્ભવાય ॥
 કૃષ્ણો રતાઃ કૃષ્ણામનુસ્મરન્તિ
 રાત્રી ચ કૃષ્ણં પુનરુસ્થિતા થે ।
 તે ભિન્નદેહાઃ પ્રવિશન્તિ કૃષ્ણં
 હરિર્યથા મન્ત્રહૃતં હૃતાશે ॥
 કૃષ્ણ કૃષ્ણોતિ કૃષ્ણોતિ યોમાં સ્મરતિ નિત્યશઃ ।
 જલં ભિત્વા યથા પદં નરકાદુદ્ધરામ્યહમ્ ॥

હરિગીત

પ્રભુનું નામ રસાયણ સેવે, પણ જો પથ્ય પળાય નહિ;
 તો તેનું ફળ લેશ ન પામે, જન્મ મરણ કદી જાય નહિ.
 પહેલું પથ્ય અસત્ય ન વદવું, નિંદા કોઈની થાય નહિ;
 નિજ વખાણ કરવાં નહિ સુણવાં, વ્યસન કશું કરાય નહિ.
 જીવ સકળ આત્મા સમ જાણી, દિલ કોઈનું દુભાય નહિ;
 પરધન પથ્થર જેવું જાણી, મન અભિલાષ ધરાય નહિ.
 દંભ કપટને દુર્જનતાથી, અંતર અભડાવાય નહિ;
 પરનારી માતા સમ લેખી કદી કુદૃષ્ટિ થાય નહિ.
 હું હરિનો હરિ છે મમ રક્ષક, એહ ભડસો જાય નહિ;
 જે હરિ કરશે તે મમ હિતનું, એ નિશ્ચય બદલાય નહિ.
 કર્યું કરું છું ભજન આટલું, જ્યાં ત્યાં વાત કરાય નહિ;
 પોતે જે કંઈ પુણ્ય કર્યું હોય, જ્યાં ત્યાં જાહેર કરાય નહિ.
 હું મોટો મુજને સહુ પૂજે, એ અભિમાન ધરાય નહિ;
 જનસેવા તે પ્રભુની સેવા, એ સમજણ વિસરાય નહિ.
 માતપિતા ને ગુરુની આજ્ઞા, ઉલંઘન કરાય નહિ;
 વચન એક સામાને આપી, ફરીથી બદલાવાય નહિ.
 સામાએ ઉપકાર કરેલો, દિલથી તે વિસરાય નહિ.
 સહુથી શ્રેષ્ઠ પ્રભુની ભક્તિ, મનથી તે ભૂલાય નહિ.
 નામ રસાયણ સેવે સમજી, દુઃખથી ડગી જવાય નહિ;
 એ પથ્યોનું પાલન કરતાં, મરતાં સુધી ડરાય નહિ.
 પથ્ય રસાયણ બંને સેવે, માયામાં લલચાય નહિ;
 દાસ તણા સ્વામીને મળતાં, વાર જરાયે થાય નહિ.

જીવન રથના સારથિ

પ્રભુ તમે છો મારા જીવન રથના સારથિ
કૃષ્ણ તમે છો મારા જીવન રથના સારથિ
જ્ઞાન ગીતા ઉપદેશી મુજને, બનાવજો પરમારથી...પ્રભુ
મારું તારું મનથી મૂકું
ભક્તિ કેરો પંથ ના ચૂકું
મનડું મારું કદી ના વિસરે, આ દુનિયા છે સ્વારથી...પ્રભુ
જ્યાં લઇ જાઓ ત્યાં હું જાવું
આપ સંગાથે જીવન વિતાવું
પરવા જગની કદી ન કરતો. બંન્યો છું આપનો જયારથી...પ્રભુ
જ્ઞાન ભક્તિ બે પૈડા રથનાં
ચલાવવાને હું સમરથ ના
મનના ઘોડાઓ ના દોડે, જ્યાં ત્યાં બેઠકારથી....પ્રભુ
કર્મ કરું ફળ કદી ના માગું
જગમાં રહી જગ મનથી ત્યાગું
કણ કણમાં કરું દર્શન તારું, એવી દષ્ટિ દે ખ્યારથી...પ્રભુ
'દર્શન' હરીશભાઈ નકશીગરા

ભક્ત કવિ શ્રી દયારામભાઈની જેમ, આપણે સૌ વાચક મિત્રો પણ, પરમ
કૃપાળુ પૂર્ણ પુરુષોત્તમ, પરબ્રહ્મ શ્રીકૃષ્ણ પરમાત્માને આપણા જીવન રથના સારથિ
સ્વરૂપે સ્વીકારીને પ્રભુના પ્રેમસ્પર્શનો આનંદ અનુભવીએ એવી શુભ ભાવના સાથે
વિરમીએ છીએ.

સેવો શ્રીકૃષ્ણ કૃપાળ

